

چالیس حدیثوں کا ترجمہ اور شرح

مختصر حدیثیں

مؤلفہ
حوت بنت خالد
عبدالرحمن بن احمد

مکتبۃ المدینہ

06-9851267-5441193

رسول اللہ ﷺ فقال اطاع الله
جو رسول کی اطاعت کرے تو یقیناً اس نے اللہ کی اطاعت کی

نوا اور الحدیث

چالیس حدیثوں کا ترجمہ اور شرح

منتخب حدیثیں

مؤلف

علامہ عبدالمصطفیٰ اعظمی رحمۃ اللہ علیہ

پیش

مکتبۃ المدینہ

مرزا فیضانِ مدینہ محمدیہ، آستان بڑی، منڈلی، لاہور، پاکستان

4940443 4921389-90

7115178

الصَّلَاةُ وَالسَّلَامُ عَلَيْكَ يَا رَسُولَ اللَّهِ
وَعَلَىٰ آلِكَ وَأَصْحَابِكَ يَا حَبِيبَ اللَّهِ
﴿جملہ حقوق کمپوزنگ و ترتیب محفوظ﴾

نام کتاب	_____	منتخب حدیثیں
مصنف	_____	علامہ مولانا عبدالمصطفیٰ اعظمی (رحمۃ اللہ علیہ)
ناشر	_____	مکتبۃ المدینہ، کراچی
تاریخ اشاعت	_____	
تعداد	_____	
کمپوزنگ	_____	words maker Lhr. 7231391
قیمت	_____	روپے

ملنے کا پتہ

مکتبۃ المدینہ

شہید مسجد کھارادر کراچی 2314045-220331

داتا دربار مارکیٹ لاہور 7115178

فہرست

صفحہ نمبر	مضامین	صفحہ نمبر	مضامین
۳۴	فقط نیت پر ثواب	۹	احادیث دل
۳۶	فوائد و مسائل	۱۳	حدیث کی چند اصطلاحیں
۳۹	۲- ارکان اسلام	۱۷	دین میں حدیث کا مقام
۴۰	حضرت ابو ہریرہ رضی اللہ عنہ	"	منصب رسالت
۴۱	اس حدیث کی شان	۱۸	مکرمین حدیث کی نقصانیت
۴۲	توضیح الفاظ	۱۹	لطیفہ
"	عبادت	۲۱	۱- نیت کا پھل
"	تعظیم و عبادت میں فرق	"	حضرت عمر رضی اللہ عنہ
۴۳	شُرک	۲۲	اس حدیث کی خصوصیات
"	شرح حدیث	۲۳	توضیح الفاظ
۴۵	اللہ پر ایمان	"	نیت
"	فرشتوں پر ایمان	۲۵	ہجرت
۴۶	لقائے الہی پر ایمان	۲۶	دنیا
"	رسولوں پر ایمان	"	ارشاد حدیث کا باعث
۴۷	اسلام کے معنی	۲۷	شرح حدیث
"	کلمہ شہادت	۲۹	کھیرت
۴۸	نماز	۳۱	ایک نمل چند نیت
"	زکوٰۃ و روزہ	۳۲	بڑی نیت کا انجام
"	حج	۳۳	اچھی نیت کا ثمرہ

صفحہ نمبر	مضامین	صفحہ نمبر	مضامین
۷۳	فوائد و مسائل	۴۸	احسان کی حقیقت
۷۴	امانت میں خیانت	۴۹	قیامت کی نشانیاں
۷۶	جھوٹ	۵۱	قیامت کا علم
"	عہد شکنی	۵۲	خلاصہ کلام
۷۷	گالی	۵۵	مسائل حدیث
۷۹	۷- مشتبہ چیزوں سے بچو	۵۷	۳- درخت ایمان کی شاخیں
۸۰	حضرت نعمان بن بشیر رضی اللہ عنہ	۵۷	توضیح الفاظ
"	شرح حدیث	۵۸	شرح حدیث
۸۲	فوائد و مسائل	۵۹	حیا بڑی شاخ کیوں ہے؟
۸۳	۸- علماء دین	۵۹	ساٹھ یا ستر؟
۸۳	حضرت امیر معاویہ رضی اللہ عنہ	۶۰	فوائد و مسائل
۸۳	شرح حدیث	۶۲	۴- کون مسلمان افضل ہے؟
۸۳	فوائد و مسائل	"	حضرت ابو موسیٰ رضی اللہ عنہ
۸۸	۹- حدیث گڑھنے والا جہنمی ہے	۶۳	شرح حدیث
۸۸	ربیع بن حراش	"	فوائد و مسائل
۸۹	حضرت علی رضی اللہ عنہ	۶۶	۵- مومن کامل
"	شرح حدیث	"	حضرت انس بن مالک رضی اللہ عنہ
۹۰	فوائد و مسائل	۶۷	شرح حدیث
۹۳	۱۰- عذاب قبر	۶۸	فوائد و مسائل
۹۳	حضرت ابن عباس رضی اللہ عنہ	"	ایک ضروری اغتباہ
"	شرح حدیث	۷۱	۶- علامات نفاق
۹۵	گناہ کبیرہ کون کون ہیں؟	۷۱	حضرت عبداللہ بن عمرو رضی اللہ عنہ
۹۶	گناہ کبیرہ کس کو کہتے ہیں؟	۷۲	شرح حدیث

صفحہ نمبر	مضامین	صفحہ نمبر	مضامین
	۱۳- دُنیا میں لباسِ آخرت	"	چغلی کیا ہے؟
۱۱۲	میں تنگی	۹۷	دوسری نجاتوں اور گناہوں سے بھی بچو
۱۱۲	حضرت ام سلمہ رضی اللہ عنہا	"	عالم برزخ کا علم
۱۱۳	فوائد حدیث	۹۸	قبر پر پھول
۱۱۳	مسائل حدیث	"	قبر کے پاس تلاوت
۱۱۵	۱۴- خونِ ناحق	۹۹	ایصالِ ثواب
۱۱۵	حضرت جریر رضی اللہ عنہ	"	سوال و جواب
"	حجۃ الوداع	۱۰۱	۱۱- ایمان کی منہاس
۱۱۶	شرح حدیث	۱۰۱	شرح حدیث
"	فوائد و مسائل	۱۰۲	اللہ و رسول سے محبت
۱۱۸	۱۵- کتے کو پانی پلانے والا	۱۰۳	حب فی اللہ
۱۱۸	فوائد و مسائل	"	حکایت
۱۴۱	۱۶- بلی کو بھوک سے مار نیوالی	۱۰۵	کفر آگ میں جانے کے برابر
۱۴۱	حضرت ابن عمر رضی اللہ عنہ	۱۰۶	فوائد و مسائل
۱۴۲	فوائد و مسائل	۱۰۷	۱۲- رسول کی بیعت
۱۴۳	۱۷- وعظ کیلئے دن مقرر کرنا	۱۰۸	حضرت عبادہ بن صامت رضی اللہ عنہ
۱۴۳	حضرت عبداللہ بن مسعود رضی اللہ عنہ	"	توضیح الفاظ
۱۴۵	فوائد و مسائل	"	بدر
۱۴۷	۱۸- فتنوں کا سیلاب	۱۰۹	نقباء
۱۴۷	حضرت ابوسعید خدری رضی اللہ عنہ	"	الیۃ العقبہ
۱۴۸	توضیح الفاظ	۱۱۰	شرح حدیث
"	شرح حدیث	"	پیری مریدی

صفحہ نمبر	مضامین	صفحہ نمبر	مضامین
۱۵۳	۲۵- جنت کی گارنٹی	۱۲۹	فوائد و مسائل
۱۵۳	فوائد و مسائل	۱۳۰	گوشت نشینی
۱۵۵	لطیفہ	۱۳۲	۱۹- آقا اور غلام ایک لباس میں
۱۵۷	۲۶- راستوں کا حق	۱۳۲	حضرت ابو ذر رضی اللہ عنہ
۵۷	فوائد و مسائل	۱۳۳	ربذہ
۱۶۰	۲۷- جنت کا باغ	"	شرح حدیث
۱۶۰	فوائد و مسائل	۱۳۴	حضرت ابو ذر کا ایک شاہکار
۱۶۳	۲۸- وسیلہ	۱۳۵	مسائل حدیث
۱۶۳	فوائد و مسائل	۱۳۷	۲۰- زمین کی پیٹھ بہتر یا پیٹھ؟
۱۶۶	۲۹- تبرکات نبوت	۱۳۷	شرح حدیث
۱۶۶	حضرت ابو بردہ رضی اللہ عنہ	۱۴۰	۲۱- پانچ گناہ پانچ عذاب
۱۶۷	حضرت عبداللہ بن سلام رضی اللہ عنہ	"	شرح حدیث
"	فوائد و مسائل	۱۴۳	۲۲- نبی کا علم ماکان و ما یکون
"	تبرکات نبوت کی تعظیم	۱۴۳	حضرت عمرو بن الخطاب رضی اللہ عنہ
۱۶۹	موتے مبارک کی زیارت	۱۴۴	شرح حدیث
۱۷۰	لطیفہ	"	مسائل حدیث
۱۷۳	۳۰- تصویریں	۱۴۶	۲۳- نعت خوانی کا اہتمام
۱۷۴	حضرت سعید بن ابی الحسن رضی اللہ عنہ	۱۴۶	حضرت عائشہ رضی اللہ عنہا
"	شرح حدیث	۱۴۷	حضرت حسان بن ثابت رضی اللہ عنہ
"	فوائد و مسائل	۱۴۸	فوائد و مسائل
۱۷۶	۳۱- زمین کے خزانے	۱۴۹	۲۴- دنیا نگاہ نبوت میں
۱۷۷	حضرت عقبہ رضی اللہ عنہ	۱۴۹	فوائد و مسائل

صفحہ نمبر	مضامین	صفحہ نمبر	مضامین
۱۹۶	۳۶- درازی عمر کا نسخہ	"	فوائد و مسائل
۱۹۶	فوائد و مسائل	"	زیارت قبور
۱۹۷	ایک سوال و جواب	۱۸۳	۳۲- علماء کی دست بوسی
۱۹۹	۳۷- قبر میں ثواب	۱۸۳	حضرت زارع رضی اللہ عنہ
۱۹۹	شرح حدیث	"	فوائد و مسائل
۲۰۱	۳۸- بیٹیاں	۱۸۵	۳۳- تین منجیات، تین مہلکات
۲۰۲	فوائد و مسائل	۱۸۵	فوائد و مسائل
۲۰۳	۳۹- خیر خواہی	۱۸۶	تقویٰ
۲۰۵	شرح حدیث	"	حق بولنا
۲۰۶	حضرت مغیرہ بن شعبہ رضی اللہ عنہ	"	درمیانی چال
"	فوائد و مسائل	۱۸۷	خواہش نفس کی پیروی
۲۰۸	۴۰- بول میں ہلکے قول	"	بخیلی کی اطاعت
۲۰۸	میں بھاری	۱۸۸	اپنی ذات پر گھمنڈ
۲۱۱	فوائد و مسائل	۱۸۸	۳۴- غیبت زنا سے بدتر
۲۱۹	چند محدثین کا تعارف	۱۸۹	حضرت جابر رضی اللہ عنہ
۲۲۱	دعاء	"	فوائد و مسائل
	قطعات تاریخ	۱۹۰	غیبت کیا ہے؟
		۱۹۲	کن کن لوگوں کی غیبت جائز ہے؟
		۱۹۲	۳۵- پہلوان کون ہے؟
		۱۹۳	شرح حدیث
		"	جسمانی و روحانی طاقت
		۱۹۵	غصہ
			ایک مثال

سب سے افضل عمل

سرکارِ تامدار صلی اللہ علیہ وآلہ وسلم ایک صحابی رضی اللہ عنہ سے مجھ کو گفتگو تھی کہ وحی آئی ”یہ شخص جو آپ کے ساتھ بات کر رہا ہے اس کی عمر صرف ایک ساعت اور باقی رہ گئی ہے“ وہ عصر کا وقت تھا کہ سرکارِ مدینہ صلی اللہ علیہ وآلہ وسلم نے اُس صحابی رضی اللہ عنہ کو اس بات سے آگاہ فرمایا تو وہ بیقرار ہو گئے اور عرض کیا، یا رسول اللہ صلی اللہ علیہ وآلہ وسلم مجھے ایسا عمل بتائیے جو اس وقت میرے لیے زیادہ مناسب ہو، سرکارِ مدینہ صلی اللہ علیہ وآلہ وسلم نے فرمایا اِسْتَعْلَمُ بِالتَّعْلَمِ یعنی علم حاصل کرنے میں مشغول ہو جاؤ۔ تو وہ علم حاصل کرنے میں مشغول ہو گئے اور مغرب سے قبل انتقال فرما گئے۔ راوی کا کہنا ہے کہ اگر علم سے اہل کوئی اور چیز ہوتی تو سرکارِ صلی اللہ علیہ وآلہ وسلم اس وقت میں اسی کے کرنے کا حکم فرماتے۔

(تفسیرِ کبیر)

احادیثِ دل

بِسْمِ اللّٰهِ الرَّحْمٰنِ الرَّحِیْمِ

اللَّهُمَّ لَكَ الْحَمْدُ سَرْمَدًا ۝ صَلَّى عَلَيَّ عَلِيٌّ حَبِيبُكَ مُحَمَّدٌ
وَأَلِهِ وَاصْحَابِهِ أَبَدًا ۝

نہ شمم، نہ شب پرستم، کہ حدیثِ خواب گویم

چوں غلامِ آفتابم ہمہ از آفتاب گویم

آفتاب رسالت حضور اکرم صلی اللہ تعالیٰ علیہ وسلم کی ایک بہت ہی ”بشارت“ آمیز

حدیث ہے کہ

مَنْ حَفِظَ عَلَيَّ أُمَّتِي أَرْبَعِينَ حَدِيثًا فِي أَمْرِ دِينِهَا بَعَثَهُ اللَّهُ فَقِيهًا
وَكُنْتُ لَهُ يَوْمَ الْقِيَامَةِ شَافِعًا وَشَهِيدًا

﴿مشکوٰۃ کتاب العلم ص ۳۶﴾

ترجمہ: جو شخص دینی معاملات کے متعلق چالیس حدیثیں یاد کر کے

میرنی امت تک پہنچا دے گا اللہ تعالیٰ اس کو ﴿قیامت کے دن﴾ اس شان

کے ساتھ اٹھائے گا کہ وہ ”فقیر“ ہوگا اور میں قیامت کے دن اس کی

شفاعت کروں گا اور اس کے لیے گواہی دوں گا۔

جب سے اس حدیث کے مطالعہ سے نظر سرفراز ہوئی، برابر دل میں یہ تڑپ اور

قلب کی گہرائیوں میں یہ موجزن رہا کیوں نہ میں بھی دوسرے محدثین کرام کی طرح چالیس حدیثوں کا ایک مجموعہ لکھ دوں اور امت رسول کی بارگاہ میں پیش کر کے اس ”بشارت عظمیٰ“ کے امیدواروں کی مقدس فہرست میں اپنا نام بھی درج کراؤں۔ شاید کہ میرا رب کریم اپنے فضل و کرم سے مجھ بے علم و بے عمل اور گناہگار انسان کو بھی اس مایہ ناز سعادت کے اعزاز سے سرفراز فرمادے۔

چنانچہ اسی تمنا میں یہ چالیس حدیثوں کا ایک گلدستہ ترجمہ اور شرح کے ساتھ لکھ کر ”نوادر الحدیث“ کے نام سے امت رسول صلی اللہ تعالیٰ علیہ وسلم کی خدمت میں نذر کرتا ہوں اور خداوند رحمن و رحیم کی رحمت اور اس کے فضل عظیم سے امیدوار ہوں کہ وہ میری اس حقیر خدمت کو قبول فرما کر قیامت کے دن ”فقہائے کرام“ کی صف نعال میں مجھ کو جگہ عطا فرمادے اور رسول رحمت صلی اللہ تعالیٰ علیہ وسلم رحمت کی شفاعت کے واسطے کلی میں میرے جرموں کی پردہ پوشی فرمادے۔ وَمَا ذَلِكْ عَلَى اللَّهِ بِعَزِيزٍ وَهُوَ حَسْبِي وَنِعْمَ الْوَكِيلُ

وہ اگر چاہے تو اک قطرہ کو دریا کر دے اسکی قدرت ہے کہ اک ذرے کو صحرا کر دے اپنے الطاف کریمانہ سے وہ چاہے اگر ایک ”کن“ کہہ کے وہ کونین کو پیدا کر دے

﴿۲﴾

میں نے یہ کتاب خاص طور پر مبتدی طلبہ، نئے مقررین اور اردو خواں عوام کے مطالعہ کے لیے تحریر کی ہے۔ اس کتاب میں قصداً میں نے حدیثوں کی سندوں پر محدثانہ کلام نیز مسائل پر فقہیانہ بحثوں اور صرف و نحو، یا علم معانی و بیان کے علمی نکات کو بیان کرنے سے گریز کیا ہے اور شوکت الفاظ، جدت تراکیب، عبارت آرائی وغیرہ کے تکلفات سے بھی عمدتاً اجتناب کیا ہے اور نہایت ہی سادہ اور سلیس زبان اور بالکل ہی عام فہم عبارت میں اپنے مفہوم کو پیش کرنے کی کوشش کی ہے۔ لہذا ناقدین فن اور علمی نکات کے متلاشی احباب سے دست بستہ ملتی ہوں کہ وہ اس مجموعہ میں مذکورہ بالا محاسن کو نہ تلاش کریں اور یہ سمجھ کر اس مجموعہ کو شرف قبول سے سرفراز فرمائیں کہ

گل آورد سعدی سوئے بوستاں
بشوخی ، چو فلفل بہ ہندو ستاں

﴿۳﴾

میں نے بالقصد اس کتاب میں نہ باب اور فصل کی قید رکھی۔ نہ مضامین کی ترتیب کا کوئی خاص اہتمام کیا۔ بلکہ مختلف مضامین کی حدیثوں کو یکے بعد دیگرے کسی خاص ترتیب کے تحریر کرتا چلا گیا کیونکہ میرا تجربہ ہے کہ ایک ہی قسم کے مضامین کو لگاتار پڑھتے رہنے سے عموماً مطالعہ کرنے والے اکتا جاتے ہیں اور تازہ بہ تازہ 'نوع بنوع مختلف قسم کے نئے نئے مضامین کو عجیب عجیب عنوانوں کے ساتھ پڑھنے سے طبیعت کی تازگی اور ذوق کا نشاط برابر بڑھتا رہتا ہے' خدا کرے کہ میری یہ غیر معروف اور بے ڈھنگی روش ناظرین کرام کو بھی پسند آجائے۔

﴿۴﴾

میں ان تمام ناظرین کرام کا انتہائی ممنون اور شکرگزار ہوں گا، جو اس کتاب کا مطالعہ کرنے کے بعد اخلاص قلب کے ساتھ میرے حق میں یہ دعا فرمائیں گے کہ خداوند کریم اپنے فضل و کرم سے میری اس حقیر قلمی خدمت کو دونوں جہانوں میں مقبولیت کی کرامتوں سے سرفراز فرمائے اور میرے لیے اور میرے والدین کے لیے اسی کو توشہ آخرت اور سامان مغفرت بنائے!

نذر من ، درو جہاں ، باعزت و تمکین باد

ایں دعا از من و از جلیلہ جہاں "آمین" باد

﴿۵﴾

لکھ چکا و عظ بھی ، حکایت بھی تمہیں یہ میرے نصیب کی باتیں

اب مدینہ کی یاد آئی ہے لکھ رہا ہوں ، حبیب کی باتیں

کمشن قدس کی بہاروں میں باغ جنت کے پھول آیا ہوں

ماشتہ ا بھر لو دامن دل کو میں "حدیث رسول" آیا ہوں

عمر گزری ہے لکھنے پڑھنے میں
 اب لگن ہے حدیث و قرآن سے
 سب کتابوں سے ہو چکا دل سیر
 اس کو کہتے ہیں ”خاتمہ بالخیر“
 وصلى الله تعالى على اشرف الانبياء وعلى اله و آصحبہ اجمعين

عبدالمصطفى الاعظمى عفى عنه

۲۷ رمضان المبارک ۱۳۹۲ھ
 محلہ کریم الدین پور - پوسٹ گھوسی
 ضلع اعظم گڑھ

انتساب و ایصالِ ثواب

میں اپنی اس کتاب کے ذریعے ان تمام علماء دین اور فقہاء و
محدثین کی ارواحِ طیّبہ کو ایصالِ ثواب کرتا ہوں؛ جن کے نوکِ قلم
کی سیاہی شہیدوں کے خون کا درجہ رکھتی ہے!
ناظرین کرام بھی فاتحہ پڑھ کر اس کتاب کا مطالعہ کریں،
انشاء اللہ تعالیٰ خیر و برکت پائیں گے،
خاکپائے علمائے کرام

عبدالمصطفیٰ الاعظمی
عنقہ عنہ

حدیث کی چند اصطلاحیں

حدیث :- حضور نبی کریم صلی اللہ تعالیٰ علیہ وسلم، یا صحابہ یا تابعین نے جو کچھ فرمایا اور جو کچھ کیا یا کسی کو کچھ کہتے سنا یا کچھ کرتے دیکھا اور اس پر منع و انکار نہیں فرمایا بلکہ خاموش رہے تو ان سب چیزوں کو محدثین کی اصطلاح میں ”حدیث“ کہا جاتا ہے! اسی اعتبار سے حدیث کی تین قسمیں ہو گئیں۔

﴿۱﴾ حدیث مرفوعہ ﴿۲﴾ حدیث موقوفہ ﴿۳﴾ حدیث مقطوعہ!

حدیث مرفوعہ

وہ حدیث جو حضور صلی اللہ تعالیٰ علیہ وسلم تک پہنچ جائے یعنی اس حدیث میں یہ ذکر کیا گیا ہو کہ حضور صلی اللہ تعالیٰ علیہ وسلم نے ایسا فرمایا، یا حضور صلی اللہ تعالیٰ علیہ وسلم نے ایسا کیا، یا حضور صلی اللہ تعالیٰ علیہ وسلم کے سامنے لوگوں نے ایسا کہا یا ایسا کیا تو اس کو ”حدیث مرفوعہ“ کہتے ہیں۔

حدیث موقوفہ

وہ حدیث جو صحابی تک پہنچے۔ یعنی اس حدیث میں یہ مذکور ہو کہ مثلاً ابن عباس نے کہا، یا ابن عمر نے کہا، یا ابن مسعود نے ایسا دیکھا یا ایسا سنا تو اس کو ”حدیث موقوفہ“ کہتے ہیں!

حدیث مقطوعہ

وہ حدیث جو تابعی تک پہنچے یعنی اس حدیث میں یہ بیان کیا گیا ہو کہ مثلاً سعید بن جبیر نے ایسا کہا یا ایسا کیا۔ یا عکرمہ نے لوگوں کو یہ کرتے دیکھا، یا یہ کہتے سنا، تو اس کو ”حدیث مقطوعہ“ کہتے ہیں۔

روایت

حدیث نقل کرنا، حدیث بیان کرنا!

راوی

حدیث نقل کرنے والا، حدیث کو بیان کرنے والا۔

سندِ حدیث

حدیث کو نقل کرنے والے راویوں کا سلسلہ جیسے عن یونس عن ابن شہاب عن عبد اللہ بن عبد اللہ عن ابن عباس عن النبی صلی اللہ تعالیٰ علیہ وسلم۔

متنِ حدیث

جہاں سند ختم ہو جائے اس کے بعد کے الفاظ کو "متنِ حدیث" کہا جاتا ہے!

صحابی

جس کو بحالت ایمان حضور صلی اللہ تعالیٰ علیہ وسلم کی صحت نصیب ہوئی اور ایمان ہی پر اس کا خاتمہ ہوا!

تابعی

جس نے بحالت ایمان کسی صحابی سے ملاقات کی اور ایمان ہی پر اس کا خاتمہ ہوا! اس اعتبار سے کہ اصل حدیث راوی تک کس طرح پہنچی؟ حدیث کی چار قسمیں ہیں ﴿۱﴾ حدیث متواتر ﴿۲﴾ حدیث مشہور ﴿۳﴾ حدیث عزیز ﴿۴﴾ حدیث غریب!

حدیث متواتر

وہ حدیث ہے جس کے روایت کرنے والے ہر زمانے میں اس قدر کثیر لوگ ہوں کہ ان کا جھوٹ پر متفق ہو جانا عا دتا محال ہوا!

حدیث مشہور

وہ حدیث ہے کہ جس کے راوی ہر دور میں دو سے زیادہ رہے ہوں اس کو حدیث

”مستفیض“ بھی کہتے ہیں!

حدیث عزیز

وہ حدیث ہے جس کو ہر دور میں دو راوی روایت کرتے رہے ہوں اور پوری سند میں کہیں بھی دو راوی سے کم نہ ہوں!

حدیث غریب

وہ حدیث ہے جس کے سلسلہ سند میں کہیں صرف ایک ہی راوی رہ گیا ہو!

وضاع الحدیث

جھوٹی حدیثیں گڑھ لینے والا۔ ایسا آدمی سخت گناہگار اور جہنمی ہے!

حدیث موضوع

جھوٹے راوی کی بیان کی ہوئی حدیث جس کا حدیث رسول ہونا ثابت نہ ہو یہ ”حدیث موضوع“ ہے جو قطعاً غیر معتبر ہے!

محدثین

علوم حدیث میں مشغول ہونے والے حضرات ”محدثین“ کہلاتے ہیں!

مورخین

گزرے ہوئے زمانے کی تواریخ اور حالات بیان کرنے والے ”مورخین“ یا ”اخباری“ کے لقب سے یاد کیے جاتے ہیں!

صحاح ستہ

﴿۱﴾ بخاری شریف ﴿۲﴾ مسلم شریف ﴿۳﴾ ترمذی شریف ﴿۴﴾ ابوداؤد شریف ﴿۵﴾ نسائی شریف ﴿۶﴾ ابن ماجہ شریف۔ حدیث کی یہ چھ مشہور کتابیں ”صحاح ستہ“ کہلاتی ہیں!

دین میں حدیث کا مقام

زمانہ نبوت سے آج تک تمام مسلمانوں کا یہی عقیدہ رہا ہے کہ احکام شریعت کی دلیلوں میں سے سب سے مقدم اور سب سے اعلیٰ خدا کی مقدس کتاب ”قرآن مجید“ ہے اور چونکہ قرآن ہی کی تصریحات و ہدایات کے بموجب حضور نبی اکرم صلی اللہ تعالیٰ علیہ وسلم کی اتباع و اطاعت بھی ہر مسلمان کے لیے لازم الایمان اور واجب العمل ہے کیونکہ بغیر اس کے قرآن مجید کی آیتوں کے صحیح مفہوم اور حقیقی مراد کو سمجھ لینا غیر ممکن اور محال ہے۔ اس لیے قرآن مجید کے بعد احکام شریعت کی دلیل بننے میں حدیث ہی کا درجہ ہے۔ اس کے بعد اجماع امت اور قیاس مجتہد کا درجہ ہے اس لیے یہ عقیدہ رکھنا ضروریات دین میں سے ہے کہ قرآن مجید و حدیث دونوں ہی دین اسلام کی مرکزی بنیاد اور احکام شرع کی مضبوط دلیلیں ہیں!

اس دور کے بعض ملحدین جو اپنے آپ کو ”اہل قرآن“ کہتے ہیں اور حدیثوں کے دلیل شرعی ہونے کا انکار کرتے ہیں۔ قرآن مجید نے صاف اور صریح لفظوں میں ان ظالموں کے اس کفرانہ نظریہ کا رد فرمایا ہے۔ چنانچہ ارشاد خداوندی ہے کہ مَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ﴿حشر﴾ یعنی رسول صلی اللہ تعالیٰ علیہ وسلم جو کچھ تم کو ﴿حکم﴾ دیں اس کو لو اور جس چیز سے تم کو منع کریں اس سے باز رہو! مسلمانو! دیکھ لو۔ قرآن کا یہ فرمان صاف صاف اعلان کر رہا ہے کہ رسول صلی اللہ تعالیٰ علیہ وسلم کے اوامر و نواہی جو حدیثوں کی صورت میں ہیں یقیناً بلاشبہ واجب العمل اور احکام شرعی کی حجت اور مضبوط دلیلیں ہیں!

منصب رسالت

حقیقت تو یہ ہے کہ جو لوگ حدیثوں کے دلیل شرعی ہونے کا انکار کرتے ہیں وہ

درحقیقت مقام نبوت و منصب رسالت ہی کے منکر ہیں۔ ان لوگوں کے نزدیک رسول صلی اللہ تعالیٰ علیہ وسلم کی حیثیت محض ایک ”قاصد اور ایلچی“ کی سی ہے۔ حالانکہ قرآن مجید نے صاف و صریح لفظوں میں اس لحدانہ نظریہ اور کافرانہ بکواس کی جڑ ہی کاٹ ڈالی ہے۔ چنانچہ قرآن مجید کا ارشاد ہے کہ مَنْ يُطِيعِ الرَّسُولَ فَقَدْ أَطَاعَ اللَّهَ ﴿نساء﴾ یعنی جس نے رسول ﷺ صلی اللہ تعالیٰ علیہ وسلم کی اطاعت کی اس نے اللہ ﷻ عزوجل کی اطاعت کی۔ کہیں ارشاد فرمایا کہ وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ ﴿نساء﴾ یعنی ہم نے جس رسول کو بھی بھیجا اسی لیے بھیجا تا کہ لوگ اللہ ﷻ عزوجل کے حکم سے اس کی اطاعت کریں۔ اسی طرح ارشاد ربانی ہے کہ يَا مَعْرُوفُ بِالْمَعْرُوفِ وَيَنْهَهُمْ عَنِ الْمُنْكَرِ وَيَجْلُ لَّهُمُ الطَّيِّبَاتِ وَيُحَرِّمُ عَلَيْهِمُ الْخَبِيثَاتِ ﴿اعراف﴾ یعنی رسول صلی اللہ تعالیٰ علیہ وسلم لوگوں کو نیکی کا حکم دیتے ہیں اور بدی سے منع کرتے ہیں اور لوگوں کے لیے ستھری چیزوں کو حلال فرماتے ہیں اور گندی چیزوں کو حرام فرماتے ہیں!

مذکورہ بالا آیات اور اس قسم کی دوسری بہت سی آیتیں اعلان کر رہی ہیں کہ رسول ایک ”قاصد اور ایلچی“ کی پوزیشن میں نہیں ہیں۔ بلکہ رسول کا منصب رسالت اس قدر بلند و بالا ہے کہ رسول مقتدی اور مطاع ہیں۔ رسول آمر و ناہی ہیں۔ رسول حلال کرنے والے حرام کرنے والے ہیں۔ رسول حاکم و حکم اور معلم و شارع ہیں!

مسلمانو! ذرا سوچو تو سہی؟ کہیں قاصد اور ایلچی کی بھلا یہ شان ہوا کرتی ہے؟

منکرین حدیث کی نفسانیت:- پھر یہ بھی ذہن میں رکھیے کہ منکرین حدیث نے کسی دینی جذبہ کے ماتحت قرآن پر عمل اور حدیثوں کے انکار کا اعلان نہیں کیا ہے بلکہ اس فتنہ و فساد سے ان کی غرض فاسد یہ ہے کہ حدیثوں کا انکار کر کے قرآن کے معانی و مطالب بیان کرنے میں وہ تشریحات نبوت کی مقدس حد بندیوں سے آزاد ہو جائیں اور بالکل آوارہ ہو کر قرآن کے مفہوم و مراد کو اپنی نفسانی خواہشوں کے مطابق ڈھال سکیں۔ چنانچہ اس سلسلے میں ایک لطیفہ بہت ہی دلچسپ بھی ہے اور نہایت ہی عبرت خیز و نصیحت آموز بھی!

لطیفہ

ایک منکر حدیث خواہ مخواہ مجھ سے الجھ گیا اور کہنے لگا کہ قرآن میں ”اقیموا الصلوٰۃ“ کے معنی مولویوں نے جو ”نماز پڑھنا“ بتایا ہے وہ غلط ہے کیونکہ لغت میں ”صلوٰۃ“ کے معنی تو دعا مانگنے کے ہیں لہذا اَقِمْو الصَّلٰوۃ کا یہ مطلب ہوا کہ پابندی کے ساتھ دعا مانگتے رہو!“

میں نے اس سے کہا کہ الفاظ قرآن کے معانی لغت سے بیان کیے جائیں گے؟ یا رسول علیہ الصلوٰۃ والسلام کی تشریحات کے مطابق قرآن کا ترجمہ کیا جائے گا؟ تو اس نے نہایت بے باکی کے ساتھ برجستہ کہا کہ جناب! قرآن عربی زبان میں نازل ہوا ہے لہذا عربی کی لغات ہی سے قرآن کا ترجمہ کیا جائے گا۔ رسول علیہ الصلوٰۃ والسلام کی تشریحات کا پابند ہونا ہمارے لیے کوئی ضروری نہیں ہے!

یہ سن کر میرا خون کھول گیا مگر میں نے ضبط کیا لیکن جل بھن کر میں نے اس سے کہا کہ جناب! اگر لغت ہی سے قرآن کا ترجمہ کرنا ہے تو لغت میں ”صلوٰۃ“ کے بہت معنی لکھے ہوئے ہیں اور ایک بہت ہی دلچسپ مگر پھوہڑ معنی ”تحریک الصلوٰۃ“ سرین بلانا بھی ہے (تفسیر بیضاوی) تو پھر ”اقیموا الصلوٰۃ“ کا یہ ترجمہ کیوں نہ کیجئے؟ کہ پابندی سے سرین ہلاتے رہو۔ چلو چھٹی ہوئی۔ نہ نماز پڑھنے کی ضرورت نہ دعا مانگنے کی حاجت بس ہر دم سرین ہلاتے رہو اور قرآن پر عمل کرتے رہو!

میری یہ غضبناک مگر حقیقت افروز تقریر سن کر وہ اس قدر مرعوب ہوا اور جھینپ گیا کہ پھر نہ وہ مجھ سے آنکھ ملا سکا نہ کچھ بول سکا بلکہ دم دبا کر چپکے سے بھاگ نکلا! بہر حال حقیقت تو یہ ہے کہ دین میں احادیث رسول کی اہمیت کا یہ عالم ہے کہ بغیر احادیث کے تو قرآن مجید کا کلام الہی ہونا بھی نہیں معلوم ہو سکتا۔ اگر رسول اکرم صلی اللہ تعالیٰ علیہ وسلم یہ فرمادیتے کہ ”الحمد“ سے ”والناس“ تک کا پورا کلام ”قرآن مجید“ اور کلام الہی ہے تو قیامت تک کوئی نہیں جان سکتا تھا کہ کون ”کلام اللہ“ اور کون ”کلام رسول“ ہے۔

لہذا ہر مسلمان کو اس حقیقت پر پورا پورا ایمان رکھنا چاہئے کہ مسائل شریعت کی دلیلوں میں قرآن شریف کے بعد ”حدیث شریف“ ہی کا درجہ ہے اور بغیر احادیث رسول پر ایمان لائے ہوئے نہ کوئی قرآن کے معانی و مطالب کو کما حقہ سمجھ سکتا ہے، نہ دین اسلام پر عمل کر سکتا ہے۔

اس لیے اس زمانے میں جو لوگ حدیثوں کے خلاف علم بغاوت بلند کیے ہوئے ہیں۔ مسلمانوں کو اچھی طرح سمجھ لینا چاہئے کہ یہ لوگ گمراہ، بد مذہب بلکہ بعض تو طحہ اور مرتد ہو چکے ہیں۔ لہذا ان لوگوں کی کوئی تحریر پڑھتی اور ان لوگوں کے وعظوں میں شرکت حرام و ناجائز ہے۔ مسلمانوں پر لازم ہے کہ ان کی صحبت کو سم قاتل اور زہر ہلاہل سمجھ کر ان سے اجتناب و پرہیز کو لازم پکڑیں۔ یہی حکم تمام گستاخ رسول فرقوں اور ان کی کتب کے متعلق ہے خواہ یہ حضرات کتنی ہی مکاری سے اپنے اوپر حنفی، شافعی کا لیبل چسپاں کریں۔

بِسْمِ اللّٰهِ الرَّحْمٰنِ الرَّحِیْمِ

نیت کا پھل

حدیث نمبر ۱

عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّمَا الْأَعْمَالُ بِالنِّيَّاتِ وَإِنَّمَا لِأَمْرٍ مَّا نَوَىٰ فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَىٰ دُنْيَا يُصَيِّحُهَا أَوْ امْرَأَةٍ يَتَزَوَّجُهَا فَهِجْرَتُهُ إِلَىٰ مَا هَاجَرَ إِلَيْهِ

﴿بخاری و مسلم﴾

ترجمہ:- حضرت عمر بن خطاب رضی اللہ عنہ سے روایت ہے۔ انہوں نے کہا رسول اللہ صلی اللہ علیہ وسلم نے فرمایا کہ تمام اعمال کا ثواب نیتوں سے ہے اور ہر آدمی کے لیے وہی ہے جو اس نے نیت کی جس شخص کی ہجرت اللہ ﴿عزوجل﴾ اور اس کے رسول ﴿صلی اللہ تعالیٰ علیہ وسلم﴾ کی طرف ہو تو اس کی ہجرت اللہ ﴿عزوجل﴾ اور اس کے رسول ﴿صلی اللہ تعالیٰ علیہ وسلم﴾ کے لیے ہے اور جس شخص کی ہجرت دنیا حاصل کرنے کے لیے یا کسی عورت سے نکاح کے واسطے ہو تو اس کی ہجرت اسی کے لیے ہوگی جس کی طرف اس نے ہجرت کی ہے۔

حضرت عمر رضی اللہ عنہ

اس حدیث کو حضور صلی اللہ تعالیٰ علیہ وسلم سے روایت کرنے والے حضرت امیر المؤمنین عمر بن خطاب رضی اللہ عنہ ہیں۔ آپ کی کنیت ابو حفص، اور لقب "فاروق" ہے۔ آپ قدیم الاسلام ہیں۔ آپ چالیس مردوں اور گیارہ عورتوں یا ایتالیس مردوں اور تیرہ

عورتوں یا پختالیس مردوں اور گیارہ عورتوں کے مسلمان ہونے کے بعد اسلام لائے۔ حضرت جبرئیل علیہ السلام نے بارگاہِ نبوت صلی اللہ تعالیٰ علیہ وسلم میں حاضر ہو کر یہ خوشخبری سنائی کہ یا رسول اللہ! صلی اللہ تعالیٰ علیہ وسلم آسمان والے حضرت عمر رضی اللہ تعالیٰ عنہ کے اسلام لانے پر خوشی منا رہے ہیں۔ خلیفہٴ اول امیرالمومنین حضرت ابوبکر صدیق رضی اللہ عنہ نے آپ کو اپنا ولی عہد منتخب فرمایا۔ چنانچہ آپ کی وفات کے بعد ۲۲ جمادی الاخریٰ ۱۳ھ کو آپ امیرالمومنین منتخب ہوئے اور دس برس چند ماہ مسندِ خلافت پر رونق افروز رہے اور فارس و روم کی سلطنتوں سے جہاد فرما کر ان ممالک کو خلافتِ اسلامیہ کے زیرِ نگیں فرمایا۔ پھر اسلام اور مسلمانوں کی سر بلندی اور ترقی کے بے شمار سامان مہیا فرما کر ۲۸ ذوالحجہ ۲۳ھ بروز پنج شنبہ بمقام مدینہ منورہ تریسٹھ برس کی عمر میں شہادت سے سرفراز ہوئے اور روضہ منورہ میں مدفون ہوئے۔ پانچ سو انتالیس حدیثیں آپ سے مروی ہیں۔ آپ کے فضائل و مناقب بہت زیادہ ہیں جن کا مفصل بیان ہماری کتاب ”حقانی تقریریں“ میں پڑھیے۔

اس حدیث کی خصوصیات

اس حدیث کی چند خصوصیات قابل ذکر ہیں۔

- ۱- یہ بخاری شریف کی سب سے پہلی حدیث ہے اور امام بخاری علیہ الرحمہ نے اس حدیث کو متعدد سندوں اور مختلف لفظوں کے ساتھ اپنی اس کتاب میں دوسرے چھ مقامات پر بھی ذکر فرمایا ہے اور وہ چھ مقامات یہ ہیں۔
کتاب الایمان، کتاب العتق، باب الحجرة، کتاب النکاح، کتاب الایمان کتاب الجیل۔
- ۲- امام مسلم، امام ترمذی، امام نسائی، امام ابن ماجہ، امام احمد، امام دارقطنی، امام ابن حبان، امام بیہقی جیسے مسلم الثبوت اور بلند پایہ محدثین نے بھی اپنی اپنی کتابوں میں اس حدیث کو پوری شان و شوکت کے ساتھ نقل فرمایا ہے۔
- ۳- محدثین نے اس حدیث کو ان بنیادی حدیثوں میں سے شمار کیا ہے جن پر دین

اسلام کا دار و مدار ہے چنانچہ اس حدیث کے بارے میں ابوداؤد و محدث کا قول ہے کہ لاکھوں احادیث کے خزانوں میں سے دین پر عمل کرنے کے لیے صرف چار حدیثیں کافی ہیں اور ان چار میں سے ایک **إِنَّمَا الْأَعْمَالُ بِالنِّيَّاتِ** ہے۔

حضرت امام شافعی اور حضرت امام احمد نے فرمایا کہ اس حدیث میں علم دین کا ایک تہائی حصہ ہے کیونکہ دین کے اعمال تین ہی قسم کے ہیں۔ قلب کے اعمال، زبان کے اعمال، باقی اعضاء کے اعمال اور اس حدیث میں اعمال قلب یعنی ”نیت“ کا ذکر ہے۔

﴿قسط لانی ج ۱ ص ۱۶۳﴾

مخدوم شیخ احمد کمشخانوی قدس سرہ نے جامع الاصول کے متمات میں ذکر فرمایا ہے کہ حضرت امام اعظم ابوحنیفہ رضی اللہ عنہ نے اپنے فرزند جناب ”حماد“ کو نصیحت فرماتے ہوئے یہ تحریر فرمایا کہ اے نور نظر میں نے پانچ لاکھ حدیثوں میں سے جن کر ایسی پانچ حدیثوں کو منتخب کیا ہے کہ اگر تم نے ان کو یاد کر کے ان پر پورے اعتماد کے ساتھ عمل کیا تو تم دونوں جہان کی سعادتوں سے سرفراز ہو جاؤ گے۔

اور وہ پانچ حدیثیں یہ ہیں:

اول: - حدیث **انما الاعمال بالنیات** یعنی تمام اعمال کے ثواب کا دار و مدار نیتوں پر ہے۔

دوم: - آدمی کے اسلام کی خوبی میں سے یہ ہے کہ وہ تمام لالچوں اور بیکار چیزوں کو چھوڑ دے۔

سوم: - تم میں سے کوئی شخص اس وقت تک مومن کامل نہیں ہوتا جب تک کہ وہ اپنے بھائی ﴿مومن﴾ کے لیے اسی چیز کو پسند نہ کرے جس کو وہ اپنے لیے پسند کرتا ہے۔

چہارم: - حلال ظاہر ہے اور حرام ظاہر ہے اور ان دونوں کے درمیان کچھ مشتبہ چیزیں بھی ہیں جن کو بہت سے لوگ نہیں جانتے تو جو شخص ان مشتبہ چیزوں سے بھی پرہیز کرتا رہا اس نے اپنے دین اور اپنی آبرو کو بچا لیا اور جو شخص ان مشتبہ چیزوں

میں پڑ گیا وہ کبھی نہ کبھی حرام میں بھی واقع ہو جائے گا۔ جیسے وہ چرواہا جو حمی ﴿محمفوظ شاہی چراگاہ﴾ کے اردگرد جانور کو چراتا ہے تو ہو سکتا ہے کہ اس کا جانور کبھی نہ کبھی حمی میں بھی داخل ہو جائے۔ خبردار! ہر بادشاہ کے لیے حمی ہوتی ہے اور بیشک اللہ تعالیٰ کی حمی اس کی حرام کی ہوئی چیزیں ہیں۔ سن لو اور یقین رکھو کہ بدن میں گوشت کا ایسا ٹکڑا ہے کہ جب وہ درست ہو جائے گا تو پورا بدن درست ہو جائے گا اور جب وہ فاسد ہو جائے گا تو پورا بدن فاسد ہو جائے گا۔ آگاہ ہو جاؤ کہ وہ ”دل“ ہے۔

پنجم:- کامل مسلمان وہ ہے جس کی زبان اور ہاتھ سے تمام مسلمان سلامت رہیں۔ ﴿بشیر القاری ص ۶۵﴾

۴- بعض محدثین نے اس حدیث کو ”حدیث متواتر“ کہا ہے لیکن یہ صحیح نہیں ہے، حق یہ ہے کہ یہ حدیث سند کے آخری حصہ کے اعتبار سے ”حدیث مشہور“ ہے اور سند کے ابتدائی حصہ کے اعتبار سے ”غریب“ ہے ﴿قسطلانی ج ۱ ص ۱۶۳ واللہ تعالیٰ اعلم﴾

۵- اس حدیث کو حضور اکرم صلی اللہ تعالیٰ علیہ وسلم نے منبر پر اپنے خطبہ میں ارشاد فرمایا چنانچہ اس کے راوی امیر المومنین حضرت عمر رضی اللہ عنہ نے بھی منبر پر دوران خطبہ میں اس حدیث کو فرمایا۔

۶- عام طور پر محدثین کرام اس حدیث کو اپنی اپنی کتابوں کے شروع میں لکھتے ہیں جن کا مقصد یہ ہوتا ہے کہ وہ اپنے نفس کو اس بات پر متنبہ کرنا چاہتے ہیں کہ وہ اپنے عمل تصنیف و تالیف میں اپنی نیتوں کو درست کر لیں! کیوں؟ اس لیے کہ

ہو اگر نیت بری اچھے عمل بیکار ہیں
جاگتا ہے چور بھی مثل نگہبان رات بھر

توضیح الفاظ

حدیث مذکور میں تین الفاظ قابل وضاحت ہیں لہذا ان کی تشریح حسب ذیل ہے۔

نیت

دل کے قصد و ارادہ کو نیت کہتے ہیں اور اس حدیث میں نیت سے مراد خداوند تعالیٰ کی خوشنودی اور اس کے دربار میں تقریب حاصل کرنے کا قصد و ارادہ ہے۔

ہجرت

لغت میں "ہجرت" کے معنی ہیں "کسی چیز کو چھوڑ دینا" چنانچہ بعض حدیثوں میں ہجرت کا لفظ "چھوڑ دینے" کے معنی میں بھی استعمال ہوا ہے جیسا کہ ایک حدیث میں ہے کہ **الْمُهَاجِرُ مَنْ هَجَرَ مَا نَهَى اللَّهُ عَنْهُ** یعنی کامل درجے کا "مہاجر" وہ ہے جو اللہ تعالیٰ کی منع کی ہوئی تمام چیزوں کو چھوڑ دے!

لیکن شریعت کی اصطلاح میں "ہجرت" یہ ہے کہ مسلمان خداوند تعالیٰ کی خوشنودی کے پیش نظر اپنے دین و ایمان کی سلامتی کے لیے اپنے شہر یا ملک کو چھوڑ کر کسی دوسرے شہر یا ملک میں چلا جائے جہاں اس کا دین و ایمان محفوظ رہ سکے۔

ہجرت کے لیے یہ ضروری نہیں ہے کہ دارالکفر سے دارالاسلام ہی کی طرف ہجرت ہو کیونکہ زمانہ نبوت میں دو قسم کی ہجرت ہوئی ایک دارالخوف سے دارالامان کی طرف جیسے کہ بعض صحابہ کرام نے مکہ سے حبشہ کی طرف ہجرت کی۔ اس وقت میں مکہ اور حبشہ دونوں ہی دارالکفر تھے مگر مکہ میں مسلمانوں کو جان و ایمان کا خوف و خطر تھا اور حبشہ میں ان کے لیے جان و ایمان کے بارے میں امن و امان تھا۔ دوسری ہجرت دارالکفر سے دارالاسلام کی طرف جیسے کہ حضور صلی اللہ تعالیٰ علیہ وسلم کے مدینہ طیبہ میں ساکن و متمکن ہو جانے کے بعد مکہ کے مسلمانوں نے مدینہ کی طرف ہجرت کی۔ اس وقت مکہ دارالکفر تھا اور مدینہ دارالاسلام بن چکا تھا۔

تاریخ مختلف تاریخی حدیث کی تقریروں سے یہی ظاہر ہوتا ہے کہ دارالکفر سے دارالاسلام کی طرف جانے میں ہجرت منحصر نہیں ہے بلکہ ایک اسلامی ملک میں بھی اگر وہاں ظلم و ستم ہو تو اس قدر بگڑ جائیں کہ ایک صحیح العقیدہ مسلمان کی رہائی کے لیے وہاں سے ہجرت ہو جائے اور اس پر قائم رہنا مشکل ہو جائے تو اپنے دین و ایمان کی حفاظت اور سلامتی کے لیے وہاں سے کسی بھی ایسے ملک میں چلا جانا جہاں

اسلامی زندگی بسر کرنے میں کوئی مزاحمت نہ ہو یہ بھی شرعی ہجرت ہی ہوگی۔ اسی طرح اگر کسی دارالکفر میں مسلمان کو اپنے دین و ایمان پر قائم رہنا مشکل نظر آتا ہو اور اس کے قریب ہی میں کوئی ایسا دارالکفر ہو جو اتنا ظالم و جابر نہ ہو بلکہ وہ کسی مسلمان کے اسلامی زندگی بسر کرنے میں کوئی مزاحمت ہی نہ کرتا ہو تو اس صورت میں اس دارالکفر سے دوسرے دارالکفر میں چلے جانا یہ بھی شرعی ہجرت ہی کہلائے گی اور ان سب صورتوں میں بشرط اخلاص نیت انشاء اللہ تعالیٰ ہجرت ہی کا ثواب ملے گا واللہ تعالیٰ اعلم!

دنیا

یہ اسم تفضیل ”ادنیٰ“ کا مونث ہے جس کے معنی ہیں ”زیادہ قریب ہونے والی“ اہل لغت کا قول ہے کہ اس عالم کو ”دنیا“ اس لیے کہتے ہیں کہ یہ زوال کے قریب ہے یا یوں سمجھ لیجئے کہ چونکہ یہ بہ نسبت آخرت کے ہم لوگوں سے زیادہ قریب ہے اس لیے اس کو ”دنیا“ یعنی ”زیادہ قریب ہونے والی“ کہنے لگے۔

علماء متکلمین ہر اس مخلوق کو ”دنیا“ کہتے ہیں جو آخرت سے پہلے وجود میں آئی اور صوفیاء کرام کے نزدیک ہر وہ چیز دنیا ہے جو انسان کو خدا سے غافل کر دے۔ چنانچہ مولانا جلال الدین رومی علیہ الرحمہ ”صوفیہ“ کی ترجمانی کرتے ہوئے اپنی مثنوی شریف میں فرماتے ہیں

چست دنیا ، از خدا غافل بدن

نے قماش و نقرہ و فرزند وزن

یعنی خدا سے غافل ہو جانے کا نام ”دنیا“ ہے۔ لباس، چاندی، اور بیوی بچے، اگر انسان کو خدا سے غافل نہ کریں تو یہ چیزیں دنیا میں شمار نہیں کی جائیں گی۔ واللہ تعالیٰ اعلم۔

ارشاد حدیث کا باعث

اس حدیث کے ارشاد کا سبب کیا ہے؟ اور کب؟ کس موقع پر اور کیوں حضور صلی اللہ تعالیٰ علیہ وسلم نے یہ حدیث صحابہ کو سنائی؟ اس کا واقعہ بہت ہی عجیب اور نہایت ہی عبرت انگیز ہے!

حضرت عبداللہ بن مسعود رضی اللہ عنہ فرماتے ہیں کہ ایک مسلمان عورت جس کا نام "قیلہ" تھا مگر عام طور پر لوگ اس کو "ام قیس" کہہ کر پکارتے تھے۔ اس عورت کو ایک شخص نے نکاح کا پیغام دیا۔ ام قیس نے اس کو یہ جواب دیا کہ جب تک تو مکہ سے مدینہ ہجرت نہیں کر لے گا میں تجھ سے نکاح نہیں کروں گی۔ آخر اس شخص نے نکاح کرنے کے لیے ہجرت کی۔ صحابہ کرام میں یہ بات مشہور ہو گئی چنانچہ صحابہ کرام اس شخص کو "مہاجر قیس" کہنے لگے اور یہ شخص اس لقب سے اس قدر مشہور ہو گیا کہ اس کا اصلی نام کسی کو یاد ہی نہیں رہا۔ چنانچہ اس شخص کا اصلی نام کیا تھا؟ کسی کتاب میں مجھے نہیں ملا۔

﴿تسلطانی ج ۱ ص ۱۶۳﴾

جب اس واقعہ کی خبر رحمت عالم صلی اللہ تعالیٰ علیہ وسلم کو ہوئی تو آپ نے اس شخص کو تنبیہ و ہدایت کے لیے دورانِ خطبہ میں منبر پر یہ ارشاد فرمایا کہ "انما الاعمال بالنیات" یعنی اعمال کا ثواب تو نیتوں پر موقوف ہے لہذا جو شخص جس نیت سے ہجرت کرتا ہے وہی اس کو ملے گا۔

شرح حدیث

اس حدیث کا مطلب یہ ہے کہ اعمال دو قسم کے ہیں۔ برے اعمال اور اچھے اعمال۔ برا عمل تو خواہ بری نیت سے کیا جائے خواہ اچھی سے اس پر ثواب ملنے کا کوئی سوال ہی نہیں ہے اس لیے کہ برا عمل تو بہر صورت برا ہی ہے اور باعثِ عذاب ہے۔ وہ گیا اچھا عمل تو اس کے بارے میں ارشادِ نبوی ﴿صلی اللہ تعالیٰ علیہ وسلم﴾ ہے کہ تمام اچھے اعمال خواہ دل کے اعمال ہوں یا دوسرے اعضاء کے، اوامر پر عمل ہو یا نواہی سے بچنا ہو۔

عبادت کے اعمال ہوں یا عادات کے ان سب اعمال پر ثواب اسی وقت ملے گا جب ان اعمال کو تقرب الہی اور رضا الہی طلب کرنے کی نیتوں سے کیا جائے۔ اور اگر معاذ اللہ کوئی عمل خواہ وہ کتنا ہی اچھا سے اچھا عمل کیوں نہ ہو خدا کی خوشنودی کی نیت سے نہ کیا جائے بلکہ ریاکاری یا شہرت یا لذتِ نفس یا اور کسی غرضِ فاسد کی نیت سے کیا

جائے تو اگر چہ وہ عمل فرض و واجب یا سنت و مستحب ہی کیوں نہ ہو۔ مگر ہرگز ہرگز اس پر کوئی اجر و ثواب نہیں ملے گا بلکہ الٹا نقصان ایمان اور عذاب جان کا باعث اور دونوں جہان میں خسران و حرمان کا سامان بن جائے گا۔ مثلاً کون نہیں جانتا کہ ”نماز“ ایک ایسا بہترین اور اچھا عمل خیر ہے کہ اہم الفرائض اور افضل العبادات ہے اگر خدا کی رضا و خوشنودی اور اس کے قرب رحمت کو طلب کرنے اور ادائے فرض خداوندی کی نیت سے نماز پڑھی جائے تو سبحان اللہ! اس کے اجر و ثواب کا کیا کہنا؟ نور ہی نور، بلکہ نور علی نور ہے۔ لیکن یہی نماز اگر کوئی اس نیت سے پڑھے کہ لوگ مجھے نمازی سمجھ کر میری خوب خوب عزت اور آؤ بھگت کریں گے اور میری بزرگی کا خوب خوب شہرہ ہوگا تو ظاہر ہے کہ یہ نماز جو افضل العبادات تھی اس بری نیت سے بدترین معصیت اور گناہ کا باعث بن گئی اور ایسے نمازی کو لعنتوں کی پھٹکار اور عذاب نار کے سوا قہار و جبار کے دربار سے اور کیا ملے گا؟ غرض ایک ہی اچھا عمل اچھی نیت سے لائق ثواب اور بری نیت سے باعث عذاب بن جاتا ہے۔

اسی لیے حضور اکرم صلی اللہ تعالیٰ علیہ وسلم نے ارشاد فرمایا کہ تمام اعمال کے ثواب کا دار و مدار نیتوں پر ہے اور ہر آدمی کو اس کی نیت ہی پر ثواب ملتا ہے!

پھر حضور انور صلی اللہ تعالیٰ علیہ وسلم نے اس قاعدہ کلیہ کو بیان فرمانے کے بعد اس کی ایک خاص مثال کے طور پر یہ ارشاد فرمایا کہ ”جو اللہ عز و جل اور رسول صلی اللہ تعالیٰ علیہ وسلم کی رضا جوئی کی نیت سے ہجرت کرتا ہے تو اس کی ہجرت اللہ عز و جل و رسول صلی اللہ تعالیٰ علیہ وسلم کے دربار میں مقبول ہوتی ہے“ اور خداوند قدوس اس کو اپنے فضل و اجر و ثواب عطا فرماتا ہے اور جو شخص کسی دنیاوی منفعت اٹھانے یا کسی عورت سے نکاح کرنے کی نیت سے ہجرت کرتا ہے تو اس کی ہجرت کا حاصل اور ترک وطن کا حاصل وہی دنیاوی منفعت اور وہی عورت ہے۔ باقی اجر و ثواب جس دولت کا نام ہے اس کے ایک ذرہ کا کروڑواں حصہ بھی اس کو نہیں ملے گا بلکہ یہ سراسر خسارہ اور محرومی کی نحوست میں گرفتار ہو کر خائب و خاسر اور محروم و نامراد ہو کر رہ جائے گا۔

بہر حال اس حدیث کا خلاصہ کلام اور حاصل مطلب یہی ہے کہ جو عمل خیر نیک نیتی کے ساتھ کیا جائے گا اگرچہ وہ کتنا ہی چھوٹا عمل ہو اس پر ضرور اجر و ثواب ملے گا اور جو عمل خیر بد نیتی کے ساتھ کیا جائے گا اگرچہ وہ کتنا ہی بڑا عمل کیوں نہ ہو مگر ہرگز ہرگز اس پر کوئی ثواب نہیں ملے گا۔

حکایت

اس سلسلے میں ایک بزرگ کی حکایت بڑی ہی سبق آموز اور عبرت خیز ہے۔ مشہور ہے کہ ایک بزرگ کے دو مرید تھے۔ ایک مرید نے مسجد کے دروازے پر ایک کھونٹا گاڑ دیا اور دوسرے مرید نے اس کھونٹے کو اکھاڑ کر پھینک دیا۔ جب ان بزرگ کو لوگوں نے ان دونوں مریدوں کی حرکتوں سے آگاہ کیا تو وہ صاحب کشف بزرگ تھے۔ انہوں نے مراقبہ کیا اور اپنے دونوں مریدوں کی قلبی نیتوں کو دیکھ کر فرمایا کہ سبحان اللہ! دونوں کو ثواب ملا۔ حاضرین نے حیرت سے کہا کہ حضرت! ایک نے کھونٹا گاڑا۔ دوسرے نے اکھاڑا اور دونوں کو برابر ثواب ملا۔ یہ کیسے؟ بزرگ نے زور دیکر فرمایا کہ ہاں ہاں دونوں کو ثواب ملا اور دونوں کو بالکل برابر ثواب ملا۔ جب لوگوں کو بہت زیادہ حیرانی ہوئی تو آپ نے دونوں مریدوں کو بلا کر لوگوں کے سامنے پوچھا کہ کیوں جی؟ تم نے مسجد کے دروازے پر کھونٹا کیوں گاڑا تھا؟ اس نے کہا حضور! میری نیت تو یہ تھی کہ مسجد لب سڑک تھی۔ اونٹ والے گھوڑے والے ٹیل والے نماز پڑھنے کے لیے مسجد میں آتے تھے تو ان لوگوں کا دھیان اپنے جانوروں میں لگا رہتا تھا کہ نہ معلوم جانور کھڑے ہیں یا بھاگ گئے ہیں؟ اور وہ خوب دل لگا کر نماز نہیں پڑھ سکتے تھے اس لیے میں نے وہاں ایک کھونٹا گاڑ دیا تھا تاکہ لوگ اس میں اپنے جانوروں کو باندھ کر حضور قلب اور اطمینان کے ساتھ نماز پڑھیں گے۔ بزرگ نے حاضرین سے فرمایا کہ اب بولو! تم لوگ کیا کہتے ہو؟ بتاؤ! اس شخص کو ثواب ملنا چاہئے یا نہیں؟ تو سب لوگوں نے ایک زبان ہو کر کہا کہ بیشک ضرور اس کو ثواب ملنا چاہئے۔ پھر بزرگ نے دوسرے مرید سے دریافت کیا کہ کیوں جی؟ تم نے کھونٹے کو اکھاڑا کیوں؟ اس نے عرض کیا کہ حضور اس مسجد کے کئی نمازی نابینا تھے اور

اندھیری راتوں میں بھی لوگ نماز پڑھنے آتے ہیں تو میں نے اس نیت سے کھونٹے کو اکھاڑ دیا کہ کسی نمازی کو ٹھوکر نہ لگ جائے۔ بزرگ نے حاضرین سے دریافت فرمایا کہ کہیے۔ اب آپ لوگ کیا کہتے ہیں؟ اس نے ثواب کا کام کیا ہے یا نہیں؟ تو سب نے کہا کہ یقیناً اس نے ثواب کا کام کیا ہے لہذا اس کو ضرور ثواب ملنا چاہئے۔

غور فرمائیے کہ دونوں مریدوں کا عمل ایک دوسرے کے بالکل خلاف ہے مگر چونکہ دونوں کی نیتیں اچھی تھیں، اس لیے دونوں کو برابر ثواب ملا۔

حکایت :- اسی طرح حضرت مولانا روم علیہ الرحمہ نے بھی مشنوی شریف میں ایک بہت ہی موثر حکایت اس عنوان پر تحریر فرمائی ہے! وہ لکھتے ہیں کہ

خانہ نو ساخت روزے نو مرید

پیر آمد ، خانہ اور بید

یعنی ایک مرید نے جو بالکل نیا نیا مرید ہوا تھا، اس نے ایک نیا مکان بنایا اور اپنے پیر کو اس کے افتتاح کے لیے بلایا چنانچہ پیر صاحب تشریف لائے اور پورے مکان کا معائنہ فرما کر مرید سے دریافت کیا کہ

روزن از بہرچہ کردی اے ریش

گفت تا نور اندر آید از طریق

یعنی پیر نے مرید سے پوچھا کہ تم نے مکان میں روشن دان کس نیت سے بنایا ہے؟ مرید نے جواب دیا کہ میری نیت تو یہی تھی کہ روشندان کے ذریعہ میرے گھر میں روشنی آئے گی۔

مرید کی زبان سے یہ سن کر پیر صاحب کو بزارنج و ملال ہوا اور تڑپ کر فرمایا کہ

گفت آں فرع اس ایں باید نیاز

تازیں رہ بشنوی بانگ نماز

نور خود اندر تیج می آیدت

نیت آں کن کہ آں می بایدت

یعنی پیر کامل نے فرمایا کہ اگر تو نے روشندان بناتے وقت یہ نیت کر لی ہوتی کہ اس کے ذریعے اذان کی آواز تیرے گھر میں آئے گی تو روشنی بھی آجاتی اور تجھ کو تیری اس نیک نیتی پر ثواب بھی ملتا۔ آئندہ سے یاد رکھ کہ نیت ایسی کیا کر جو تجھ جیسے مومن کے شایانِ شان ہے۔ یعنی ہر چھوٹے بڑے عمل خیر کو اچھی نیت سے کر کیونکہ تمام اعمال کے ثواب کا دار و مدار اچھی نیتوں پر ہے۔

ایک عمل چند نیت

جب اس حدیث سے ثابت ہو گیا کہ عمل کے ثواب کا دار و مدار نیت پر ہے تو اس سے صاف طور پر یہ نتیجہ نکلتا ہے کہ اگر ایک عمل پر ایک ہی اچھی نیت ہوگی تو ایک ہی ثواب ملے گا اور اگر ایک عمل کرتے وقت چند اچھی اچھی نیتیں کر لی جائیں تو جتنی تعداد میں نیتیں ہوں گی اتنی ہی تعداد میں ثواب ملے گا مثلاً تمہارا کوئی بھائی مفلس و محتاج ہے اب اگر اس نیت سے تم نے اس کی مالی امداد کی کہ تم اپنے بھائی کی مدد کر رہے ہو تو تمہیں اپنے رشتہ دار کے ساتھ نیک سلوک کرنے کا ایک ثواب ملے گا اور اگر تم نے اس نیت سے اس کی مالی امداد کی ہے کہ وہ ایک مفلس اور غریب آدمی ہے تو تم کو صرف ایک مفلس کی مدد کرنے کا ثواب ملے گا اور اگر تم نے اس کی امداد کے وقت دوسری نیت کر لی کہ تم اپنے ایک رشتہ دار کی مدد کی مدد بھی کر رہے ہو اور امتِ رسول صلی اللہ تعالیٰ علیہ وسلم کے ایک محتاج کی مالی امداد بھی کر رہے ہو تو چونکہ تمہاری اچھی اچھی نیتیں دو ہیں اس لیے تم کو دو کا ثواب ملے گا۔ ایک ثواب اپنے رشتہ دار کے ساتھ نیک سلوک کرنے کا اور ایک امتِ رسول صلی اللہ تعالیٰ علیہ وسلم کے ایک مفلس کی امداد کرنے کا!

اسی طرح مسجد میں داخل ہونا ایک عمل ہے لیکن اگر کوئی شخص دخول مسجد کے وقت صرف اذانے نماز کی ایک ہی نیت کرے تو اس کو ایک ہی ثواب ملے گا اور اگر اس نے دخول مسجد کے وقت اذانے نماز کے ساتھ یہ نیت بھی کر لی کہ میں مسجد میں داخل ہونے اور نیت کی دعائیں بھی پڑھوں گا۔ مسجد میں چند منٹ کا اعتکاف بھی کروں گا جماعت کا انتظار کروں گا جتنی دیر مسجد میں بیٹھا رہوں گا دنیاوی خرافات سے بچا رہوں گا۔ مسجد

کے نمازیوں میں سے جو صالحین ہیں ان سے ملاقات کروں گا ان لوگوں کو سلام کروں گا مسجد میں بیٹھ کر تلاوت کروں گا یا وظیفہ پڑھوں گا یا نمازیوں کو کوئی مسئلہ بتاؤں گا یا ان سے کوئی مسئلہ سیکھوں گا۔ دیکھ لیجئے مسجد میں داخل ہونا ایک ہی عمل ہے مگر چونکہ یہ عمل چند نیتوں سے کیا گیا ہے اس لیے جتنی تعداد میں اچھی اچھی نیتیں ہوں گی اتنی ہی تعداد میں اس ایک عمل کا ثواب ملے گا۔ غرض ایک عمل پر اگر کوئی شخص پچاس نیتیں یا پانچ سو نیتیں یا پچاس ہزار نیتیں کر لے تو صرف ایک عمل پر خداوند کریم اپنے کرم بے حساب سے پچاس ہزار ثواب مرحمت فرمائے گا۔ اس کے خزانوں میں کوئی کمی نہیں ہے۔ اس کی رحمت کا اعلان ہے کہ **وَاللّٰهُ ذُو الْفَضْلِ الْعَظِيْمِ** یعنی اللہ تعالیٰ کا فضل بہت ہی بڑا ہے! واللہ تعالیٰ اعلم۔

بری نیت کا انجام

بہر حال اس حدیث کا حاصل یہی ہے کہ ایک ہی عمل اچھی نیت سے باعث ثواب اور بری نیت سے لائق عذاب ہو جایا کرتا ہے۔ یہی وجہ ہے کہ نیت کی خرابی کی وجہ سے بہتر سے بہتر کام اور افضل سے افضل اعمال صالحہ کرنے والے قیامت کے دن منہ کے بل گھسیٹے ہوئے جہنم میں ڈال دیئے جائیں گے۔ چنانچہ مسلم شریف کی ایک حدیث ہے جس کے تصور سے بدن کا ایک ایک رنگا کاپٹنے لگتا ہے!

رسول اللہ صلی اللہ تعالیٰ علیہ وسلم نے فرمایا کہ قیامت کے دن سب سے پہلے جن لوگوں کا فیصلہ کیا جائے گا ان میں سے ایک شہید ہوگا۔ یہ لایا جائے گا اور اللہ تعالیٰ اس سے فرمائے گا کہ یہ یہ نعمتیں میں نے تجھے دی تھیں، شہید اقرار کرے گا کہ بیشک تو نے دی تھیں۔ پھر اللہ تعالیٰ فرمائے گا کہ تو نے میری ان نعمتوں کے شکر یہ میں کون کون سے اعمال کیے ہیں؟ وہ کہے گا کہ میں تیری راہ میں لڑا، یہاں تک کہ میں شہید کر دیا گیا۔ اللہ تعالیٰ فرمائے گا تو جھوٹا ہے تو نے میری رضا کے لیے جہاد نہیں کیا بلکہ تو اس نیت سے لڑا تھا کہ نوگ تجھ کو بہادر کہیں گے تو لوگوں نے ﴿دنیا میں﴾ تجھ کو بہادر کہہ دیا اور تجھے تیری نیت کا پھل مل گیا۔ پھر اللہ تعالیٰ اس کے بارے میں اپنا حکم صادر فرمائے گا اور اس کو

منہ کے بل گھسیٹتے ہوئے آگ میں ڈال دیا جائے گا۔

دوسرا شخص ایک عالم ہوگا جس نے علم سیکھا اور سکھایا اور قرآن پڑھا ہوگا یہ لایا جائے گا اور اللہ تعالیٰ فرمائے گا کہ فلاں فلاں نعمتیں میں نے تجھ کو دی تھیں وہ کہے گا کہ بیشک تو نے عطا فرمائی تھی پھر اللہ تعالیٰ فرمائے گا کہ تو نے میری ان نعمتوں کی شکرگزاری میں کیا کیا؟ وہ کہے گا کہ میں نے علم سیکھا اور دوسروں کو سکھایا اور تیری رضا کے لیے قرآن پڑھا۔ اللہ تعالیٰ فرمائے گا کہ تو جھوٹ بولتا ہے تو نے تو علم اس لیے پڑھا پڑھایا تھا کہ لوگ تجھ کو عالم کہیں گے اور قرآن اس لیے پڑھا تھا کہ لوگ تجھ کو قاری کہیں گے تو لوگوں نے تجھ کو دنیا میں عالم قاری کہہ دیا ﴿اور دنیا میں تیرا اجر تجھ کو مل گیا﴾ پھر اللہ تعالیٰ کے حکم سے اس کو بھی منہ کے بل گھسیٹتے ہوئے آگ میں جھونک دیا جائے گا۔

تیسرا شخص وہ ہوگا جس کو اللہ تعالیٰ نے بہت وسیع روزی دی اور ہر قسم کا مال و متاع عطا کیا۔ یہ لایا جائے گا اللہ تعالیٰ اس سے فرمائے گا کہ میں نے یہ یہ نعمتیں تجھ کو دی تھیں وہ ان نعمتوں کے ملنے کا اقرار کرے گا پھر اللہ تعالیٰ اس سے فرمائے گا کہ تو نے میری ان نعمتوں کا کون کون سے اعمال کر کے شکر ادا کیا؟ وہ کہے گا کہ میں نے تیرے لیے ہر اس راہ میں مال خرچ کیا جس کو تو پسند فرماتا ہے اللہ تعالیٰ فرمائے گا کہ تو جھوٹ بول رہا ہے تو نے میری رضا کے لیے مال نہیں خرچ کیا بلکہ تو نے اس لیے مال خرچ کیا تھا کہ لوگ تجھے سخی کہیں گے تو لوگوں نے تجھ کو سخی کہہ دیا ﴿اور دنیا ہی میں تیری نیت کا ثواب تجھ کو مل گیا﴾ پھر وہ بھی خدا کے حکم سے منہ کے بل گھسیٹتے ہوئے آگ میں داخل کر دیا جائے گا! ﴿مشکوٰۃ کتاب العلم، مسلم ج ۲ ص ۱۴﴾

اچھی نیت کا ثمرہ

اب ایک حدیث اور ملاحظہ فرمائیے اور اس حدیث کی روشنی میں دیکھئے کہ اچھی نیت سے عمل کرنے والے کے اعمال کے ثمرات، برکات کیا ہیں؟ اور اللہ تعالیٰ ان کو کیسے کیسے درجات عطا فرماتا ہے؟ مشکوٰۃ شریف کی حدیث ہے کہ ایک شخص نے عہد کیا کہ میں چھپ کر صدقہ کروں گا چنانچہ یہ شخص رات کو صدقہ کا

مال لیکر نکلا اور ایک چور کو مسکین سمجھ کر صدقہ کی رقم اس کے ہاتھ میں رکھ دی، صبح کو اس کا چرچا ہو گیا اور لوگ چہ میگوئیاں کرنے لگے کہ کسی نے رات میں ایک چور کو صدقہ دے دیا جب اس شخص کو خبر ہوئی تو اس نے کہا کہ یا اللہ! ﴿عزوجل﴾ تیرے ہی لیے حمد ہے ﴿افسوس﴾ میرا صدقہ ایک چور کے ہاتھ میں چلا گیا، پھر دوسری رات کو صدقہ لیکر چلا تو ایک زنا کار عورت کو محتاج سمجھ کر اس کے ہاتھ میں صدقہ کا مال رکھ دیا صبح کو پھر لوگوں میں اس کا چرچا ہونے لگا کہ رات میں کسی نے ایک زنا کار عورت کو صدقہ دے دیا جب اس شخص کو پتہ چلا تو پھر اس نے یہی کہا کہ اللہ تعالیٰ! تیرے ہی لیے حمد ہے ﴿افسوس﴾ میں نے ایک زنا کار عورت کو صدقہ دے دیا۔ پھر تیسری رات یہ صدقہ لیکر نکلا تو ایک مالدار آدمی کو فقیر سمجھ کر اس کو صدقہ دے دیا صبح کو پھر لوگوں نے اس کا تذکرہ اور اس پر تنقید و تبصرہ کرنا شروع کر دیا تو اس نے یہی کہا کہ یا اللہ! ﴿عزوجل﴾ تیرے ہی لیے حمد ہے ﴿افسوس﴾ کہ میرا صدقہ چور زانیہ اور مالدار کے ہاتھ میں پہنچا۔ یہ شخص اسی افسوس و تفکر میں سو گیا تو خواب میں ایک فرشتہ نے خدا کی طرف سے اس کو یہ خوشخبری سنائی کہ تیرا ہر اک صدقہ مقبول ہوا تو نے چور کو صدقہ دیا تو امید ہے کہ وہ اس رات کو چوری سے بچے گا اور زانیہ کو صدقہ دیا تو امید ہے کہ وہ اس رات کو زنا کاری سے بچے گی اور مالدار کو صدقہ دیا تو امید ہے کہ اس کو عبرت ہو اور وہ بھی صدقہ دینے لگے۔

﴿مشکوٰۃ باب الانفاق﴾

فقط نیت پر ثواب

حضرت شیخ عبدالحق محدث دہلوی رحمۃ اللہ علیہ نے اس حدیث کی شرح میں یہ تحریر فرمایا ہے کہ بعض احادیث میں آیا ہے کہ جب فرشتے بندوں کے نامہ اعمال کو آسمانوں پر لے کر جاتے ہیں اور دربار الہی میں پیش کرتے ہیں تو اللہ تعالیٰ فرماتا ہے کہ اَلْقِ تِلْكَ الضَّحِيفَةَ اَلْقِ تِلْكَ الضَّحِيفَةَ۔ دو مرتبہ فرماتا ہے کہ اس نامہ اعمال کو پھینک دو۔ فرشتے عرض کرتے ہیں کہ الہی تیرے اس بندے نے نیک اعمال کیے ہیں جن کو ہم نے دیکھ کر اور سن کر لکھا ہے ہم اس کو کیونکر پھینک دیں؟ تو خداوند عالم ارشاد فرماتا ہے کہ لَمْ

يُؤَدِّ وَجْهِي اس بندے نے اس عمل میں میری رضا کی نیت نہیں کی تھی اس لیے یہ میرے دربار میں مقبول نہیں۔

پھر ایک دوسرے فرشتہ کو اللہ تعالیٰ یہ حکم فرماتا ہے کہ اُكْتُبْ لِفُلَانٍ كَذَا وَكَذَا یعنی فلاں بندے کے نامہ اعمال میں فلاں فلاں عمل لکھ دے۔ فرشتہ عرض کرتا ہے کہ خداوند! یہ عمل تو اس بندے نے نہیں کیا ہے تو اللہ تعالیٰ ارشاد فرماتا ہے کہ گو اس نے یہ عمل نہیں کیا مگر اس کی نیت تو اس عمل کے کرنے کی تھی۔ اس لیے میں اس کی نیت پر اس کو اس عمل کا اجر دوں گا!

اسی لیے بعض حدیثوں میں یہ بھی آیا ہے کہ نِيَّةُ الْمُؤْمِنِ خَيْرٌ "مِنْ عَمَلِهِ" یعنی مومن کی نیت اس کے عمل سے بہتر ہے ظاہر ہے کہ نیک عمل پر تو ثواب اسی وقت ملے گا جب نیت اچھی ہو اور اگر نیت بری ہو تو نیک عمل پر کوئی ثواب ہی نہیں۔ مگر اچھی نیت پر تو بہر حال ثواب ملے گا خواہ عمل کرے یا نہ کرے۔ اس لیے مومن کی نیت اس کے عمل سے بہتر ہے۔ اسی لیے بعض صوفیاء کرام نے فرمایا ہے کہ

ہر کرا اندر عمل اخلاص نیست

در جہاں از بندگانِ خاص نیست

یعنی جس شخص کے عمل میں اخلاص نہیں ہے وہ دنیا میں خدا کے خاص بندوں میں سے نہیں ہے۔

ہر کرا کار از برائے حق بود

کار او پیوستہ بارونق بود

جس شخص کا عمل خدا کی رضا کے لیے ہوتا ہے ہمیشہ اس کا عمل بارونق رہا کرتا

ہے۔ ﴿اشعۃ اللمعات ج ۱ ص ۳۶﴾

علامہ عینی رحمۃ اللہ علیہ نے اس حدیث کی شرح میں فرمایا کہ فِيهِ الْحَثُّ عَلَى نِيَّةِ الْخَيْرِ مُطْلَقًا وَإِنَّهُ يُثَابُّ عَلَى النِّيَّةِ یعنی اس حدیث میں اس بات کی ترغیب دی گئی ہے کہ ہر حالت میں نیت اچھی ہونی چاہئے اور اس حدیث سے یہ بھی معلوم ہوتا ہے کہ

نیت پر ثواب دیا جاتا ہے ﴿یعنی ج صف ۳۶۸﴾

فوائد و مسائل

اس حدیث سے مندرجہ ذیل فوائد و مسائل پر بھی روشنی پڑتی ہے جن کو ہم نمبر وار تحریر کرتے ہیں!

۱- آپ یہ پڑھ چکے کہ حضور اقدس صلی اللہ تعالیٰ علیہ وسلم نے ”مہاجر ام قیس“ کی تنبیہ اور ہدایت کے لیے یہ حدیث ارشاد فرمائی جنہوں نے ایک عورت سے نکاح کرنے کی نیت سے ہجرت کی تھی بلاشبہ وہ تنبیہ و ہدایت کے قابل تھے۔ اب اس تنبیہ و ہدایت کی ایک صورت تو یہ تھی کہ حضور صلی اللہ تعالیٰ علیہ وسلم ان کو سامنے بلا کر مجمع عام میں ان کو ان کی غلطی پر ٹوکتے اور ڈانٹتے۔ دوسری صورت یہ تھی کہ ان کو تنہائی میں بلا کر ان کی غلطی پر ان کو تنبیہ فرمادیتے۔ تیسری صورت یہ تھی کہ مجمع عام میں تمام مسلمانوں کو وعظ و نصیحت سنانے کے ضمن میں ان کو متنبہ فرمادیتے تاکہ ان کی پردہ پوشی کے ساتھ ان کی تنبیہ و ہدایت ہو جاتی چنانچہ حضور رحمت عالم صلی اللہ تعالیٰ علیہ وسلم نے اسی آخری صورت کو اختیار فرمایا کہ خطبہ پڑھتے پڑھتے عام الفاظ میں اور عام مسلمانوں کو خطاب فرماتے ہوئے ان کو تنبیہ فرمادی اور ”مہاجر ام قیس“ جو اس خطبہ کو سن رہے تھے انہوں نے خوب اچھی طرح سمجھ لیا کہ کسی عورت سے نکاح کرنے کی نیت سے ہجرت کرنے میں کوئی اجر و ثواب نہیں ہے“ اس جملہ سے حضور صلی اللہ تعالیٰ علیہ وسلم نے مجھ کو تنبیہ فرمائی ہے۔

نصیحت کی پہلی دونوں صورتوں کو حضور علیہ الصلوٰۃ والسلام نے اس لیے اختیار نہیں فرمایا کہ پہلی صورت میں ان کی بڑی بے آبروئی اور رسوائی ہوتی اور دوسری صورت میں بھی ان کو انتہائی ندامت و شرمندگی ہوتی۔ اس لیے حضور صلی اللہ تعالیٰ علیہ وسلم نے ان کی نصیحت و اصلاح کے لیے یہ طریقہ اختیار فرمایا کہ منبر پر خطبہ پڑھتے ہوئے ان کو تنبیہ فرمادی اور اس انداز میں کہ ان کو ذلت و رسوائی سے بچاتے ہوئے اور ان کی پردہ پوشی فرماتے ہوئے ان کی اصلاح و ہدایت فرمائی۔

سبحان اللہ! یہ ہے اذُعْ اِلَى سَبِيْلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ کا جلوہ

اللہ تعالیٰ نے اپنے حبیب صلی اللہ تعالیٰ علیہ وسلم کو قرآن میں یہ حکم دیا کہ اے محبوب! آپ لوگوں کو اپنے رب کے راستے کی طرف حکمت اور اچھی نصیحت کے ساتھ دعوت دیجئے۔ حضور صلی اللہ تعالیٰ علیہ وسلم کا یہی طریقہ دعوت ”حکمت“ و ”موعظہ حسنہ ہے“۔

۲- حضور صلی اللہ تعالیٰ علیہ وسلم کے اس اسوۂ حسنہ سے پتہ چلا کہ کسی گناہگار مسلمان کو نصیحت کرنے میں اس بات کا خاص طور پر لحاظ و خیال رکھنا ضروری ہے کہ اس گناہگار مسلمان کی تذلیل و تحقیر اور اس کی بے آبروئی و رسوائی نہ کی جائے۔ نہ اس کو ایسے تلخ و درشت لہجے میں ڈانٹ پھنکار کر نصیحت کی جائے کہ اس غریب کو ندامت و شرمندگی سے عرق عرق ہو جانا پڑے۔

جو علماء کرام و تقریر میں سخت کلامی یا تلخ و ترش لہجہ یا دلخراں الفاظ استعمال کرنے کے عادی ہیں ان کو حضور علیہ الصلوٰۃ والسلام کے اس طریقہ تبلیغ سے سبق حاصل کرنا چاہئے اور حضور علیہ الصلوٰۃ والسلام کے اسوۂ حسنہ کو نمونہ عمل بنانا چاہئے۔

۳- اب رہا یہ سوال کہ وہ مخلوط عمل جس میں دین و دنیا کی دونوں غرضیں ملی جلی ہوں مثلاً ایک شخص حج کے لیے جاتا ہے اور کچھ تجارتی منفعت کا پہلو بھی اس کے پیش نظر ہے تو اس صورت میں اس کو ثواب ملے گا یا نہیں؟

تو اس کا جواب یہ ہے کہ مخلوط عمل کی چند صورتیں ہیں اگر عمل کا باعث و محرک صرف منفعت دنیا بے عبادت کرتا تو ہے مگر اس کو مقصود نہیں بنانا مثلاً اس کے سفر مکہ و مدینہ کا اصل مقصد تجارت ہی ہے اور اس نے تجارت ہی کی نیت سے یہ سفر کیا ہے اس سفر کا باعث و محرک حج نہیں ہے مگر چونکہ حج کا موسم تھا اس لیے حج بھی کر لیا اور وہ بھی اس نیت سے کہ اگر حج نہیں کیا تو لوگ برا بھلا کہیں گے تو ظاہر ہے کہ اس حج پر کوئی اجر و ثواب نہیں ملے گا!

اور اگر عمل کا محرک اور باعث عبادت اور نفع آخرت ہے مگر اس کے ساتھ تجارت وغیرہ دنیاوی منفعت کا مقصد بھی ملا ہوا ہے مثلاً سفر حرمین شریفین کا اصل مقصد تو حج ہی کرنا ہے مگر یہ بھی خیال ہے کہ اگر حلال تجارت کا موقع مل گیا تو کچھ کاروبار اور بیوپار بھی کر لوں گا تو اس صورت میں جس قدر دنیاوی منفعت کی نیت شامل ہوگی اسی نسبت سے

ثواب میں کمی ہو جائے گی اور اگر عمل کا مقصد صرف رضاءِ الہی کی طلب اور خالص عبادت ہی کا جذبہ ہے اور بال برابر بھی دنیاوی منفعت کا خیال نہیں مثلاً سفر مکہ و مدینہ میں صرف خالص حج و زیارت ہی کی نیت ہے۔ تجارت یا دنیاوی منفعت کا خیال تک نہیں آیا ہے تو یقیناً یہ اعلیٰ درجے کی عبادت اور اس حج و زیارت پر کامل درجے کا ثواب ملے گا۔

نوٹ

حج کے سفر بلکہ خالص ایام حج میں حلال تجارت بلاشبہ یقیناً جائز ہے لیکن ہر حاجی کو خاص طور پر اس کا خیال رکھنا چاہئے کہ تجارت کو اس سفر کا مقصود نہ بنائے بلکہ خالص حج و زیارت ہی کی نیت سے یہ سفر کرے۔ یہ اور بات ہے کہ اگر وہاں کچھ خرید و فروخت کر کے کچھ نفع اٹھالے تو اس میں گناہ نہیں! واللہ اعلم۔

ارکانِ اسلام

حدیث نمبر ۲

عَنْ أَبِي هُرَيْرَةَ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ بَارِزًا يَوْمًا لِلنَّاسِ فَاتَاهُ رَجُلٌ فَقَالَ مَا الْإِيمَانُ قَالَ الْإِيمَانُ أَنْ تُؤْمِنَ بِاللَّهِ وَمَلَائِكَتِهِ وَبِلِقَائِهِ وَرُسُلِهِ وَتُؤْمِنَ بِالْبَعْثِ قَالَ مَا الْإِسْلَامُ قَالَ الْإِسْلَامُ أَنْ تَعْبُدَ اللَّهَ وَلَا تُشْرِكَ بِهِ وَتُقِيمَ الصَّلَاةَ وَتُؤَدِيَ الزَّكَاةَ الْمَفْرُوضَةَ وَتَصُومَ رَمَضَانَ قَالَ مَا الْإِحْسَانُ قَالَ أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ قَالَ مَتَى السَّاعَةُ قَالَ مَا الْمَسْئُولُ بِأَعْلَمَ مِنَ السَّائِلِ وَسَأُخْبِرُكَ عَنْ أَشْرَاطِهَا إِذَا وَلَدَتِ الْأُمَّةُ رَبِّهَا وَإِذَا تَطَاوَلَ رِعَاةُ الْإِبِلِ الْبُيُوتِ فِي الْبُنْيَانِ فِي خَمْسٍ لَا يَعْلَمُهُنَّ إِلَّا اللَّهُ ثُمَّ تَلَا النَّبِيُّ صَلَّى اللَّهُ عَلَيْهِ وَسَلَّمَ إِنَّ اللَّهَ عِنْدَهُ عِلْمُ السَّاعَةِ الْآيَةَ ثُمَّ أَذْبَرَ فَقَالَ رُذُوءُهُ فَلَمْ يَرَوْا شَيْئًا فَقَالَ هَذَا جِبْرِيلُ جَاءَ يُعَلِّمُ النَّاسَ دِينَهُمْ ﴿بخاری باب سوال جبریل الخ ص ۱۶﴾

ترجمہ :- حضرت ابو ہریرہ رضی اللہ عنہ سے روایت ہے انہوں نے کہا کہ ایک دن حضور نبی کریم صلی اللہ تعالیٰ علیہ وسلم لوگوں سے ملاقات کے لیے مکان سے باہر تشریف فرما تھے تو ایک آدمی آیا اور اس نے کہا کہ ایمان کیا ہے؟ حضور صلی اللہ تعالیٰ علیہ وسلم نے فرمایا کہ ایمان یہ ہے کہ اللہ ﴿عزوجل﴾ کو اور اس کے فرشتوں کو اور اس کی ملاقات کو اور اس کے رسولوں کو اور موت کے بعد اٹھنے کو تو دل سے مان لے۔ اس نے کہا اسلام کیا ہے؟ تو حضور صلی اللہ تعالیٰ علیہ وسلم نے فرمایا کہ اسلام یہ ہے کہ تو خاص اللہ تعالیٰ ہی کی عبادت کرے اور کسی کو اس کا شریک نہ ٹھہرائے اور نماز قائم کرے اور زکوٰۃ دے جو

”اُمُّ الْقُرْآن“ رکھ دیا گیا۔ ”ام“ اصل اور جز کو کہتے ہیں جس طرح سورہ فاتحہ اجمالی طور پر تمام قرآنی مضامین کی جامع اور جز ہونے کی وجہ سے ”اُمُّ الْقُرْآن“ یعنی قرآن کی اصل اور جز کہلاتی ہے اسی طرح یہ حدیث چونکہ تمام احادیثِ نبویہ کے مضامین کو اجمالی طور پر اپنے دامن میں سمیٹے ہوئے ہے اس لیے یہ ”اُمُّ الْاِحَادِیث“ یا ”اُمُّ الْجَوَامِع“ کہلاتی ہے۔ یعنی یہ تمام حدیثوں کی اصل اور جز ہے!

توضیح الفاظ :- اس حدیث میں مندرجہ ذیل دو الفاظ کی توضیح و تشریح بہت اہم اور ضروری ہے جو حسب ذیل ہے :-

عبادت :- پرستش کرنا، پوجنا، یعنی انسان کسی کو اپنا خدا مان کر اس کی انتہائی تعظیم کرے اور اس کے سامنے اپنے آپ کو انتہائی ذلت اور پستی میں سمجھے اور اس کے حضور اس قدر ذلیل اور پست بن جائے کہ جس کے بعد ذلت اور پستی کا کوئی درجہ ہی نہ ہو۔ واضح رہے کہ عبادت کے مفہوم میں یہ بات داخل ہے کہ جس کی عبادت کی جائے اس کے معبود ﴿خدا﴾ ہونے کا اعتقاد بھی ہو۔ عبادت کرنے والے کو ”عابد“ اور جس کی عبادت کی جائے اس کو ”معبود“ کہتے ہیں۔

تعظیم و عبادت میں فرق :- تعظیم و عبادت میں یہی فرق ہے کہ ”عبادت“ میں تعظیم کے ساتھ اس ذات کی الوہیت اور واجب الوجود اور مستحق عبادت ہونے کا اعتقاد بھی ہو اور تعظیم میں یہ اعتقاد نہیں ہوتا۔

لہذا خوب اچھی طرح سمجھ لیجئے کہ ہر ”عبادت“ ”تعظیم“ ہے۔ مگر ہر تعظیم عبادت نہیں ہے اور غیر اللہ کی عبادت تو شرک ہے مگر غیر اللہ کی تعظیم ہرگز ہرگز شرک نہیں۔ بلکہ بعض غیر اللہ کی تعظیم تو فرض عین ہے جیسے کعبہ معظمہ اور حضراتِ انبیاء علیہم السلام وغیرہ یہ سب غیر اللہ ہیں اور بلاشبہ ان کی عبادت کرنا تو کھلا ہوا شرک ہے مگر ان کی تعظیم لازم الایمان اور فرض عین ہے۔

جو لوگ عبادت اور تعظیم کے اس فرق سے ناواقف ہیں وہ کسی غیر اللہ کی تعظیم کرتے ہوئے دیکھ کر جھٹ ”شرک“ کا فتویٰ لگا دیتے ہیں۔ ہمیشہ یاد رکھیے کہ غیر اللہ کی

تعظیم شرک اور عبادت اسی وقت قرار دی جائے گی جب کسی کو خدا سمجھ کر اس کی تعظیم کی جائے اس کے علاوہ غیر اللہ کی تعظیم کی جتنی بھی صورتیں ہیں وہ کوئی بھی ہرگز ہرگز "شرک" نہیں کہی جاسکتی ہیں۔

شرک :- شرک کے معنی یہ ہیں کہ اللہ عزوجل کے سوا کسی دوسرے کو خدا ماننا یا عبادت کے لائق سمجھنا یا خدا کی صفات خاصہ میں کسی کو شریک ٹھہرانا۔

حضرت شیخ عبدالحق محدث دہلوی قدس سرہ نے اشعۃ اللمعات ج ۶۱۱ پر تحریر فرمایا کہ شرک تین طرح پر ہوتا ہے ایک یہ کہ اللہ عزوجل کی طرح کسی کو واجب الوجود ماننے، دوسرے یہ کہ اللہ عزوجل کے سوا کسی کو خالق ماننے۔ تیسرے یہ کہ اللہ عزوجل کے سوا کسی دوسرے کی عبادت کرے۔

تعظیم و عبادت اور شرک کی مزید تفصیل ہماری کتاب عرفانی تقریریں میں پڑھ

لیجئے ✓

شرح حدیث

یہ حدیث مختصر ہے۔ یہی حدیث دوسری سندوں کے ساتھ مفصل بھی آئی ہے جن میں آسمانی کتابوں تقدیر، نیز حج کا بھی ذکر آیا ہے۔ بہر حال اس حدیث میں جن چیزوں کا تذکرہ آیا ہے ہم ان پر قدرے تفصیل کے ساتھ کچھ روشنی ڈالتے ہیں!

حدیث کا مطلب بالکل واضح اور ظاہر ہے کہ ایک دن حضور اکرم صلی اللہ تعالیٰ علیہ وسلم لوگوں کی ملاقات کی غرض سے بجائے مکان کے میدان میں کھلی فضا میں تشریف فرما تھے یعنی حضور صلی اللہ تعالیٰ علیہ وسلم کا دربار عام تھا اور صحابہ بارگاہ رسالت میں حاضر تھے کہ اتنے میں حضرت جبریل علیہ السلام ایک آدمی کی شکل و صورت میں رونق افروز ہو گئے اور حضور صلی اللہ تعالیٰ علیہ وسلم سے یہ سوال کیا کہ ایمان کیا چیز ہے؟ تو حضور صلی اللہ تعالیٰ علیہ وسلم نے جواب میں ارشاد فرمایا کہ ایمان یہ ہے کہ تم اللہ عزوجل اور اس کے فرشتوں اور اس کی ملاقات اور اس کے رسولوں کو صدق دل سے مان لو اور مرنے کے بعد اُنھیں اور قیامت قائم ہونے پر بھی سچے دل سے یقین رکھو۔ اس کے بعد حضرت

جبریل نے دوسرا سوال کیا کہ اسلام کیا ہے؟ تو حضور صلی اللہ تعالیٰ علیہ وسلم نے فرمایا کہ اسلام یہ ہے کہ تم اللہ عزوجل کی عبادت کرو اور شرک نہ کرو اور نماز قائم کرو اور زکوٰۃ دے رہو اور رمضان کا روزہ رکھو۔ پھر حضرت جبریل نے تیسرا سوال کیا کہ احسان کیا ہے؟ تو حضور صلی اللہ تعالیٰ علیہ وسلم نے یہ جواب دیا کہ عبادت میں احسان یعنی اچھائی یہ ہے کہ تم خدا کی عبادت اس طرح توجہ اور اخلاص کے ساتھ کرو کہ گویا تم خدا کو دیکھ رہے ہو اور اگر اتنی توجہ اور حضور قلب تم کو حاصل نہ ہو سکے تو کم سے کم یہی دھیان رکھو کہ خدا تم کو دیکھ رہا ہے۔ پھر حضرت جبریل نے چوتھا سوال کیا کہ قیامت کب آئے گی؟ تو حضور صلی اللہ تعالیٰ علیہ وسلم نے جواب میں یہ فرمایا کہ اس بات کو میں تم سے زیادہ نہیں جانتا۔ بلکہ اس کے بارے میں جتنا تم کو علم ہے اتنا ہی مجھ کو بھی علم ہے۔ پھر حضور صلی اللہ تعالیٰ علیہ وسلم نے حضرت جبریل کے سامنے قیامت کی نشانیوں میں سے دو نشانیوں کا ذکر فرمایا۔ اول: یہ کہ لونڈی اپنے مولیٰ کو جنے گی۔ دوم: یہ کہ کالے کلوٹے اونٹوں کے چرواہے اونچی اونچی بلڈنگوں اور محلوں میں فخر و تکبر کریں گے۔ پھر آپ نے فرمایا کہ قیامت کا علم ان پانچ علموں میں سے ہے جن کو خدا کے سوا کوئی شخص اپنی عقل و روایت یا فہم و فراست سے نہیں جان سکتا ﴿ہاں اگر خدا کسی کو بتا دے تو وہ خدا کے بتانے سے ضرور جان لے گا۔﴾

پھر بطور ثبوت کے حضور صلی اللہ تعالیٰ علیہ وسلم نے سورۃ لقمان کی آخری آیت تلاوت فرمائی کہ إِنَّ اللَّهَ عِنْدَهُ عِلْمُ السَّاعَةِ وَيُنزِلُ الْغَيْثَ ج وَ يَعْلَمُ مَا فِي الْأَرْحَامِ ﴿ وَمَا تَدْرِي نَفْسٌ مَّاذَا تَكْسِبُ غَدًا ۖ وَمَا تَدْرِي نَفْسٌ مَّ بِأَيِّ أَرْضٍ تَمُوتُ ۚ إِنَّ اللَّهَ عَلِيمٌ خَبِيرٌ ۝

﴿یعنی اللہ عزوجل ہی کے پاس قیامت کا علم ہے اور وہی بارش اتارتا ہے اور وہی بچہ دانیوں میں جو ہے اس کو جانتا ہے اور کوئی نہیں جانتا کہ وہ کل کیا کرے گا؟ اور کوئی نہیں جانتا کہ وہ کس زمین میں مرے گا؟ بیشک اللہ تعالیٰ جاننے والا اور خبر دینے والا ہے﴾

اس کے بعد حضرت جبریل مجلس سے اٹھ کر چلے گئے۔ پھر حضور صلی اللہ تعالیٰ علیہ وسلم نے صحابہ کو حکم دیا کہ اس آدمی کو واپس بلا کر لاؤ۔ مگر جب صحابہ اس تلاش میں نکلے تو انہیں دور دور تک کوئی آدمی نظر نہیں آیا۔ اس کے بعد حضور علیہ الصلوٰۃ والسلام نے صحابہ سے فرمایا کہ یہ آدمی حضرت جبریل علیہ السلام تھے۔ اس لیے آئے تھے کہ تم کو تمہارے دین کی باتیں تعلیم فرمائیں!

حدیث مذکور میں خاص طور پر چار چیزوں کا ذکر ہے۔ ایمان، اسلام، احسان، قیامت۔ اب ان چاروں کے بارے میں ہم کچھ تفصیل کے ساتھ عرض کرتے ہیں! ایمان کے معنی تصدیق کرنا یعنی سچے دل سے مان لینا ہے۔ اس حدیث میں پانچ چیزوں پر ایمان لانے کا ذکر ہے۔ ۱- اللہ پر ۲- فرشتوں پر ۳- اللہ کی ملاقات پر ۴- رسولوں پر ۵- موت کے بعد اٹھنے پر!

اب ذرا ان پانچوں کی تفصیل ملاحظہ فرمائیے۔

اللہ عزوجل پر ایمان

اللہ عزوجل پر ایمان لانے کا یہ مطلب ہے کہ اللہ تعالیٰ کو موجود، واجب الوجود، واحد حقیقی، وحدہ لا شریک لہ، خالق کائنات مانتے ہوئے اس کی تمام صفات مثلاً حیات، علم، قدرت، ارادہ، کلام، سمع، بصر، تکوین کو صدقِ دل سے مان کر اس پر یقین کامل رکھا جائے اور اس کو ہر عیب و نقص سے پاک مانتے ہوئے اس کو ہر صفتِ کمال کے ساتھ متصف مانا جائے!

فرشتوں پر ایمان

فرشتوں پر ایمان لانے سے مراد ہے کہ صدقِ دل سے یہ مان لیا جائے کہ فرشتے اللہ تعالیٰ کی ایک نوری مخلوق اور اس کے محترم بندے ہیں۔ جن میں گناہوں کا مادہ ہی نہیں۔ وہ ہر چھوٹے بڑے گناہوں سے معصوم اور پاک ہیں۔ نہ وہ عورت ہیں نہ مرد۔ نہ

وہ کھاتے ہیں نہ پیتے ہیں۔ بس خدا کی بندگی ان کی زندگی ہے۔ قرآن میں اللہ تعالیٰ نے فرشتوں کی یہ صفت بیان فرمائی ہے کہ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ یعنی وہ کبھی بھی اور کسی کام میں بھی اور کسی حال میں اللہ عزوجل کی کوئی نافرمانی نہیں کرتے ہیں بلکہ خداوند تعالیٰ جو کچھ انہیں حکم دیتا ہے وہی کرتے ہیں۔ کوئی وحی ااتا ہے۔ کوئی پانی برساتا ہے۔ کوئی انسانوں کے اعمال کی نگہبانی اور ان کی حفاظت کرتا ہے۔ کوئی مومنین کے لیے رحمت و مغفرت کی دعائیں کرتا ہے۔ غرض جس کو خدا نے جس کام میں لگا دیا وہ وہی کرتا ہے اور سب خدا کی عبادت و اطاعت میں مصروف عمل ہیں۔ واضح رہے کہ فرشتوں کے وجود کا انکار کرنا یا ان پر کوئی عیب لگانا یا ان کی توہین کرنا کفر ہے۔

اتقاء الہی پر ایمان

خدا کی ملاقات پر ایمان کا یہ مطلب ہے کہ مرنے کے بعد شر و نشر اور قیامت میں اللہ تعالیٰ کے حضور حاضری اور اپنے اعمال کی پیشی اور جواب دہی اور جنت و دوزخ وغیرہ پر دل سے اعتقاد رکھنا۔

رسولوں پر ایمان

رسولوں پر اس طرح ایمان لانا ضروری ہے کہ جتنے انبیاء و مرسلین دنیا میں تشریف لائے وہ سب اللہ عزوجل کے مقدس بندے اور اس کے برگزیدہ پیغمبر ہیں۔ وہ سب سچے اور وہ جو کچھ اللہ تعالیٰ کی طرف سے لائے وہ سب حق ہے اور ان سب نبیوں اور رسولوں نے اپنے فرائض نبوت کو کما حقہ ادا فرمایا۔

نوٹ

واضح رہے کہ کسی نبی یا رسول کا انکار کرنا یا کسی نبی و رسول کی ادنیٰ سی توہین و تنقیص یا ان کی شان میں گستاخی و بے ادبی یا ان کی کتابوں کا انکار یا ان کی شریعتوں کے کسی ایک حکم کا انکار یا ان کی کسی ایک سنت کی تحقیر کرنا کفر ہے۔ اسی طرح کسی غیر نبی کو نبی ماننا بھی کفر ہے۔ حضرت آدم علیہ السلام سے حضور خاتم النبیین صلی اللہ تعالیٰ علیہ

وسلم تک ہر نبی و رسول کی تعظیم و تکریم فرض عین اور واجب الایمان ہے بلکہ تمام فرائض کی اصل اور جان ہے اور حضور صلی اللہ تعالیٰ علیہ وسلم کے بارے میں ”خاتم النبیین“ ہونے کا عقیدہ بھی ضروریات ایمان میں سے ہے۔ جو حضور خاتم النبیین صلی اللہ تعالیٰ علیہ وسلم کے بعد کسی نبی کا وجود مانے، یا کسی نبی کا آنا جائز و ممکن ٹھہرائے، وہ کافر ہے۔

اسلام کے معنی

اسلام کے معنی لغت میں ”فرماں بردار ہو جانا“ حضور صلی اللہ تعالیٰ علیہ وسلم کے آئے ہوئے دین برحق کو ”اسلام“ اسی لیے کہا جاتا ہے کہ جو اس دین کو قبول کرتا ہے وہ اپنے آپ کو بالکل اللہ تعالیٰ کا فرماں بردار بنا لیتا ہے چنانچہ اس حدیث میں جن اعمال اسلام کا ذکر ہے یعنی عبادت، نماز، زکوٰۃ، روزہ اور مفصل حدیث میں کلمہ شہادت اور نماز و روزہ اور حج و زکوٰۃ یہ سب اعمال خدا کی فرما برداری کے خاص الخصاص نشان ہیں۔ اسی لیے حضور صلی اللہ تعالیٰ علیہ وسلم نے ان کو ”ارکان اسلام“ قرار دیا اور فرمایا کہ اسلام کی بنیاد پانچ چیزوں پر ہے۔ ﴿۱﴾ کلمہ شہادت ﴿۲﴾ نماز ﴿۳﴾ روزہ ﴿۴﴾ زکوٰۃ ﴿۵﴾ حج۔ ان پانچوں کو ہر مسلمان اچھی طرح جانتا ہے تھوڑی تفصیل ہم بھی یہاں تحریر کر دیتے ہیں۔

کلمہ شہادت

کلمہ شہادت کا مفہوم اور مطلب یہ ہے کہ صدق دل سے اللہ عزوجل کے ایک ہونے اور معبود ہونے اور حضرت محمد صلی اللہ تعالیٰ علیہ وسلم کے رسول ہونے کی گواہی دینا اور دل سے مانتے ہوئے زبان سے اَشْهَدُ اَنْ لَا اِلَهَ اِلَّا اللهُ وَحْدَهُ لَا شَرِيكَ لَهُ وَ اَشْهَدُ اَنَّ مُحَمَّدًا عَبْدُهُ وَرَسُولُهُ کہنا۔ اس میں تمام ضروری عقائد اسلام میں داخل ہیں۔ کیونکہ جس نے حضور اکرم صلی اللہ تعالیٰ علیہ وسلم کو دل سے اللہ عزوجل کا رسول مان کر ان کی رسالت کی گواہی دے دی، ہر اس چیز کی تصدیق کر دی جس کو حضور علیہ الصلوٰۃ والسلام خدا کی طرف سے آئے۔

نماز

ظہور نبوت کے بارہویں سال شب معراج میں نماز فرض ہوئی۔ نابالغ، مجنون، حیض و نفاس والی عورت کے سوا ہر مسلمان پر نماز فرض عین ہے اور کسی حالت میں بھی معاف نہیں۔ کھڑے ہو کر نماز پڑھنے کی طاقت نہ ہو تو بیٹھ کر پڑھے۔ بیٹھنے کی بھی قدرت نہ ہو تو لیٹ کر سر کے اشارہ سے پڑھے۔ اس پر بھی قادر نہ ہو تو نماز موخر کی جائے گی۔ معاف اس حالت میں بھی نہیں ہوگی!

نماز کی فرضیت کا انکار کرنے والا کافر ہے اور جو قصداً ترک کرے اگرچہ ایک ہی وقت کی ہو وہ فاسق ہے۔ حضرت امام اعظم ابوحنیفہ رضی اللہ عنہ کا فتویٰ ہے کہ نماز چھوڑنے والے کو بادشاہ اسلام قید کر دے۔ یہاں تک کہ وہ توبہ کر لے اور نماز پڑھنے لگے اور حضرت امام مالک اور امام شافعی کا فتویٰ ہے کہ تارک نماز کو بادشاہ اسلام قتل کرادے۔

زکوٰۃ و روزہ

۲ھ میں مدینہ منورہ کے اندر ان دونوں کی فرضیت کا حکم نازل ہوا۔ نماز کی طرح زکوٰۃ و روزہ کا انکار کرنے والا بھی کافر ہے اور ان دونوں کو ترک کرنے والا فاسق اور قتل کا مستحق ہے اور زکوٰۃ ادا کرنے میں دیر لگانے والا گنہگار اور مردود الشہادۃ ہے۔

حج

۹ھ میں حج فرض ہوا۔ صاحب استطاعت پر عمر بھر میں ایک مرتبہ حج کرنا فرض ہے۔ نماز اور روزہ و زکوٰۃ کی طرح حج کی فرضیت بھی قطعی و یقینی ہے۔ لہذا جو حج کی فرضیت کا انکار کرے وہ کافر ہے اور باوجود طاقت کے اس کا تارک فاسق ہے اور بلاعذر حج میں تاخیر کرنے والا گنہگار اور مردود الشہادۃ ہے!

احسان کی حقیقت

لغت میں احسان کے معنی ”اچھائی“ ہیں چنانچہ ہر اچھا کام احسان کہلاتا ہے اور کسی کے ساتھ اچھا سلوک کرنے کو بھی احسان کہا جاتا ہے اور قرآن و حدیث میں لفظ احسان

اس معنی میں بکثرت استعمال بھی ہوا ہے مگر اس حدیث میں جو "احسان" آیا ہے یہ احسان درحقیقت ایمان و اسلام کی طرح دین کا ایک اصلاحی لفظ ہے جس کے معنی کو خود حضور اکرم صلی اللہ تعالیٰ علیہ وسلم نے اپنی زبانِ نبوت سے ارشاد فرمایا کہ

"خدا کی عبادت اس طرح کی جائے کہ گویا عبادت کرنے والا خدا کو دیکھ رہا ہے۔"

اس معنی میں احسان کا تعلق صرف نماز و روزہ اور زکوٰۃ و حج ہی کے ساتھ مخصوص نہیں ہے بلکہ مومن کے ہر عمل میں اس کی روح کارفرما ہونی چاہئے۔ یعنی ہر عمل کے وقت بندہ اس طرح حضور قلب اور اخلاص دل کے ساتھ عمل میں مشغول ہو کہ گویا وہ خدا کو دیکھ رہا ہے۔ اس تصور سے عمل کرنے والے بندے کے دل میں خوف و خشیت ربانی اور امید و رجاءِ رحمانی کا ایسا نور پیدا ہو جائے گا کہ اس کا عمل انوارِ مقبولیت کی روشنی سے پر نور اور بندہ سراپا نور بلکہ نور علی نور ہو جائے گا۔ اور رحمت پروردگار و فضل پروردگار کا دونوں جہان میں مستحق و حق دار بن جائے گا!

قیامت کی نشانیاں

قیامت کی بہت سی نشانیوں کو حضور اکرم صلی اللہ تعالیٰ علیہ وسلم بیان فرما چکے ہیں جو سینکڑوں کی تعداد میں ہیں اور حدیثوں میں ان کا مفصل ذکر ہے جن میں سے بہت سی نشانیاں ظاہر بھی ہو چکی ہیں اور جو باقی ہیں وہ بھی یقیناً ظاہر ہو کر رہیں گی مثلاً ﴿۱﴾ دجال کا فتنہ ﴿۲﴾ امام مہدی کا ظہور ﴿۳﴾ حضرت عیسیٰ علیہ السلام کا آسمان سے اترنا ﴿۴﴾ یاجوج ماجوج کا نکلنا ﴿۵﴾ دابۃ الارض کا خروج ﴿۶﴾ حضرت عیسیٰ علیہ السلام کی وفات کے کچھ دنوں بعد جب کہ قیامت کے آنے میں صرف چالیس برس باقی رہ جائیں گے تو ایک خوشبودار ٹھنڈی ہوا چلے گی اور وہ لوگوں کی بغلوں کے نیچے سے نذرے گی۔ اس ہوا کے لگتے ہی تمام ایمان والوں کی وفات ہو جائے گی اور روئے زمین پر صرف کفار ہی کفار رہ جائیں گے اور انہی اشرار پر قیامت قائم ہوگی۔ وغیرہ وغیرہ۔ یہ سب قیامت کی وہ نشانیاں ہیں جو ابھی تک ظاہر نہیں ہوئی ہیں مگر ان سب کا ظہور اتنا ہی یقینی ہے جتنا کہ رات کے بعد دن کا آنا یقینی ہے۔ کیونکہ حضور مخر صادق صلی

اللہ تعالیٰ علیہ وسلم نے ان سب علامات قیامت کے ظاہر ہونے کی خبر دی ہے کیوں؟ اس لیے کہ

ہزار فلسفیوں کی چٹاں ، چٹیں بدلی

نبی کی بات بدلی نہ تھی ، نہیں بدلی

اس حدیث میں قیامت کی صرف دو نشانیوں کا ذکر ہے

اول۔ لونڈی اپنے آقا کو جنے گی۔ دوم اونٹوں کے سیاہ فام چرواہے اونچے اونچے محلوں میں فخر کریں گے۔

قیامت کی یہ دونوں نشانیاں ان نشانیوں میں سے ہیں جو اس زمانے میں ظاہر ہو چکی ہیں اور جن کو ہر شخص آج اپنی آنکھوں سے دیکھ سکتا ہے!

پہلی نشانی کہ ”لونڈی اپنے آقا کو جنے گی“ شارحین حدیث نے اس کے بہت معانی بیان فرمائے ہیں مگر فقیر راقم الحروف کے نزدیک ایک حدیث کا سب سے زیادہ راجح اور واضح مطلب یہی ہے کہ اولاد نافرمان پیدا ہونے لگے گی۔ یعنی لڑکے اپنی ماؤں کے ساتھ ایسا سلوک کریں گے جیسا سلوک مولیٰ اپنی لونڈی کے ساتھ کیا کرتا ہے تو گویا ماں نے اپنے لڑکے کو نہیں جتا بلکہ اس کے پیٹ سے اس کا مولیٰ پیدا ہوا۔ چنانچہ آج کل کی اولاد ماں باپ کے ساتھ جو سلوک کرتی ہے وہ بالکل ظاہر ہے!

دوسری نشانی کہ ”سیاہ فام اونٹوں کے چرواہے محلوں میں فخر کریں گے“ اس کا مطلب یہ ہے کہ حقیر و ذلیل پست اقوام کے لوگ جن کو کبھی پھونس کی چھپر بھی میسر نہیں تھی وہ اونچی اونچی کوٹھیوں اور شاندار بنگلوں میں فخر کریں گے۔

یہ منظر آپ عرب میں بھی دیکھیں گے کہ کالے کالے تکرونی عرب بدوی جو اونٹوں کے چرواہے تھے آج اپنی اپنی کوٹھیوں میں کس ٹھاٹھ باٹھ کے ساتھ متکبرانہ زندگی بسر کرتے ہیں اور اپنے ملک میں بھی چرواہے بلکہ ان سے بھی کہیں بدتر لوگ آج اپنے اپنے بنگلوں میں فرعون بنے بیٹھے ہیں اور صورت ایسی جیسے معلوم ہوتا ہے کہ یہ لوگ ابھی ابھی کوٹلوں کی بوری، ڈامر کے پیپے میں سے نکلے ہیں!

حکومت کی کرسیوں پر براجمان ہونے والے ان نااہلوں کو دیکھ کر مجھے اکثر یہ حدیث یاد آجاتی ہے کہ حضور اکرم صلی اللہ تعالیٰ علیہ وسلم سے ایک صحابی نے عرض کیا کہ یا رسول اللہ! صلی اللہ تعالیٰ علیہ وسلم قیامت کب آئے گی؟ تو حضور صلی اللہ تعالیٰ علیہ وسلم نے فرمایا کہ جب امانت ضائع کی جانے لگے تو تم قیامت کا انتظام کرو۔ صحابی نے دریافت کیا کہ امانت سے کیا مراد ہے؟ اور اس کی بربادی کیسے ہوگی؟ تو حضور صلی اللہ تعالیٰ علیہ وسلم نے ارشاد فرمایا کہ "إِذَا وَبِئِدَ الْأَمْرُ إِلَىٰ غَيْرِ أَهْلِهِ" یعنی جب حکومت اور عہدے نااہلوں کے سپرد ہونے لگیں تو تم قیامت کا انتظار کرو۔

قیامت کا علم

حضور صلی اللہ تعالیٰ علیہ وسلم کے علم غیب کا انکار کرنے والے اس حدیث سے بڑے طنطنے کے ساتھ دلیل لاتے ہیں کہ دیکھ لو حضرت جبریل علیہ السلام نے حضور صلی اللہ تعالیٰ علیہ وسلم سے قیامت کا وقت دریافت کیا تو حضور صلی اللہ تعالیٰ علیہ وسلم نے یہ جواب دیا کہ "میں سائل سے زیادہ نہیں جانتا" پھر حضور صلی اللہ تعالیٰ علیہ وسلم نے سورہ لقمان کی آیت تلاوت فرما کر صاف طور سے بتا دیا کہ پانچ چیزوں کا علم خدا کی ذات کے سوا کسی کو بھی نہیں ہے!

خدا گواہ ہے کہ مجھے ان فاضلوں کے اس استدلال کو سن کر انتہائی تعجب ہوتا ہے۔ اللہ اکبر! کتنا بڑا ستم ہے؟ کہ جس حدیث سے حضور صلی اللہ تعالیٰ علیہ وسلم کے لیے قیامت کا علم ثابت ہوتا ہے، اسی حدیث کو یہ لوگ حضور صلی اللہ تعالیٰ علیہ وسلم کے لیے علم قیامت کی نفی پر بطور دلیل کے پیش کرتے ہیں؟

سیدھی سی بات ہے کہ اگر واقعی حضور علیہ الصلوٰۃ والسلام کو یہی بتانا تھا کہ مجھے قیامت کے بارے میں کوئی علم نہیں ہے تو اس مفہوم و معنی و ادا کرنے کے لیے بہت سے الفاظ ہو سکتے تھے۔ مثلاً لَا أَعْلَمُهَا مِثْلَ اس کو نہیں جانتا۔ يَا لَيْسْتُ بِعَالِمِهَا مِثْلَ اس کا جاننے والا نہیں ہوں۔ يَا قَالِي بِذَلِكَ مِنْ عِلْمِ مِثْلَ اس چیز کا کوئی علم نہیں۔ يَا لَيْسَ عِلْمُهَا عِنْدِي مِثْلَ اس کا علم نہیں ہے یا ان کے ہم معنی کوئی دوسرا جملہ حضور صلی

اللہ تعالیٰ علیہ وسلم ارشاد فرمادیجئے!

مگر حضور صلی اللہ تعالیٰ علیہ وسلم نے ان جملوں میں سے کوئی یا اس قسم کا کوئی جملہ ارشاد نہیں فرمایا بلکہ سائل کے جواب میں یہ فرمایا کہ ”مَا الْمَسْئُولُ بِالْعَلَمِ مِنَ السَّائِلِ“ یعنی جس سے قیامت کے بارے میں سوال کیا جا رہا ہے وہ سوال کرنے والے سے زیادہ نہیں جانتا۔ اس عبارت کا کھلا ہوا اور صاف صاف مطلب یہی ہوا کہ اے جبریل! میں قیامت کے بارے میں تم سے زیادہ نہیں جانتا۔

عالم تو خیر عالم ہے۔ کسی عربی خواں طالب علم سے بھی اگر آپ اس جملہ کا ترجمہ کرائیں گے تو یقیناً وہ بھی یہی ترجمہ کرے گا۔ جو میں نے لکھا۔ اب آپ ٹھنڈے دل سے غور کیجئے اور ایمان سے کہیے کہ حضور صلی اللہ تعالیٰ علیہ وسلم کے ارشاد ”میں جبریل سے زیادہ قیامت کو نہیں جانتا“۔

اس کا کیا مطلب ہوا؟ یہ مطلب ہوا؟ کہ

”قیامت کے بارے میں مجھ کو اور جبریل دونوں کو علم ہے اور میرا علم اس معاملہ میں جبریل سے زیادہ نہیں۔“

یا یہ مطلب ہوا؟ کہ

”میں اور جبریل قیامت کے بارے میں کچھ بھی نہیں جانتے۔“

اب آپ انصاف کیجئے کہ اس حدیث سے کیا ثابت ہوتا ہے؟ یہ ثابت ہوتا ہے کہ حضور صلی اللہ تعالیٰ علیہ وسلم اور جبریل علیہ السلام دونوں کو قیامت کے بارے میں علم ہے یا یہ ثابت ہوتا ہے کہ حضور علیہ الصلوٰۃ والسلام اور جبریل علیہ السلام دونوں کو قیامت کا علم نہیں ہے!

واللہ! عزوجل اگر آپ میں ذرا بھی انصاف کا مادہ ہوگا تو آپ یہی کہیں گے کہ

واقعی اس حدیث کا مفہوم یہی ہے کہ

”حضور صلی اللہ تعالیٰ علیہ وسلم اور جبریل دونوں کو قیامت کا علم ہے۔“

افسوس! ان لوگوں کو اتنا علم نہیں کہ حضور صلی اللہ تعالیٰ علیہ وسلم کے قول ”

مَا الْمَسْئُولُ بِأَعْلَمَ مِنَ السَّائِلِ میں ”اعلم“ اسم تفضیل کا صیغہ ہے اور اسم تفضیل کی نفی سے بالکل ہی فعل کی نفی لازم نہیں ہے اگر آپ یہ کہیں کہ زید عمرو سے زیادہ حسین نہیں ہے تو اس سے کب یہ لازم آتا ہے؟ کہ زید میں بالکل ہی حسن نہیں ہے۔ ظاہر ہے کہ ”بالکل ہی حسن والا نہ ہونا“ یہ اور بات ہے اور ”زیادہ حسن والا نہ ہونا“ یہ اور بات ہے۔

بہر کیف اس حدیث سے ہرگز ہرگز یہ ثابت نہیں ہوتا کہ حضور علیہ الصلوٰۃ والسلام کو قیامت کا بالکل ہی علم نہیں تھا بلکہ حقیقت یہ ہے کہ اس حدیث سے حضور صلی اللہ تعالیٰ علیہ وسلم اور حضرت جبریل علیہ السلام دونوں کے لیے قیامت کا علم ہونا ثابت ہوتا ہے۔ چنانچہ علامہ شیخ احمد صاوی رحمۃ اللہ علیہ نے سورہ احزاب کی آیت وَيَسْئَلُونَكَ عَنِ السَّاعَةِ قُلْ إِنَّمَا عِلْمُهَا عِنْدَ اللَّهِ کی تفسیر میں تحریر فرمایا فَلَمْ يَخْرُجْ نَبِيْنَا صَلَّى اللَّهُ عَلَيْهِ وَسَلَّمَ مِنَ الدُّنْيَا حَتَّى أَطْلَعَهُ اللَّهُ عَلَى جَمِيعِ الْمُغَيَّبَاتِ وَ مِنْ جُمْلَتِهَا السَّاعَةُ لَكِن أَمَرَ بِكُمْ ذَالِك ﴿صاوی ج ۳ ص ۲۸۹﴾

یعنی حضور علیہ الصلوٰۃ والسلام دنیا سے اس وقت تک تشریف نہیں لے گئے۔ یہاں تک کہ اللہ تعالیٰ نے آپ کو تمام غیوب کے علوم پر مطلع فرما دیا اور انہیں میں سے ”قیامت“ کا علم بھی ہے لیکن اللہ تعالیٰ نے آپ کو یہ حکم دے دیا تھا کہ ”قیامت کب آئے گی“ اس علم کو آپ امت سے چھپائیں!

اب رہ گیا یہ سوال کہ حضور صلی اللہ تعالیٰ علیہ وسلم نے سورہ لقمان کی آیت تلاوت فرما کر یہ فرما دیا کہ ان پانچوں باتوں کا بجز خدا کے کسی کو علم نہیں، اس کا کیا جواب ہے؟ تو اس کے جواب میں ہم یہی عرض کریں گے کہ اس سے بھی یہ لازم نہیں آتا کہ حضور اکرم صلی اللہ تعالیٰ علیہ وسلم کو ان پانچوں چیزوں کا علم نہیں تھا کیونکہ اس آیت کا مطلب تو یہ ہے کہ ان پانچوں چیزوں کو اللہ تعالیٰ ہی جانتا ہے کوئی انسان یا جن یا فرشتہ اگر اپنی عقل و فہم سے ان پانچوں چیزوں کو جانتا چاہے تو ہرگز ہرگز نہیں جان سکتا! لیکن اگر خداوند عالم کسی کو بتا دے تو یقیناً وہ جان لے گا۔ اس آیت میں یہ کہاں

ہے؟ کہ خدا ہی جانتا ہے اور خدا کسی کو ان پانچوں چیزوں کا علم نہیں عطا کرے گا بلکہ اس آیت کے آخر میں اِنَّ اللّٰهَ عَلِيْمٌ "خَبِيْرٌ" کا جملہ تو صاف صاف بتا رہا ہے کہ اللہ تعالیٰ ہی ان پانچوں چیزوں کو جانتا ہے اور جس کو چاہتا ہے ان پانچوں چیزوں کی خبر بھی دے دیتا ہے کیونکہ وہ صرف علیم ﴿علم والا﴾ ہی نہیں ہے بلکہ خبیر ﴿خبر دینے والا﴾ بھی ہے!

یہ صرف میری ناقص عقل کا "تیر تکہ" نہیں ہے، بلکہ بڑے بڑے علم تفسیر و حدیث کے ماہرین فن کی بھی یہی تحقیق ہے۔ چنانچہ حضرت شیخ عبدالحق محدث دہلوی علیہ الرحمہ نے مشکوٰۃ شریف کی شرح اشعۃ الملمعات ج ۱ ص ۴۴ میں اس حدیث کی شرح فرماتے ہوئے یہ تحریر فرمایا ہے کہ

مراد یہ ہے کہ ان غیب کی چیزوں کو بغیر اللہ عزوجل کے بتائے ہوئے عقل کے اندازے سے کوئی نہیں جان سکتا مگر وہ جس کو اللہ تعالیٰ بذریعہ وحی یا الہام بتا دے وہ جانتا ہے!

اسی طرح حضرت علامہ شیخ ملا جیون ﴿استاد عالمگیر بادشاہ﴾ نے اسی آیت کی تفسیر میں تحریر فرمایا کہ

اگرچہ ان پانچوں باتوں کو اللہ تعالیٰ کے سوا کوئی نہیں جانتا مگر یہ ہو سکتا ہے کہ اللہ عزوجل اپنے محبوبوں اور ولیوں میں سے جس کو چاہے بتا دے کیونکہ لفظ "خبیر" "مخبر" ﴿خبر دینے والے﴾ کے معنی میں ہے۔ ﴿تفسیرات احمدیہ﴾

خلاصہ کلام

الفرض اس حدیث سے ہرگز ہرگز یہ ثابت نہیں ہوتا کہ حضور صلی اللہ تعالیٰ علیہ وسلم کو قیامت کا علم نہیں تھا بلکہ حضور علیہ الصلوٰۃ والسلام کے کلام کا مطلب صرف اس قدر ہے کہ اے جبریل میں تم سے زیادہ نہیں جانتا۔ یعنی مجھ کو بھی قیامت کی خبر ہے اور تم کو بھی۔ لیکن مجمع عام میں اس راز کو ظاہر کرنا مناسب نہیں ہے۔ کیونکہ علم قیامت میرے ان علوم میں سے ہے جن کا عوام سے چھپانا اللہ تعالیٰ نے مجھ پر فرض فرمایا ہے۔

بہر کیف حضرت جبریل کے سوال اور حضور علیہ الصلوٰۃ والسلام کے جواب سے

حاضرین کو صرف اتنا بتانا مقصود تھا کہ قیامت کا علم ذاتی صرف اللہ تعالیٰ ہی کو ہے اور ایک مومن کے لیے صرف اتنا ہی کافی ہے کہ وہ قیامت پر ایمان رکھے لیکن قیامت کے آنے کا وقت معلوم کرنا یہ مومن کے لیے نہ تو ضروری ہے اور نہ کسی مومن کو اس کی کوشش کرنی چاہئے کیونکہ اس کا علم بغیر خدا کے بتائے کسی کو حاصل ہو ہی نہیں سکتا۔

﴿علم قیامت کی پوری بحث ہماری کتاب ”قرآنی تقریریں“ میں پڑھ لیجئے﴾

مسائل حدیث

اس حدیث ”ام الاحادیث“ سے بہت سے مسائل پر روشنی پڑتی ہے ان میں سے چند یہ ہیں

﴿۱﴾ فرشتے انسانی شکل و صورت میں آسکتے ہیں، جیسا کہ آپ نے پڑھا کہ حضرت جبریل بارگاہِ نبوت میں ایک آدمی کی شکل میں تشریف لائے۔

﴿۲﴾ کسی شخص سے کسی بات کے متعلق سوال کرنا یہ سائل کی لاعلمی کی دلیل نہیں ہے دیکھئے حضرت جبریل نے حضور علیہ الصلوٰۃ والسلام سے چند باتوں کا سوال کیا۔ حالانکہ حضرت جبریل ان باتوں کو خوب اچھی طرح جانتے تھے مگر جاننے کے باوجود حضور صلی اللہ تعالیٰ علیہ وسلم سے سوال کیا تاکہ لوگ زبان رسالت سے اس کا جواب سن کر دین کا علم حاصل کریں۔

علماء دیوبند کا بار بار یہ کہنا کہ اگر حضور علیہ الصلوٰۃ والسلام کو فلاں بات کا علم ہوتا تو کیوں لوگوں سے دریافت کرتے؟ یہ بہت بڑا دھوکہ ہے۔ یاد رکھیے کہ سوال کے بہت سے مقاصد ہوتے ہیں۔ یہ ضروری نہیں ہے کہ سوال صرف اسی بات کا کیا جائے جو معلوم نہ ہو۔ آخر امتحان لینے والے بھی تو طالب علموں سے سوالات کرتے ہیں تو کون غنیمت مند یہ کہہ سکتا ہے؟ کہ اگر امتحان صاحب کو یہ باتیں معلوم ہوتیں تو وہ طلبہ سے کیوں پوچھتے؟

﴿۳﴾ اگر کسی سوال کا جواب ایسا ہو جو عام سامعین کی عقل و فہم سے بالا ہو یا اس جواب کو عوام سے چھپانے میں کوئی مصلحت ہو تو عالموں پر یہ ضروری نہیں ہے کہ

مجمع عام میں اس کا جواب دیں۔ دیکھ لیجئے حضور صلی اللہ تعالیٰ علیہ وسلم کو قیامت کا علم تھا مگر چونکہ حضور صلی اللہ تعالیٰ علیہ وسلم پر منجانب اللہ عزوجل فرض تھا کہ قیامت کا علم کسی پر ظاہر نہ فرمائیں اس لیے حضور صلی اللہ تعالیٰ علیہ وسلم نے حضرت جبریل علیہ السلام کو واضح طور پر اس سوال کا جواب نہیں دیا کیونکہ عوام اس علم کے متحمل نہیں ہو سکتے تھے۔ ظاہر ہے کہ جو شربت ہاتھی کے لیے تیار کیا گیا ہے وہ بھلا ایک چیونٹی کو کس طرح اور کیونکر پلایا جاسکتا ہے؟

ہر سخن نکتہ ، و ہر نکتہ مقامے وارو
واللہ تعالیٰ اعلم بالصواب!

درختِ ایمان کی شاخیں

حدیث نمبر ۳

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ الْإِيمَانُ بِضْعٌ
وَبِسْتُونَ شُعْبَةً وَالْحَيَاءُ شُعْبَةٌ مِنَ الْإِيمَانِ -

﴿بخاری شریف، ج ۱ کتاب الایمان ص ۶﴾

ترجمہ:- حضرت ابو ہریرہ رضی اللہ عنہ سے روایت ہے کہ حضور نبی صلی اللہ
تعالیٰ علیہ وسلم نے ارشاد فرمایا کہ ایمان کی شاخیں ساٹھ سے کچھ زیادہ ہیں
اور ”حیا“ ایمان کی ایک بہت بڑی شاخ ہے۔

اس حدیث کو امام بخاری کے علاوہ مسلم نسائی ابوداؤد ابن ماجہ نے بھی اپنی اپنی

کتابوں میں تحریر کیا ہے!

توضیح الفاظ

بضع کا لفظ گنتی میں تین سے لیکر نو تک کے عدد پر بولا جاتا ہے شعبہ شاخ کو کہتے
ہیں۔ حیا کا ترجمہ ”شرم“ ہے جس کو ہندی میں ”لاج“ بھی کہتے ہیں۔ حضرت علامہ
بیضاوی رحمۃ اللہ علیہ نے لفظ حیا کی تفسیر فرماتے ہوئے تحریر فرمایا کہ الْحَيَاءُ انْقِبَاضُ
النَّفْسِ مِنَ الْقَبِيحِ مَخَافَةَ الدَّمْرِ ﴿بیضاوی شریف﴾

یعنی مذمت کا خوف کرتے ہوئے برے کاموں سے نفس کا سکڑ جانا۔ اس کیفیت کا
نام ”حیا“ ہے۔ یہ درحقیقت ”وقاحت“ اور ”خجالت“ کے درمیان کی ایک صفت ہے۔
”وقاحت“ یہ ہے کہ انسان اس قدر بے شرم و بے غیرت بن جائے کہ اس کو کسی برے
سے برے کام کرنے سے بھی کوئی جھجک نہ ہو اور ”خجالت“ یہ ہے کہ انسان اتنا شرمیلا

ہو جائے کہ اچھے اور برے کام سے جھجکنے لگے اور ”حیا“ یہ ہے کہ برے کاموں سے خیال کر کے جھجک ہو کہ لوگ مذمت کریں گے اور اچھے کاموں سے کوئی جھجک نہ ہو۔

وقاحت اور نجالت یہ دونوں انسان کے مذموم اور بری صفتیں ہیں اور حیا انسان کی انتہائی محمود اور پسندیدہ صفت ہے!

شرح حدیث

اس حدیث میں حضور اکرم صلی اللہ تعالیٰ علیہ وسلم نے ایمان کو ایک ایسے درخت سے تشبیہ دی ہے جس میں چھوٹی بڑی بہت سی ٹہنیاں اور شاخیں ہوں جن کی وجہ سے وہ درخت ہر ابھرا، سایہ دار، انتہائی خوشنما اور نہایت ہی حسین و خوبصورت نظر آتا ہے۔ یہی مثال ایمان کی ہے کہ ایمان کی چھوٹی بڑی بہت سی خصلتیں ہیں کہ جن کی وجہ سے ایمان کی رونق اور خوبی میں چار چاند لگ جاتا ہے اور اس کے اثرات و ثمرات کی بدولت صاحب ایمان کی زندگی دونوں جہان میں حسن و جمال کا ایک ایسا جاذب نظر مرقع بن جاتی ہے کہ وہ تمام مخلوق کی نگاہوں میں صاحب وقار اور قابل اعتبار ہو جاتا ہے اور دربار خداوندی میں عظمت دارین کا حقدار بن جاتا ہے!

چنانچہ ارشاد فرمایا کہ ایمان کی کچھ اوپر ساٹھ شاخیں یعنی خصلتیں ہیں اور حیا ایمان کی ایک نہایت ہی اہم اور بہت بڑی شاخ یعنی خصلت ہے!

اب غور فرمائیے کہ وہ خوشنما اور بارونق درخت جو اپنی بہت سی ٹہنیوں اور شاخوں کی وجہ سے انتہائی خوبصورت نظر آتا ہے اگر اس کی تمام شاخوں کو کاٹ ڈالا جائے اور صرف اس درخت کے تنہ کا ”ٹھلٹھ“ باقی رہ جائے تو پھر ظاہر ہے کہ وہ اب درخت کہلانے ہی کا مستحق نہیں رہے گا بھلا کون ہے جو صرف تنہ کے ”ٹھلٹھ“ کو درخت کہے گا؟ جس میں نہ ڈالیاں ہوں نہ ٹہنیاں نہ شاخیں ہوں نہ پتیاں!

اسی طرح اگر درخت کی کچھ شاخوں کو کاٹ کر درخت کو تنگا کر دیا جائے تو یقیناً درخت کی حسین و خوبصورت چھتری کا حسن و جمال تہس نہس ہو جائے گا اور اس کا سایہ بھی کم ہو جائے گا اور اس کے پھل پھول میں بھی نمایاں کمی ہو جائے گی اور اگر درخت کی

کوئی اتنی بڑی ڈالی کاٹ ڈالی جائے جس میں بہت سی ٹہنیاں اور شاخیں ہوں اور وہ ڈال درخت کی نشوونما اور اس کی سرسبزی و شادابی میں مدد و معاون رہی ہو تو پھر اندیشہ ہے کہ شاید پورا درخت ہی خشک ہو کر آگ کا ایندھن بن جائے!

اسی طرح سمجھ لیجئے کہ ایمان کی بھی چھوٹی بڑی بہت سی خصلتیں ہیں کہ اگر ان تمام خصلتوں کا وجود ختم ہو جائے تو گویا ایمان ہی کا خاتمہ ہو جائے گا اور اگر کچھ خصلتیں معدوم ہو گئیں تو جتنی خصلتیں اور جتنی جتنی اہم خصلتیں ناپید ہوتی چلی جائیں گی اسی قدر ایمان کا نور اس کی رونق اس کا حسن و جمال کم سے کمتر ہوتا چلا جائے گا اور اگر کوئی ایسی اہم سے اہم تر اور خاص الخاص خصلت برباد ہوگی جو ایمان کا نشان، بلکہ شانِ ایمان کہلانے کی مستحق تھی تو پھر تو انتہائی خطرہ ہے کہ کہیں ایمان ہی برباد نہ ہو جائے چنانچہ ایسی ہی ایک نہایت ہی اہم خصلت ایمان کو بیان فرماتے ہوئے حضور اکرم صلی اللہ تعالیٰ علیہ وسلم نے ارشاد فرمایا کہ ”الْحَيَاءُ شَعْبَةٌ مِنَ الْإِيمَانِ“ یعنی حیاء ایمان کی ایک بہت ہی بڑی شاخ یعنی خصلت ہے!

حیاء بڑی شاخ کیوں ہے

اب رہا یہ سوال کہ آخر ”حیاء“ ایمان کی بہت بڑی شاخ اور بہت اہم خصلت کیونکر؟ اور کس طرح ہے؟ تو اس کا جواب یہ ہے کہ پورے خصائل ایمان اور اعمال اسلام دو ہی قسموں میں منحصر ہیں ”ادامر“ اور ”نواہی“ یعنی اچھا کام کرو اور برا کام مت کرو اور ظاہر ہے کہ جس مسلمان میں حیاء کی صفت ہوگی وہ تمام برے کاموں سے فطری طور پر رک جائے گا اور تمام نواہی سے باز رہے گا۔ تو ایک صفت حیاء کی وجہ سے مسلمان تمام شرعی ممنوعات سے بچ جائے گا تو گویا حیاء ایمان کی ایک ایسی خصلت ہوئی کہ اس کی وجہ سے بہت سی ایمانی خصلتیں پائی جائیں گی۔ اس لیے بلاشبہ یہ درگت ایمان کی شاخوں میں سے نہایت ہی اہم اور بہت ہی بڑی شاخ ہے!

ساٹھ یا ستر؟ واضح رہے کہ بخاری شریف کی اس روایت میں تو ایمان کی شاخوں کو ساٹھ سے کچھ زائد بتایا گیا ہے مگر دوسری روایتوں میں ”بضع و سبعون“ کا لفظ آیا ہے یعنی

ایمان کی شاخیں ستر سے کچھ زیادہ ہیں بظاہر ان دونوں حدیثوں میں تعارض نظر آتا ہے مگر درحقیقت کوئی تعارض نہیں ہے کیونکہ قلیل کثیر میں داخل ہوتا ہے۔ اس لیے جب ایمان کی شاخیں ستر سے اوپر ہوں تو پھر ساٹھ سے اوپر بھی ہوں۔ اس لیے کسی روایت میں ساٹھ سے زائد کہہ دیا گیا اور کسی روایت میں ستر سے اوپر کہہ دیا گیا۔

اور بعض شارحین حدیث نے دونوں حدیثوں میں تعارض دفع کرنے کے لیے یہ فرمایا کہ ساٹھ سے اوپر یا ستر سے زائد جو فرمایا گیا تو ان دونوں گنتیوں سے تعین و تحدید مراد نہیں ہے بلکہ تکثیر مراد ہے۔ یعنی حضور علیہ الصلوٰۃ والسلام کا یہ مطلب نہیں ہے خصائل ایمان گنتی میں ساٹھ سے کچھ زائد ہی ہیں یا ستر سے اوپر ہی ہیں۔ بلکہ ان دونوں گنتیوں سے مراد یہ ہے کہ ایمان کی خصلتیں بہت زیادہ ہیں۔ جیسے ہمارے اردو کے محاورہ میں یہ کہا جاتا ہے کہ ”میں نے پچاس مرتبہ تم کو حکم دیا“ اور ستر مرتبہ تم کو منع کیا۔ بلکہ اس کا یہ مطلب ہوتا ہے کہ میں نے بہت مرتبہ تم کو حکم دیا اور بہت مرتبہ تم کو منع کیا۔ اس صورت میں ظاہر ہے کہ تعارض کا کوئی سوال ہی نہیں پیدا ہوتا۔

اب رہا یہ سوال کہ ایمان کی شاخیں یعنی خصلتیں کون کون ہیں؟ تو علامہ عینی وغیرہ نے ان کی تعداد 77 تحریر کی ہے جن کا تذکرہ طوالت سے خالی نہیں۔ مگر خلاصہ یہ ہے کہ تمام احکام اسلام خواہ وہ اعتقادی ہوں یا قولی و فعلی، مثلاً کلمہ شہادت، نماز و روزہ اور حج و زکوٰۃ، حقوق اللہ، حقوق العباد، یہ سب کے سب درخت ایمان کی شاخیں اور ایمانی خصلتیں ہیں اور ان میں سے ہر ایک ایمان کے اثرات و ثمرات ہیں جن سے درخت ایمان کا حسن و جمال بڑھتا ہے اور ان میں سے ہر ایک کو ترک کر دینے سے ایمان کا درخت اپنی خوشنما اور بارونق خوبصورتی اور شادابی سے محروم ہو جاتا ہے۔

فوائد و مسائل

﴿۱﴾ اس حدیث سے معلوم ہوا کہ ہر مسلمان درجات و مراتب میں برابر نہیں ہے بلکہ جس مسلمان میں ایمانی خصائل زیادہ سے زیادہ ہوں گی وہ یقیناً اس مسلمان سے مراتب و درجات میں افضل و اعلیٰ ہوگا جس میں ایمان کی خصلتیں کم ہوں گی!

﴿۲﴾ ایمان اصل ہے اور اعمال اس کی فرع ہیں اس لیے کہ اس حدیث میں یا دوسری حدیثوں میں جہاں جہاں بھی اعمال کو ایمان کہا گیا ہے مجاز کے طور پر کہا گیا ہے ورنہ ظاہر ہے کہ اعمال ایمان کا جزو نہیں ہیں کیونکہ قرآن و حدیث میں بے شمار جگہوں پر اَمَنُوا وَعَمِلُوا الصَّالِحَاتِ کا لفظ آیا ہے اور عمل کا ایمان پر عطف کیا گیا ہے اور عطف کا تقاضا یہی ہے کہ معطوف اور معطوف علیہ میں تغایر ہو۔ لہذا ثابت ہوا کہ عمل اور چیز ہے اور ایمان اور چیز ہے۔ ایمان اصل ہے اور اعمال ایمان کی خصالتیں اور علامتیں ہیں یا یوں کہہ لیجئے کہ اعمال ایمان کے اثرات و ثمرات ہیں!

﴿۳﴾ اس حدیث نے اس حقیقت کی تصریح کر دی کہ ”حیا“ مومن کی بڑی ہی انمول اور نہایت ہی گرانبھا صفت ہے اس لیے جس مومن میں حیا نہ ہو تو سمجھ لو کہ اس کے درخت ایمان کی بہت ہی بڑی شاخ کٹ گئی ہے اسی لیے عرب کی ایک بہت پرانی مثل ہے جس پر تصدیق نبوت کی بھی مہر لگی ہوئی ہے کہ إِذَا لَمْ تَسْتَحِ فَاصْنَعْ مَنَابِشْتَ“ جس کا فارسی میں ترجمہ ہے کہ ”بے حیا باش ہرچہ خواہی کن“ یعنی جب تمہارے اندر حیا ہی نہیں رہی تو پھر جو چاہو کرو!

کون مسلمان افضل ہے؟

حدیث نمبر ۴

عَنْ أَبِي مُوسَى الْأَشْعَرِيِّ قَالَ قَالُوا يَا رَسُولَ اللَّهِ أَيُّ الْإِسْلَامِ
أَفْضَلُ قَالَ مَنْ سَلِمَ الْمُسْلِمُونَ مِنْ لِسَانِهِ وَيَدِهِ

﴿بخاری ج ۱ کتاب الایمان ص ۶﴾

ترجمہ:- حضرت ابو موسیٰ اشعری رضی اللہ تعالیٰ عنہ سے روایت ہے
صحابہ نے عرض کی یا رسول اللہ صلی اللہ تعالیٰ علیہ وسلم کون سا اسلام
افضل ہے؟ تو ارشاد فرمایا کہ اس شخص کا اسلام جس کی زبان اور ہاتھ
سے تمام مسلمان سلامت رہیں!

حضرت ابو موسیٰ

اس حدیث کے روای حضرت ابو موسیٰ اشعری رضی اللہ تعالیٰ عنہ بہت ہی نامور
صحابی ہیں۔ یمن کے قبیلہ اشعر سے آپ کا تعلق ہے اس لیے اشعری کہلاتے ہیں آپ
نے مکہ مکرمہ میں اسلام قبول کیا اور پہلے مکہ سے ہجرت کر کے حبشہ چلے گئے پھر حبشہ سے
ہجرت کر کے مدینہ آئے۔ حضور صلی اللہ تعالیٰ علیہ وسلم نے ان کو ”زبید“ و ”عدن“ ساحل
یمن کا حکم مقرر فرمایا تھا۔ حضرت امیر المومنین عمر فاروق رضی اللہ تعالیٰ عنہ نے اپنے
دور خلافت میں ان کو ”کوفہ و بصری“ کا گورنر بنایا۔ آپ سے کل تین سو ساٹھ حدیثیں
مروی ہیں۔ صحابہ اور تابعین کی بہت بڑی تعداد آپ کے شاگردوں کی فہرست میں ہے۔
خاص کر آپ کے صاحبزادگان ابو بردہ، ابوبکر، ابراہیم، موسیٰ نے آپ سے حدیثیں روایت

کی ہیں۔ بخاری شریف میں آپ کی روایتوں کی تعداد چون (۵۴) ہے۔

﴿فیوض الباری ۱۱۵﴾

مگر علامہ قسطلانی کا بیان ہے کہ بخاری شریف میں ستاون حدیثیں آپ سے مروی ہیں ﴿ارشاد الساری ج ۱ ص ۲۱۶﴾ علامہ قسطلانی فرماتے ہیں کہ آپ نے ۴۱ھ یا ۴۲ھ یا ۴۵ھ میں بمقام کوفہ وفات پائی۔

مگر اکمال فی اسماء الرجال میں تحریر ہے کہ ۵۲ھ میں مکہ مکرمہ کے اندر آپ کی رحلت ہوئی واللہ تعالیٰ اعلم۔

شرح حدیث

اس حدیث کو مسلم اور نسائی نے کتاب الایمان میں اور ترمذی نے کتاب الزہد میں ذکر کیا ہے۔ مسلم شریف میں اسی مضمون کی جو دوسری روایت درج ہے اس میں ”آئِیُ الْإِسْلَامِ أَفْضَلُ“ کی جگہ ”آئِیُ الْمُسْلِمِينَ أَفْضَلُ“ کا لفظ آیا ہے۔ بہر حال اس حدیث کا مطلب یہ ہے کہ مسلمانوں میں افضل وہ مسلمان ہے جس کی زبان اور ہاتھ سے تمام مسلمان سلامت رہیں۔ نہ وہ کسی مسلمان کو اپنی زبان سے کوئی ایذا پہنچائے نہ اپنے ہاتھ سے کسی مسلمان کو کوئی تکلیف دے۔

فوائد و مسائل

ایذا اور تکلیف تو زبان اور ہاتھ کے علاوہ دوسرے اعضاء سے بھی پہنچائی جاسکتی ہے اور کسی بھی عضو سے کسی مسلمان کو کوئی تکلیف پہنچانا حرام ہے مگر اس حدیث میں خصوصیت کے ساتھ زبان اور ہاتھ کا ذکر اس لیے ہے کہ انسان کے زیادہ تر اعمال و افعال زبان اور ہاتھ ہی سے انجام پاتے ہیں اور حدیث میں ان دونوں اعضاء میں سے زبان کا ذکر پہلے اور ہاتھ کا ذکر بعد میں اس لیے کیا گیا کہ ایذا پہنچانے کے معاملہ میں زبان کا نمبر ہاتھ سے بھی آگے ہے کیونکہ اولاً تو زبان سے تکلیف پہنچانا بہت ہی کثیر الوقوع اور آسان ہے۔ کون نہیں جانتا کہ انسان اپنی گالیوں، افترا پردازیوں، بدگونیوں، غیبتوں، چغلیوں سے اور زبان سے ظلم اور ناانصافی کے احکام دے کر ایک

منٹ میں سینکڑوں ایذائیں اور تکلیفیں پہنچا دیتا ہے۔ پھر ایک وجہ یہ بھی ہے کہ زبان کی ایذائیں اور تکلیفیں ہاتھ اور دوسرے اعضاء کی تکلیفوں سے بدرجہا بڑھ کر دکھ دینے والی ہوا کرتی ہیں۔

کسی عربی شاعر نے اس بارے میں کیا خوب کہا ہے کہ

جَرَاحَاتِ السِّنَانِ لَهَا التِّيَامُ

وَلَا يَلْتَامُ مَا جَرَحَ اللِّسَانُ

یعنی برچھیوں اور بھالوں کے زخم تو بھر کر اچھے ہو جایا کرتے ہیں مگر زبان کے لگائے ہوئے زخم کبھی نہیں بھرا کرتے۔ بلکہ وہ ہمیشہ تازہ ہی رہتے ہیں!

پھر زبان کی ایذا اور تکلیف ایسی ہے کہ دور والے اور نزدیک والے سب کو پہنچائی جاسکتی ہے۔ برخلاف ہاتھ پاؤں وغیرہ اعضاء کے کہ ان سے صرف اسی کو تکلیف پہنچائی جاسکتی ہے جو قریب ہو!

بہر کیف ارشاد نبوی کا مقصد یہ ہے کہ جو مسلمان کسی طرح کسی مسلمان کو تکلیف اور ایذا نہ پہنچائے اس مسلمان کا اسلام ان مسلمانوں سے افضل و اعلیٰ ہے جو ایذا پہنچاتے اور دکھ دیتے رہتے ہیں۔

﴿۲﴾ یہ حدیث ”جوامع الکلم“ میں سے ہے یعنی اس کے مختصر الفاظ میں معانی و مضامین اور احکام و فرامین کا ایک سمندر موجیں مار رہا ہے۔ اگر مسلمان صرف اس ایک حدیث پر صحیح معنوں میں عمل کر لیں تو پھر حقوق العباد کے تمام جزئیات پر عمل کی سعادت نصیب ہو جائے گی۔ آج کل ہر طرف ظلم، خیانت، چوری، ڈاکہ زنی، بدکاری، چور بازاری، سود خوری، بدعہدی، بددیانتی، غیبت، چغلی، تہمت، گالیاں، قتل و خونریزی وغیرہ ہزاروں خرابیاں مسلم معاشرہ میں داخل ہو کر پوری قوم مسلم کی ایذا رسانی کا باعث بنی ہوئی ہے جس سے ملت اسلامیہ کا نظام عمل اس طرح تہس نہس ہو کر تباہ و برباد ہو گیا ہے کہ کوئی مسلمان ایسا نہیں ہے جو مسلمانوں ہی سے دکھ اور تکلیف نہ پارہا ہو اور کوئی مسلمان ایسا نہیں ہے جو حقوق العباد کے مواخذوں میں گرفتار نہ ہو۔ اگر اس فرمانِ مصطفیٰ صلی اللہ

تعالیٰ علیہ وسلم کو مسلمان اپنے لیے حرز جان اور اپنے اعمال و افعال کا رہنما نشان بنا لیں تو بخدا یہ ایک ہی حدیث پوری ملتِ اسلامیہ کے امن و چین کی ضامن ہے کیونکہ جب ہر مسلمان اپنی زندگی کا یہ دستور بنائے گا کہ ایک مسلمان ہونے کی حیثیت سے میرا یہ فرض ہے کہ میری کسی حرکت سے کسی مسلمان کو کوئی نقصان اور دکھ درد نہ پہنچے تو ظاہر ہے کہ مسلم معاشرہ امن و امان اور راحت و عافیت کا گہوارہ بن جائے۔ نہ تھانہ پولیس کی ضرورت رہے گی نہ کچھریوں میں دادرسی اور فریادرسی کی کوئی حاجت باقی رہے گی!

مگر کس قدر افسوسناک سانحہ ہے کہ مسلمان اپنی قومی بیماریوں کا علاج حکومت کے ایوانوں اور کفار و مشرکین کے قوانین، سیاسی پارٹیوں کے دفتروں یا کمیونزم و سوشلزم کے دارالامراض میں ڈھونڈتے پھرتے ہیں اور مدینہ والے ”دارالشفاء“ کے ان تیر بہدف نسخوں اور تریاقوں کو ایسے بھولے بیٹھے ہیں کہ کبھی بھول کر بھی ان کو یاد نہیں کرتے حالانکہ خدا کی قسم رحمتِ عالم ہی کی وہ ذات گرامی ہے جس کے بارے میں پورے عزم و یقین اور وثوق و اعتماد کے ساتھ یہ بانگِ ذہل یہ کہا جاسکتا ہے کہ

وہ حاذق، جس کا تنہا نسخہ تنزیل فرقانی

دوائے جملہ علجائے جسمانی و روحانی

مومن کامل

حدیث نمبر ۵

عَنْ أَنَسٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ ﴿بخاری ج ۱ کتاب الایمان ص ۶﴾
ترجمہ:- حضرت انس رضی اللہ تعالیٰ عنہ سے روایت ہے حضور نبی صلی اللہ تعالیٰ علیہ وسلم نے فرمایا کہ تم میں سے کوئی مومن ﴿کامل﴾ نہیں ہوگا جب تک کہ اپنے بھائی ﴿مومن﴾ کے لیے وہی چیز نہ پسند کرے جو اپنی ذات کے لیے پسند کرتا ہے۔

حضرت انس بن مالک

اس حدیث کے راوی حضرت انس بن مالک رضی اللہ عنہ بہت ہی جلیل القدر اور صاحب فضیلت صحابی ہیں۔ ان کی کنیت ”ابوحزہ“ ہے اور یہ مدینہ منورہ کے باشندہ انصاری ہے۔ دس برس کی عمر سے بارگاہ نبوت میں خادم خاص کی حیثیت سے رہے اور دس برس تک مسلسل سفر و حضر میں رحمت عالم صلی اللہ تعالیٰ علیہ وسلم کی خدمت کا شرف حاصل کیا۔ حضور علیہ الصلوٰۃ والسلام نے خوش ہو کر ان کے لیے عمر مال اولاد میں برکت کی دعا فرمائی۔ اسی دعا کا مبارک اثر تھا کہ ان کا باغ سال میں دو مرتبہ پھلتا تھا اور باغ کے تمام پھلوں میں مشک کی خوشبو آتی تھی چند بیویوں اور باندیوں کے شکم سے ان کے ایک سو بیٹے ہوئے سو برس کی عمر پائی۔

۶۳ھ میں ”بصرہ“ کے اندر آپ کی وفات ہوئی۔ مشہور باکرامت محدث حضرت

محمد بن سیرین نے آپ کو غسل دیا اور بصرہ میں حجاج بن یوسف گورنر کے محل کے قریب

میں آپ مدفون ہوئے۔

آپ سے بکثرت حدیثیں مروی ہیں صرف ”صحاح ستہ“ میں دو ہزار دو سو چھیاسی حدیثیں آپ کی روایت کی ہوئی مذکور ہیں اور بخاری شریف میں آپ کی مرویات کی تعداد دو سو اکیاون ہے۔ ﴿فیوض الباری ج ۱ ص ۱۲۳﴾ مگر علامہ قسطلانی نے تحریر فرمایا ہے کہ بخاری شریف میں حضرت انس بن مالک رضی اللہ تعالیٰ عنہ کی روایت کی ہوئی دو سو اڑسٹھ حدیثیں ہیں ﴿ارشاد السادی ج ۱ ص ۲۱۸﴾ واللہ تعالیٰ اعلم۔

شرح حدیث

یہ حدیث درحقیقت اس سے پہلے والی حدیث کا تتمہ اور کلمہ ہے اور سلسلہ حقوق العباد کی دوسری کڑی ہے۔ پہلی کڑی تو یہ تھی کہ ایک مسلمان پر لازم ہے کہ وہ اپنی زندگی کا یہ دستور بنالے کہ میری ذات سے کسی مسلمان کو کسی طرح کوئی ایذا نہ پہنچے اور دوسری کڑی یہ ہے کہ مسلمان اس ذریعہ اصول کو اپنا ضابطہ حیات بنالے کہ جو کچھ اور جیسے سلوک و معاملات کو وہ اپنے لیے پسند کرتا ہے وہی دوسرے مسلمانوں کے لیے بھی پسند کرے۔ مثلاً ہر شخص اپنی ذات کے لیے یہ پسند کرتا ہے کہ کوئی مجھ کو نقصان نہ پہنچائے کوئی میری بے آبروئی نہ کرے، کوئی میرے ساتھ بدسلوکی اور بد معاملگی نہ کرے۔ کوئی مجھے دھوکہ اور فریب نہ دے کوئی مجھ کو اور میرے رشتہ داروں اور محبت والوں کو نہ ستائے۔ یوں ہی ہر شخص اپنے لیے یہ پسند کرتا ہے کہ مجھے عزت و آبرو مال و دولت اور تندرستی و سلامتی ملے میری ہر چیز اچھی ہو، میری زندگی اچھی گزرے، مجھے ہر طرح کا آرام اور راحت ملے وغیرہ وغیرہ!

اب اس حدیث کی روشنی میں ہر شخص پر لازم ہے کہ وہ اپنی ذات کے لیے جو کچھ اور جن جن چیزوں کو پسند کرتا ہے وہی ہر مسلمان کے لیے بھی پسند کرے اور ظاہر ہے کہ جب کوئی مسلمان اس طرز فکر اور اس طریقہ کو اپنی زندگی کا دستور حیات بنالے گا تو پھر وہ کسی مسلمان کی کبھی بھی کوئی حق تلفی نہیں کرے گا اور وہ حرص و حسد، بغض و کینہ، نفاق و شقاق، جنگ و جدال، کشت و قتال وغیرہ تمام اخلاق رزیلہ سے آئینہ کی طرح صاف

شفاف ہو جائے گا اور مسلم معاشرہ آرام و راحت اور امن و چین کی ایک جنت بن کر ساری دنیا کے لیے باعث کشش اور تمام اقوام عالم کے لیے جاذب نظر بن جائے گا۔ اور امن کی متلاشی اور سکون و اطمینان کی بھوکی پیاسی دنیا کو اسلامی معاشرہ کے دامن رحمت میں پناہ ملے گی اور پھر ہم مسلمان اس منزل میں ہوں گے کہ علی الاعلان ساری دنیا میں یہ اعلان نشر کر سکیں گے کہ

کہہ دو یہ ایٹم و سائنس کے متوالوں سے تمام لو دامن حق، اب بھی سنبھل جاؤ گے
گر کیا تم نے محمد ﷺ کی اطاعت سے گریز اپنی بھڑکائی ہوئی آگ میں جل جاؤ گے

فوائد و مسائل

﴿۱﴾ اس حدیث کو امام مسلم ترمذی، نسائی نے بھی اپنی اپنی کتابوں کے کتاب
الایمان میں نقل فرمایا ہے!

﴿۲﴾ اس حدیث میں ”لایومن“ کا لفظ آیا ہے جس کا ترجمہ یہ ہوتا ہے کہ اس
وقت تک کوئی مومن ہوگا ہی نہیں جب تک کہ وہ اپنے مسلمان بھائیوں کے لیے وہی چیز
پسند نہ کرے جو اپنے لیے پسند کرتا ہے مگر اس بات پر تمام شارحین حدیث کا اتفاق ہے
کہ اس حدیث میں لفظ ”کاملاً“ یا اس کا ہم معنی کوئی لفظ پوشیدہ ہے اور حدیث کا مطلب
یہ ہے کہ اس وقت تک کوئی کامل و مکمل مسلمان نہیں ہوگا جب تک کہ وہ اپنے مسلمان
بھائیوں کے لیے وہی سب کچھ نہ پسند کرے جو اپنی ذات کے لیے پسند کرتا ہے۔ اس
حدیث میں لفظ ”کاملاً“ پوشیدہ ماننا ضروری ہے کیونکہ ظاہر ہے کہ اگر کسی مسلمان میں یہ
وصف نہ پایا جائے تو ہرگز ہرگز وہ دائرہ اسلام سے خارج نہیں ہو سکتا۔ اس خوبی کے نہ
رہنے کی صورت میں بھی اگر کوئی شخص تمام ضروریات دین پر ایمان رکھتا ہے تو وہ مسلمان
ہی کہلائے گا۔ یہ اور بات ہے کہ اس کے اسلام کی خوبیوں میں کچھ نقصان رہے گا اور وہ
حسن اسلام کے کمال سے محروم رہے گا لہذا کامل و مکمل درجے کا مسلمان نہیں کہلائے گا!

ایک ضروری اعتبار

یہاں ایک بات خصوصاً حدیث پڑھنے اور پڑھانے والوں کے لیے بہت ہی خاص

طور پر قابل توجہ ہے وہ یہ ہے کہ اکثر حدیثوں میں کسی ایک کام کو اسلام کا نشان قرار دے دیا گیا ہے مثلاً ایک حدیث میں آیا ہے کہ ”مسلمان وہ ہے کہ تمام مسلمان اس کی زبان اور ہاتھ سے سلامت رہیں“ اور ایک حدیث میں یہ وارد ہوا کہ ”بہترین اسلام اس شخص کا ہے جو کھانا کھائے اور سلام کرے“۔ تو ان حدیثوں کا یہ مطلب نہیں ہے کہ جس مسلمان میں ایذا سے بچنے، یا کھانا کھلانے، یا سلام کرنے کی صفت پائی گئی وہ صرف اس ایک صفت کی وجہ سے مسلمان کامل ہو گیا۔ اگرچہ وہ دوسرے اعمال و ارکان اسلام کی پابندی نہ کرتا ہے۔ اسی طرح ان حدیثوں کا یہ مطلب بھی نہیں ہے کہ بس یہی ایک اسلامی کام ضروری ہے اور باقی دوسرے اعمال اسلام غیر ضروری ہیں۔ معاذ اللہ! ان حدیثوں کا ہرگز ہرگز یہ مطلب نہیں ہے۔

بلکہ واقعہ یہ ہے کہ کسی ایک کام کو خاص طور پر نشان اسلام اور علامت ایمان فرمادینے سے حضور علیہ الصلوٰۃ والسلام کا یہ مقصد ہوتا ہے کہ حضور صلی اللہ تعالیٰ علیہ وسلم اس عمل کی کسی خاص اعتبار سے بہت زیادہ اہمیت ظاہر فرمانا چاہتے ہیں مثلاً حضور علیہ الصلوٰۃ والسلام نے ایک حدیث میں یہ فرمایا ﴿لَا صَلَوةَ اِلَّا بِحَضْرَةِ الْقَلْبِ﴾ نہیں ہے کوئی نماز مگر حضور قلب سے تو اس حدیث کا ہرگز ہرگز یہ مطلب نہیں ہے کہ بس حضور قلب ہی نماز کے درست ہونے کے لیے سب کچھ ہے۔ شرائط اور ارکان نماز کی کوئی ضرورت ہی نہیں ہے بلکہ اس کا مطلب صرف اس قدر ہے کہ حضور علیہ الصلوٰۃ والسلام یہ بتانا چاہتے ہیں کہ نماز میں حضور قلب کی بہت زیادہ اہمیت ہے اور حالت نماز میں دل کی حضوری ایک بہت ہی اہم صفت ہے۔

اسی طرح وہ حدیثیں جن میں چند خاص خاص گناہوں کے متعلق یہ فرمایا گیا کہ جو ان گناہوں کو کرے وہ مومن نہیں یا کچھ خاص خاص اعمال صالحہ کے بارے میں یہ ارشاد ہوا کہ جو شخص ان اعمال کو چھوڑ دے وہ مومن نہیں تو خوب سمجھ لیجئے کہ ان حدیثوں کا ہرگز ہرگز یہ منشاء اور مقصد نہیں ہے کہ وہ شخص دائرۃ اسلام سے خارج ہو کر کافر ہو گیا بلکہ ان سب حدیثوں کا مقصد صرف یہ بتانا ہے کہ ان گناہوں کا کرنے والا اور ان اعمال صالحہ کا چھوڑنے والا کامل درجے کا مسلمان نہیں ہے اور ایک مومن کامل کے اعلیٰ درجات اور

بلند مقام سے محروم ہے!

یہ خوب اچھی طرح ذہن نشین کر لیجئے کہ ان حدیثوں کا مقصد قانون شرعی بیان کرنا یا کفر کا فتویٰ دینا نہیں ہے بلکہ ان حدیثوں کا مقصد برے کاموں کی برائیوں کو بہت شدید بتا کر شدت کے ساتھ اس سے مسلمانوں کو روکنا اور اچھے کاموں کی اچھائی کو بہت زیادہ اچھا بتا کر اس کام پر مسلمانوں کو رغبت دلانا ہے۔

درحقیقت کلام نبوت کے طرز خطاب کی خصوصیات سے ناواقفیت اور ان حدیثوں کے اصل مفہوم سے بے خبری ہی کا نتیجہ ہے کہ فرقہ معزز اور خوارج نے ان حدیثوں کے ظاہری معنی مراد لیکر گناہگار مسلمانوں کو دائرۃ اسلام سے خارج ہونے کا فتویٰ دے دیا اور خود گمراہی کے انتہائی گہرے غار میں گر پڑے۔ اسی طرح اس زمانے کے بعض جاہل مبلغ جو حدیثوں کا صرف ترجمہ پڑھ پڑھ کر تبلیغ کرنے لگے ہیں، وہ بھی اپنی جہالت سے ان حدیثوں کا یہی مطلب بتاتے پھرتے ہیں۔ مثلاً ”تارک نماز مسلمان ہی نہیں“ جس میں عہد و امانت کی پابندی نہ ہو وہ مسلمان ہی نہیں“ حالانکہ حدیث کا یہ مطلب بالکل ہی غلط ہے کیونکہ تارک نماز یقیناً مسلمان ہے۔ یہ اور بات ہے کہ وہ کامل درجے کا مسلمان نہیں اسی طرح عہد و امانت کی پابندی نہ کرنے والا اگرچہ گناہگار ہے مگر بلاشبہ وہ مسلمان ہے۔

بہر کیف علماء اہل سنت کا فرق ہے کہ وہ جب اس قسم کی حدیثوں کو بیان فرمائیں تو ان کی حقیقی پوزیشن کو تفصیل کے ساتھ ضرور واضح کر دیں تاکہ خالی الذہن عوام گمراہی کا شکار نہ ہوں اور عوام کا فرض ہے کہ وہ جاہل مبلغوں کو ہرگز ہرگز منبر رسول پر نہ آنے دیں اور کبھی بھی ان کا وعظ نہ سنیں۔ ورنہ بہت بڑا خطرہ ہے کہ ان جاہلوں کی زبان سے حدیثوں کا غلط مطلب سن کر کہیں سامعین کا عقیدہ خراب اور ان کا ایمان برباد نہ ہو جائے۔

والمولیٰ تعالیٰ هو الموفق!

من انچه شرط ابلاغ است باتومی گویم

تو خواه از خنم پند گیر و خواه ملال

علاماتِ نفاق

حدیث نمبر ۶

عَنْ عَبْدِ اللَّهِ بْنِ عُمَرَ وَأَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَصْلَةٌ مِّنْهُنَّ كَانَتْ فِيهِ خَصْلَةٌ مِّنَ الْبِفَاقِ حَتَّىٰ يَدْغَهَا إِذَا أُؤْتِمِنَ خَانَ وَإِذَا حَدَّثَ كَذَبَ وَإِذَا عَاهَدَ غَدَرَ وَإِذَا غَلَبَ وَادَّأ خَاضَمَ فَجَعَلَ ﴿بخاری ج ۱ باب علامتہ المنافق ۱۰﴾

ترجمہ:- حضرت عبداللہ بن عمرو رضی اللہ تعالیٰ عنہ سے روایت ہے کہ بے شک حضور نبی صلی اللہ تعالیٰ علیہ وسلم نے فرمایا جس شخص میں یہ چار باتیں ہوں گی وہ خالص منافق ہے اور جس شخص میں ان چار باتوں میں سے ایک بات ہوگی اس میں نفاق کی ایک خصلت ہوگی یہاں تک کہ وہ اس کو چھوڑ دے ﴿۱﴾ جب امین بنایا جائے تو خیانت کرے ﴿۲﴾ جب بات کرے تو جھوٹ بولے ﴿۳﴾ اور جب کسی سے کوئی عہد کرے تو عہد شکنی کرے ﴿۴﴾ اور جب جھگڑا کرے تو بدزبانی کرے!

حضرت عبداللہ بن عمرو

اس حدیث کے راوی حضرت عبداللہ بن عمرو بن العاص رضی اللہ عنہ ہیں۔ خاندان قریش کی شاخ ”بنی سہم“ سے تعلق رکھتے ہیں۔ اس لیے سہمی قریشی کہلاتے ہیں۔ بہت ہی صاحب مرتبہ صحابی ہیں عالم حافظ قرآن بہت بڑے عابد و زاہد تھے۔ اپنے باپ حضرت عمرو بن العاص سے پہلے ایمان لائے اور ہجرت بھی کی۔ راتوں کو خوفِ الہی سے روتے روتے ان کی آنکھوں میں آشوب چشم ہو گیا تھا جس کے لیے ان کی والدہ سرسہ

بنایا کرتی تھیں۔ انہوں نے حضور اکرم صلی اللہ تعالیٰ علیہ وسلم سے حدیثوں کو لکھنے کی اجازت طلب کی تھی تو حالانکہ عام طور پر حضور صلی اللہ تعالیٰ علیہ وسلم نے لوگوں کو حدیثیں لکھنے سے منع فرمایا تھا اور صرف قرآن کے لکھنے کا حکم دیا تھا تا کہ قرآن و حدیث میں خلط ملط نہ ہونے پائے مگر حضور صلی اللہ تعالیٰ علیہ وسلم نے ان کو حدیثیں لکھنے کی اجازت عطا فرمادی تھی کیونکہ ان کی احتیاط پر حضور صلی اللہ تعالیٰ علیہ وسلم کو پورا پورا اعتماد تھا کہ یہ آیتوں اور حدیثوں کو خلط ملط نہیں ہونے دیں گے۔ علم حدیث میں ان کے شاگردوں کی تعداد بہت زیادہ ہے!

یہ عجیب بات ہے کہ اتنے نامور اور مشہور صحابی کی تاریخ وفات اور ان کی قبر شریف کے بارے میں بہت زیادہ اختلاف ہے۔ بعض کا قول ہے کہ ۶۳ھ میں بعض کا قول ہے کہ ۷۳ھ میں مکہ مکرمہ کے اندر آپ کا وصال ہوا اور بعض نے کہا کہ ۵۵ھ میں طائف کے اندر آپ کی وفات ہوئی اور بعض یہ کہتے ہیں کہ مصر میں ۶۵ھ کے سال آپ کا انتقال ہوا واللہ تعالیٰ اعلم!

﴿اکمال وارشاد الساری ج ۱ ص ۲۱۵﴾

شرح حدیث

منافق کی دو قسمیں ہیں ﴿منافق اعتقادی اور منافق عملی﴾ منافق اعتقادی وہ ہے کہ زبان سے اسلام کا اظہار کرتا ہو مگر اپنے دل میں کفر چھپائے ہوئے ہو۔ جیسے کہ حضور اکرم صلی اللہ تعالیٰ علیہ وسلم کے زمانے میں عبداللہ بن ابی وغیرہ منافقوں کی ایک جماعت تھی کہ یہ لوگ بظاہر کلمہ پڑھتے تھے روزہ و نماز اور حج و زکوٰۃ کے بھی پابند تھے مگر دل سے اسلام کے منکر تھے۔ یہ وہ لوگ تھے جن کے ایمان و عقیدہ میں ہی نفاق تھا۔ منافق اعتقادی کافر ہے بلکہ کافر سے بھی بدتر ہے۔ قرآن کریم کا فرمان ہے کہ إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ یعنی منافق اعتقادی کو جہنم کے سب سے نچلے طبقے میں ڈال دیا جائے گا!

منافق عملی وہ ہے کہ جس کے ایمان و عقائد میں کوئی خرابی و نفاق نہیں ہوتا بلکہ وہ ظاہر و

باطن میں مسلمان ہوتا ہے لیکن اس کے بعض اعمال اور خصلتیں منافقوں سے ملتی جلتی ہیں! اس حدیث میں جس منافق کی چار خصلتوں کا ذکر ہے اس منافق سے مراد منافق عملی ہے اور چاروں منافقانہ خصلتوں سے مراد منافقانہ اعمال و کردار ہیں اور وہ چاروں خصلتیں یہ ہیں۔

۱- جب اس کو کوئی امانت سونپی جائے تو اس میں خیانت کرے!

۲- جب بات کرے تو جھوٹ بولے!

۳- جب کسی سے کوئی عہد کرے تو دغا کرے!

۴- جب کسی سے کسی معاملہ میں جھگڑے تو گالیاں دے!

بلاشبہ یہ چاروں خصلتیں ہرگز ہرگز مومن کی خصلتیں نہیں ہیں بلکہ یہ منافقوں کی خصلتیں ہیں اور گناہ کبیرہ ہیں لہذا جس طرح ایک مسلمان کو کفر و شرک اور تمام گناہ کبیرہ سے بچنا ضروری ہے اسی طرح ایک مسلمان کو لازم ہے کہ منافقوں کے خصائل اور منافقانہ اعمال و کردار کی گندگی اور پلیدی سے بھی جو یقیناً رزائل ہیں اپنے آپ کو بچائے رکھے۔

فوائد و مسائل

۱- اس بات پر تمام علماء امت کا اجماع و اتفاق ہے کہ یہ چاروں خصلتیں اگرچہ منافقوں کے خصائل اور نفاق کی علامتیں ہیں مگر اس کے باوجود اگر کسی صادق الایمان مسلمان میں یہ چاروں خصلتیں پائی جائیں تو اس کے بارے میں یہ کہنا تو درست ہے کہ اس شخص میں منافقوں کی عادتیں اور علامتیں پائی جاتی ہیں لیکن یہ ہرگز ہرگز نہیں کہہ سکتے کہ یہ شخص منافق ہو گیا۔ کیوں؟ اس لیے کہ کسی شخص میں منافق کی عادت و علامت کا پایا جانا اور بات ہے اور اس شخص کا منافق ہو جانا یہ اور بات ہے!

اس کی مثال یوں سمجھئے کہ ایک سید کا بچہ آکر کھیت میں سے گنا چرا کر اور خاک وھول میں لوٹ پوٹ کر اور کپچڑ میں لت پت ہو کر آیا اور اس کے باپ نے اس کو ڈانٹتے ہوئے یہ کہا کہ تیرے اندر تو پھاروں کی خصلتیں اور عادتیں پائی جا رہی ہیں تو

چہاروں کی خصلتیں بچے میں پائے جانے سے یہ لازم نہیں آتا کہ یہ ”سید“ کا بچہ ”چہار“ ہو گیا۔ اسی طرح اگر کسی مسلمان میں منافقوں کی عادتیں اور علامتیں پائی گئیں تو اس سے اس مسلمان کا منافق ہونا لازم نہیں آتا!

۱۔ بعض شراح حدیث کا قول ہے کہ یہ ارشاد نبوی صلی اللہ تعالیٰ علیہ وسلم ان منافقوں کے بارے میں ہے جو زمانہ نبوت میں تھے جو سب کے سب منافق اعتقادی بھی تھے چنانچہ حضرت عبداللہ بن عباس رضی اللہ عنہما وغیرہ نے فرمایا کہ ہم لوگوں نے حضور اکرم صلی اللہ تعالیٰ علیہ وسلم سے اس حدیث کے بارے میں سوال کیا تو حضور صلی اللہ تعالیٰ علیہ وسلم نے مسکرا کر فرمایا کہ میں نے جو یہ چاروں خصائل بیان کیے ہیں وہ ان منافقوں کے بارے میں ہیں جن کے بارے میں ”اِذَا جَاءَكَ الْمُنَافِقُونَ“ کی سورہ نازل ہوئی ہے۔ کیا ان لوگوں کی جو حالت ہے وہی تمہاری بھی ہے؟ تو ہم لوگوں نے عرض کیا کہ نہیں تو ارشاد فرمایا کہ یہ حدیث تمہارے متعلق نہیں ہے۔ تم اس سے بری ہو۔

﴿یعنی ج ۱ ص ۲۵۹﴾

مذکورہ بالا روایت کی بناء پر حدیث مذکور میں حضور علیہ الصلوٰۃ والسلام نے اپنے زمانے کے منافقوں کی نشانیاں بیان فرمائی ہیں کہ ان لوگوں میں خیانت، جھوٹ، دغا، بدزبانی کی بری عادتیں اور گندی خصلتیں ہیں!

بہر حال اس میں کوئی شک نہیں کہ یہ چاروں عادتیں بد سے بدتر خصلتیں ہیں لہذا ان گندی عادتوں سے ہر مسلمان کو بچنا انتہائی ضروری ہے کیونکہ ایک مومن کے اندر منافقوں کی علامتوں اور نشانیوں کا پایا جانا اس کے دامن ایمان پر اتنا گندہ اور گھونٹا دھبہ ہے کہ بغیر توبہ و ترک کے ساتوں سمندر بھی اس کو نہیں دھو سکتے۔

اب ان چاروں علاماتِ نفاق کی کچھ تفصیل بھی ملاحظہ فرمائیے!

امانت میں خیانت

پہلی علامت نفاقِ امانت میں خیانت کرنی ہے یاد رکھیے کہ امانت ہر وہ چیز ہے جو کسی کی طرف سے کسی کو بغرض حفاظت سونپی جائے۔ امین امانت رکھنے والے کی

اجازت کے بغیر اور اس کے منشاء کے خلاف امانت میں جو تصرف بھی کرے گا وہ خیانت کہلائے گی!

اس سلسلے میں یہ بھی ملحوظ خاطر رہنا چاہئے کہ امانت صرف روپے پیسے یا سامانوں ہی کی نہیں ہوا کرتی بلکہ بات راز ذمہ داری وغیرہ بھی امانت ہیں۔ مثلاً آپ سے کسی نے کوئی راز کی بات کہہ دی اور آپ سے اس نے یہ بھی کہہ دیا کہ خبردار! یہ بات امانت ہے آپ اس کو کسی سے ذکر نہ کریں تو یہ بات بھی امانت ہوگئی اور آپ اس کے امین ہوئے۔ اگر آپ نے اس بات کو کسی سے کہہ دیا تو آپ نے امانت میں خیانت کی!

اسی طرح اللہ تعالیٰ نے اپنے بندوں کو مال، عقل، اختیار، آنکھ، کان ہاتھ پاؤں وغیرہ جسمانی اعضاء اور قسم قسم کی طاقتیں سونپ کر حکم دیا ہے کہ میری ان امانتوں کو میرے حکم کے مطابق استعمال کرتا تو ان سب امانتوں میں بھی اگر خداوندی حقوق کو نہیں ادا کیا ہے تو یہ بھی خیانت ہی کہلائے گی اسی لیے قرآن مجید میں رب العلمین کا فرمان ہے کہ ان السمع والبصر والفؤاد کل أولئك كان عنه مسئولاً یعنی کان، آنکھ، دل ہر چیز کے بارے میں پوچھ پچھ ہوگی کہ خدا کی ان امانتوں میں کوئی خیانت تو نہیں ہوئی۔

حضور علیہ الصلوٰۃ والسلام نے فرمایا کہ "الْمُنْتَهَا مُؤْتَمِنٌ" یعنی جس شخص سے کوئی مشورہ لیا جائے وہ امین ہو جاتا ہے اگر اس نے جان بوجھ کر غلط مشورہ دیا تو وہ خیانت کرنے والا کہلائے گا!

غرض "خیانت" کا دائرہ بہت وسیع ہے تمام حقداروں کے حقوق بھی امانت ہیں کسی حقدار کا حق نہ ادا کرتے بھی امانت میں خیانت ہے۔ بستر جماع پر میاں بیوی کی گفتگو اور معاملات یہ بھی امانت ہیں اور میاں بیوی ایک دوسرے کے امین ہیں اگر کسی نے اس راز و فاش کر دیا تو یہ بھی امانت میں خیانت کہلائے گی۔ ملازم اپنی ذیوٹی کا حاکم رعیت کے ہاتھ اپنے فرائض کا امین ہے اگر ملازم نے اپنی ذیوٹی پوری نہیں کی یا حاکم نے ظلم کیا تو یہ بھی امانت میں خیانت ہے۔ غرض امانت میں خیانت کی۔ بہت سی صورتیں ہیں اور ہر قسم کی امانتوں میں خیانت حرام و گناہ ہے۔ قرآن کریم میں غفور رحیم کا ارشاد ہے کہ يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا أَمَانَاتِكُمْ وَأَنْتُمْ تَعْلَمُونَ یعنی

اے ایمان والو تم اللہ ورسول عزوجل، صلی اللہ تعالیٰ علیہ وسلم کے ساتھ خیانت مت کرو اور اپنے آپس کی امانتوں میں بھی خیانت مت کرو اور تم جانتے ہو ﴿

جھوٹ

یہ بہت ہی ملعون عادت، سخت حرام اور گناہ کبیرہ ہے۔ قرآن مجید میں ”اُولٰٓئِكَ هُمُ الْكَٰذِبُونَ“ کہیں مشرکوں کی صفت بتائی گئی کہیں کافروں کی۔ کہیں منافقوں کی، کہیں فاسقوں کی!

بخاری و مسلم کی حدیث ہے کہ

تم لوگ اپنے کو جھوٹ سے بچائے رکھو، اس لیے کہ جھوٹ بدکاری کی طرف رہنمائی کرتا ہے اور بدکاری جہنم میں کھینچ کر لے جاتی ہے اور آدمی ہمیشہ جھوٹ بولتا اور جھوٹ کا متلاشی رہتا ہے۔ یہاں تک کہ دفتر خداوندی میں وہ ”کذاب“ لکھ دیا جاتا ہے۔

﴿مکذوبہ باب حفظ اللسان﴾

ایک حدیث میں ہے کہ حضور اکرم صلی اللہ تعالیٰ علیہ وسلم سے کسی نے سوال کیا کہ کیا مومن بزدل ہو سکتا ہے؟ حضور صلی اللہ تعالیٰ علیہ وسلم نے ارشاد فرمایا کہ ہاں۔ پھر اس نے عرض کیا کہ مومن بخیل ہو سکتا ہے؟ ارشاد فرمایا کہ ہاں۔ پھر اس نے دریافت کیا کہ کیا مومن جھوٹا ہو سکتا ہے؟ تو حضور صلی اللہ تعالیٰ علیہ وسلم نے ارشاد فرمایا کہ نہیں۔

﴿مکذوبہ باب حفظ اللسان﴾

عہد شکنی

کسی سے کوئی معاہدہ یا وعدہ کر کے بلا کسی عذر شرعی کے اس معاہدہ اور وعدہ سے پھر جانا۔ یہ عہد شکنی اور دغا بازی ہے جو شرعاً حرام و گناہ ہے۔ قرآن مجید میں حضرت حق جل مجدہ کا فرمان ہے کہ يٰۤاَيُّهَا الَّذِيْنَ اٰمَنُوْا اَوْفُوْا بِالْعُقُوْبِ ؕ لِيَعْنٰى اَے ایمان والو! اپنے عہدوں اور وعدوں کو پورا کرو۔

واضح رہے کہ جس طرح کسی مخلوق سے عہد شکنی حرام و گناہ ہے اسی طرح اپنے خالق و مالک اللہ تعالیٰ سے بھی عہد شکنی و بدعہدی اس سے کہیں بڑھ کر حرام و گناہ ہے۔

اللہ تعالیٰ نے ہر انسان سے اپنی توحید کے اقرار کا عہد لیا ہے اور علماء کرام سے خصوصی طور پر یہ عہد لیا ہے کہ وہ کبھی بھی اور کسی حال میں بھی حق کو نہ چھپائیں۔ اس لیے جو مسلمان یا علماء کرام اپنی کسی دنیاوی مصالحت کی بناء پر مشرکین کی خوشنودی کے لیے شرک کے کام کر بیٹھتے ہیں۔ یا کلمہ حق کو چھپاتے، یا اس کو بیان کرنے سے سکوت کرتے ہیں وہ بھی عہد شکنی اور خدا کے ساتھ دغا کرنے کے مجرم ہیں۔

گالی

گالی گلوچ اور بدگوئی و بدزبانی خصوصاً اپنے مسلمان بھائی کے ساتھ انتہائی قبیح خصلت اور نہایت ہی معیوب اور گھناؤنی عادت ہے۔ گالی گلوچ تو کجا؟ کسی مسلمان سے اس طرح کی ہنسی مذاق کرنا جس سے اس کی دل آزاری ہو یا کسی مسلمان کو ایسے القاب سے یاد کرنا جس سے اس کو ایذا پہنچتی ہو۔ خداوند عالم نے قرآن مجید میں اس کو حرام قرار دیا ہے۔ سورہ حجرات کی اس آیت کو نگاہِ عبرت سے دیکھئے اور منافقانہ سیرتوں اور فاسقانہ عادتوں سے توبہ کیجئے ارشادِ خداوندی ہے کہ **يَا أَيُّهَا الَّذِينَ آمَنُوا لَا يَسْخَرُوا قَوْمًا مِّن قَوْمٍ عَسَىٰ أَن يَكُونُوا خَيْرًا مِنْهُمْ وَلَا نِسَاءً مِّن نِّسَاءٍ عَسَىٰ أَن يَكُنَّ خَيْرًا مِنْهُنَّ**۔ اے ایمان والو نہ مرد مردوں کا مذاق اڑائیں۔ عجب نہیں کہ وہ ہنسی اڑانے والوں سے بہتر ہوں۔ اور نہ عورتیں عورتوں سے ہنسی ٹھٹھا کریں ہو سکتا ہے کہ ان ہنسنے والیوں سے وہ بہتر ہوں۔ **وَلَا تَلْمِزُوا أَنفُسَكُمْ وَلَا تَنَابَزُوا بِاللِّقَابِ** ۱ اور آپس میں ایک دوسرے کو طعن مت مارو اور نہ ایک دوسرے کے برے نام رکھو۔ **بِئْسَ الْأَسْمَاءُ الْفُسُوقُ بَعْدَ الْإِيمَانِ** ۲ **وَمَنْ لَّمْ يَتُبْ فَأُولَٰئِكَ هُمُ الظَّالِمُونَ** ۳ کیا ہی برا نام ہے مسلمان ہو کر فاسق کہانا اور جو توبہ نہ کریں وہی لوگ ظالم ہے ﴿حجرات﴾

عبرت

اللہ اکبر! جب کسی مومن سے اس قسم کا مذاق بھی جائز نہیں ہے جس سے اس کی دل آزاری ہوتی ہو اور نہ کسی مومن کو ایسے برے القاب سے پکارنا جائز ہے جس میں اس کی اہانت کا پہلو ہو تو پھر بھلا کسی مومن کو گالیاں دینا کس طرح جائز ہو سکتا ہے؟ ایک

حدیث شریف میں آیا ہے کہ سَبَابُ الْمُسْلِمِ فُسُوقٌ وَقِتَالُهُ كُفْرٌ یعنی کسی مسلمان سے گالی گلوچ کرنا فسق ہے اور کسی مسلمان سے جنگ کرنا یہ کافروں کا کام ہے۔ بہر حال کسی مسلمان کو گالیاں دیکر یا اس کے سامنے بیہودہ الفاظ زبان سے نکال کر ایذا دینا یہ منافقوں کی خصلت اور منافقوں کا طریقہ ہے۔ گالی دینا بیہودہ بلکہ فحش کلامی کرنا ہرگز ہرگز مومن کا کام اور مومن کی خصلت نہیں ہے۔ واللہ تعالیٰ اعلم!

۱۔ البتہ اللہ تعالیٰ کی ذات کے منکر یا گستاخ رسول غرضیکہ کسی بھی بے دین شخص کے مقابلہ پر بعض وقت جوش میں مومن کے منہ سے کوئی گالی نکل جائے تو یہ اس کے ایمان کی نشانی ہے کہ گستاخ رسول کو سورہ ن میں دس گالیاں ﴿عیب ظاہر کیے﴾ جن میں آخری حرام زادہ اسی طرح کامل سورہ تبت اور سورہ کوثر کی آخری آیت سے ظاہر ہے کہ ان کے عیب بیان کرنے فرض اور نفرت ایمان کی جلا ان سے اللہ عزوجل اور اس کے رسول صلی اللہ تعالیٰ علیہ وسلم کے لیے بغض و عداوت اعمولی تقویٰ ہے ﴿ناشر﴾

مشتبہ چیزوں سے بچو

حدیث نمبر ۷

عَنْ عَامِرٍ قَالَ سَمِعْتُ النُّعْمَانَ بْنَ بَشِيرٍ يَقُولُ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ الْحَلَالُ بَيْنَ وَالْحَرَامِ بَيْنَ وَبَيْنَهُمَا مُشْتَبِهَاتٌ لَا يَعْلَمُهَا كَثِيرٌ مِّنَ النَّاسِ فَمَنِ اتَّقَى الْمُشْتَبِهَاتِ اسْتَبْرَأَ لِدِينِهِ وَعِرْضِهِ وَمَنْ وَقَعَ فِي الشُّبُهَاتِ كَرَّاعٍ يَرْعَى حَوْلَ الْحِمَى يُوشِكُ أَنْ يُرَاقِعَهُ أَلَا وَإِنَّ لِكُلِّ مَلِكٍ حِمَىٰ أَلَا إِنَّ حِمَى اللَّهِ فِي أَرْضِهِ مَحْرَمَةٌ أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ -

﴿بخاری ج ۱ باب فضل من استبرأ لدينه ص ۱۳﴾

ترجمہ :- عامر ﴿معنی﴾ سے روایت ہے انہوں نے کہا کہ میں نے حضرت نعمان بن بشیر رضی اللہ عنہ سے سنا۔ وہ کہتے تھے کہ میں نے رسول اللہ صلی اللہ تعالیٰ علیہ وسلم کو یہ فرماتے ہوئے سنا کہ جلال ظاہر ہے اور حرام ظاہر ہے اور ان دونوں کے درمیان میں کچھ مشتبہ چیزیں ہیں جن کو بہت سے لوگ نہیں جانتے تو جو کوئی شبہ کی چیزوں سے بچ گیا اس نے اپنے دین اور اپنی آبرو کو بچا لیا اور جو کوئی ان شبہ کی چیزوں میں پڑ گیا تو اس کی مثال اس چرواہے کی ہے جو بادشاہ کی محفوظ چراگاہ کے آس پاس اپنے جانوروں کو چرائے تو ہو سکتا ہے کہ وہ جانور شاہی چراگاہ میں داخل ہو جائیں۔ سن لو! ہر بادشاہ کی ایک ”حی“ ﴿مفہوم و مخصوص چراگاہ﴾ ہوتی ہے اور اللہ عزوجل کی ”حی“ اس کی زمین میں وہ چیزیں ہیں جن کو اس نے حرام ٹھہرایا ہے۔ خبردار! بدن میں ایک

گوشت کی بوٹی ایسی ہے کہ اگر وہ درست ہے تو سارا بدن درست ہے اور اگر وہ فاسد ہوگئی تو سارا بدن بگڑ گیا سن لو! وہ دل ہے!

حضرت نعمان بن بشیر

اس حدیث کے راوی نعمان بن بشیر انصاری رضی اللہ عنہ مشہور صحابی ہیں۔ ان کے والدین بھی صحابی ہیں۔ ہجرت کے بعد قبیلہ انصار میں جو سب سے پہلا بچہ پیدا ہوا وہ آپ ہی ہیں۔ حضور اکرم صلی اللہ تعالیٰ علیہ وسلم کی وفات کے وقت آپ کی عمر آٹھ برس سات ماہ کی تھی۔ حضرت امیر معاویہ رضی اللہ عنہ کے دور حکومت میں آپ کوفہ کے گورنر تھے۔ آپ سے کل ایک سو چودہ حدیثیں مروی ہیں۔ ۶۲ھ یا ۶۵ھ میں شہر حمص کے اندر آپ کی شہادت ہوئی۔ صحابہ کرام میں تقریباً تیس آدمیوں کا نام ”نعمان“ ہے مگر نعمان بن بشیر ہی ایک ہیں۔ (اکمال و فیوض الباری ج ۱ ص ۲۰۲)

شرح حدیث

اس حدیث کا مطلب یہ ہے کہ کون کون سی چیزیں حلال ہیں؟ اور کون کون سی چیزیں حرام ہیں؟ یہ تو بالکل واضح اور ظاہر ہے اور اس کو ہر عالم جانتا ہے کہ قرآن و حدیث نے جن جن چیزوں کو حلال قرار دیا وہ حلال ہیں۔ جیسے پانی، گیہوں، چاول میوہ وغیرہ اور جن جن چیزوں کو حرام ٹھہرا دیا وہ حرام ہیں۔ جیسے شراب، مردار خنزیر وغیرہ۔ لیکن کچھ چیزیں ایسی ہیں جن کا حلال یا حرام ہونا مشتبہ ہے اور دلائل میں تعارض ہونے کی وجہ سے بہت سے لوگ اس کے حلال یا حرام ہونے کو نہیں جانتے۔ لہذا جو شخص حرام کو چھوڑنے کے ساتھ ساتھ ان مشتبہ چیزوں کو بھی چھوڑ دے گا اس کا دین محفوظ اور اس کی آبرو سلامت رہے گی اور جو شخص مشتبہ چیزوں سے پرہیز نہیں کرے گا وہ کبھی نہ کبھی حرام میں بھی ضرور مبتلا ہو جائے گا۔ اس شخص کی مثال ایسی ہے کہ جیسے کوئی چرواہا اگر اپنے جانوروں کو بادشاہ کی مخصوص چراگاہ کے اردگرد چرائے گا تو کبھی نہ کبھی اس کے جانور بادشاہ کی محفوظ چراگاہ میں بھی ضرور داخل ہو جائیں گے۔ اور یہ چرواہا غضب سلطانی کی سزا میں گرفتار ہو جائے گا!

حضور اکرم صلی اللہ تعالیٰ علیہ وسلم یہ ایک مثال دیکر سمجھاتے ہیں کہ جس طرح

ہر بادشاہ کی ایک محفوظ و مخصوص چراگاہ ہوتی ہے جس میں کسی جانور کو چرانے کی اجازت نہیں ہوتی اس کو "حمی" کہتے ہیں اسی طرح تمام بادشاہوں کے بادشاہ اللہ تعالیٰ نے بھی کچھ چیزوں کو حرام ٹھہرا کر ہر شخص کو منع فرما دیا ہے کہ خبردار کوئی اس کے قریب نہ جائے۔ تو یہ حرام چیزیں گویا اللہ تعالیٰ کی "حمی" ہیں۔ کہ جس طرح بادشاہوں کی حمی میں کسی کو داخل ہونے کی اجازت نہیں ہوتی اسی طرح اللہ تعالیٰ کی حرام کی ہوئی چیزوں کے پاس کسی کو پھٹکنے کی اجازت نہیں ہے۔ خلاصہ یہ ہے کہ مسلمان کو حرام اور مشتبہ دونوں قسم کی چیزوں سے بچنا اور پرہیز کرنا ضروری ہے!

پھر آگے ارشاد فرمایا کہ انسان کے بدن میں گوشت کا ایک ٹوٹھرا ایسا ہے کہ وہ اگرچہ ایک تھوٹی سی گوشت کی بوٹی ہے مگر اس کی اتنی اہمیت ہے کہ اگر وہ درست اور ٹھیک رہا تو سارا بدن درست اور ٹھیک رہے گا اور اگر وہ بگڑ گیا تو سارا بدن بگڑ جائے گا۔ اس لیے کہ ہر اچھایا برا خیال اور جذبہ اسی دل ہی میں پیدا ہوتا ہے۔ اور بدن کا ہر ایک عضو اسی دلی خیالات و جذبات کے مطابق ہی اپنے اپنے عمل میں مشغول ہوا کرتا ہے تو دل گویا تمام اعضاء بدن کا حاکم بلکہ بادشاہ ہے۔ لہذا اگر دل میں نیکی کا جذبہ اور خیال پیدا ہو تو بدن کا ہر عضو اور جوڑ نیکی کے اعمال میں مشغول ہو جائے گا اور اگر دل میں بدی کا خیال اور جذبہ پیدا ہوا تو پھر بدن کا ایک ایک عضو اور جسم کی ایک ایک بدی بڑی اور گناہ کی حرکتوں میں مصروف عمل ہو جائے گی۔ تو پتہ چلا کہ پورے بدن کی اصلاح و نساد کا دار و مدار قلب ہی پر ہے۔ اسی لیے تمام علماء شریعت و ارباب طریقت کا اس حقیقت پر اجماع و اتفاق ہے کہ قلب اشرف الاعضاء بلکہ پورے بدن کا بادشاہ ہے لہذا ہر مسلمان پر الازم ہے کہ وہ اپنے قلب کی اصلاح کرے!

اور درحقیقت تمام عقائد اسلامیہ اور صوفیاء کرام کے اذکار و مراقبات اسی دل ہی کی اصلاح کے لیے ہیں اور جس دل کی اصلاح ہوگئی اور وہ "قلب سلیم" کہلانے کا مستحق ہو گیا تو اس کو اگر "عرش الہی" کا ہم پایہ اور خانہ خدا کا ہم پلہ کہ دیا جائے تو یہ ایک ایسی حقیقت کا اظہار ہوگا جو آفتاب کی طرح عالم آشکار ہے۔ حضرت مولانا آسی مایہ الرحمہ نے اسی دل کے بارے میں ارشاد فرمایا ہے کہ

بت پندار جب اس میں سے جدا ہوتا ہے یہی دل رتے میں کعب سے سوا ہوتا ہے

دل جو ہے خاص گھر اس کا نہ بتایا افسوس مسجد و ذمیر بتایا کرو۔ کیا ہوتا ہے؟
اسی طرح کسی دوسرے عارف نے بھی ”قلب مومن“ کی عظمت کا خطبہ پڑھتے
ہوئے کیا خوب کہا ہے

دل کا بھی ایک مقام ہے واعظ مسجد و خانقاہ سے پہلے

فوائد و مسائل

۱- اس حدیث کو امام بخاری و مسلم و نسائی نے کتاب البیوع میں بھی ذکر کیا ہے
اور ابن ماجہ نے اس حدیث کو کتاب الفتن میں تحریر کیا ہے۔

۲- علامہ خطابی علیہ الرحمہ نے فرمایا کہ اس حدیث میں لا یَعْلَمُهَا كَثِيرٌ مِنَ
النَّاسِ کے الفاظ سے معلوم ہوا کہ اکثر لوگ یعنی عوام تو مشتبهات کے حکم کو نہیں جانتے
مگر بعض لوگ یعنی ائمہ مجتہدین اپنے اجتہاد علمی کی بصیرت سے دلائل کے تعارض کو چھان
بین کر مشتبهات کو خوب اچھی طرح جان پہچان لیتے ہیں کہ وہ حرام ہیں یا حلال۔
”مشتبهات“ ان ہی لوگوں کے لیے مشتبه ہیں جو عوام ہیں اور اجتہادی بصیرت سے محروم
ہیں۔ ﴿یعنی ج ۱ ص ۳۵۰﴾

لیکن ہاں۔ یہ ممکن ہے کہ مجتہد بھی باوجود دلائل میں انتہائی غور و فکر کرنے کے بعض
مشتبهات کے حکم کو نہ پہچان سکے۔ چنانچہ مشہور ہے کہ کھجور کی نیب کے متعلق امام اعظم
رحمۃ اللہ علیہ فرمایا کرتے تھے میں خود اس کو استعمال نہیں کر سکتا۔ لیکن میں اس کے حرام
ہونے کا فتویٰ بھی نہیں دے سکتا۔ حضرت امام کے اس قول کی وجہ یہی ہے کہ آپ کو اس
کے حکم کے بارے میں اشتباہ تھا۔ اس لیے تقویٰ کا تقاضا یہی تھا کہ مشتبہ چیزوں سے بھی
پرہیز کیا جائے ﴿فیوض الباری ج ۱ ص ۲۰۳﴾

۳- اس حدیث سے معلوم ہوا کہ ہر وہ چیز جس کے حلال و حرام ہونے میں شبہ
ہو اس سے پرہیز ہی کرنا چاہئے۔ واللہ تعالیٰ اعلم۔

۱۔ اس سے وہ لوگ عبرت لیں جو حضرات خبیثے اور الو کو حلال کہتے اور کھاتے بلکہ کالے کوے کو کھانا ثواب لکھتے اور
طلوے و فاتحہ کے کھانے کو بہت برا جانتے ہوں۔ ﴿ناشر﴾

علماء دین

حدیث نمبر ۸

قَالَ حَمِيدُ بْنُ عَبْدِ الرَّحْمَنِ سَمِعْتُ مُعَاوِيَةَ خَطِيْبًا يَقُولُ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ وَإِنَّمَا أَنَا قَاسِمٌ وَاللَّهُ يُعْطِي وَلَنْ تَزَالَ هَذِهِ الْأُمَّةُ قَائِمَةً عَلَى أَمْرِ اللَّهِ لَا يَضُرُّهُمْ مَنْ خَالَفَهُمْ حَتَّى يَأْتِيَ أَمْرُ اللَّهِ - (بخاری ج ۱ باب من یرو اللہ ص ۱۶)

ترجمہ:- حمید بن عبدالرحمن کہتے ہیں کہ میں نے حضرت امیر معاویہ کو بحالت خطبہ یہ کہتے ہوئے سنا کہ حضور نبی اکرم صلی اللہ تعالیٰ علیہ وسلم فرماتے تھے کہ اللہ تعالیٰ جس کے ساتھ بھلائی کا ارادہ فرماتا ہے اس کو دین کی سمجھ عطا فرماتا ہے اور میں تقسیم کرنے والا ہوں اور اللہ تعالیٰ عطا فرماتا ہے اور اس امت کی ایک جماعت ہمیشہ اللہ تعالیٰ کے دین پر قائم رہے گی۔ ان کے مخالفین ان کو کوئی نقصان نہیں پہنچا سکیں گے۔ یہاں تک کہ اللہ کا امر آجائے!

حضرت امیر معاویہ

اس حدیث کے راویوں میں حضرت امیر معاویہ رضی اللہ تعالیٰ عنہ کی ہستی قابل ذکر ہے۔ آپ سردارِ مکہ ابوسفیان رضی اللہ تعالیٰ عنہ کے فرزند ہیں۔ آپ کی والدہ ماجدہ کا نام "ہند" تھا۔ ۸ھ فتح مکہ کے سال آپ نے اسلام قبول کیا اور دربار رسالت میں اتنے معتد صحابی قرار پائے کہ حضور صلی اللہ تعالیٰ علیہ وسلم نے "کاتبِ وحی" کا عہدہ ان کو عطا فرمایا۔ خلافت راشدہ کے دوران میں شام کے گورنر رہے پھر تمام عالم اسلام کے بادشاہ

ہو گئے۔ ﴿رجب ۶۰ ھ﴾ میں اٹھتر برس کی عمر پا کر وفات پائی۔ آپ سے ایک سو چھتیس حدیثیں مروی ہیں۔ ﴿فیوض الباری ج ۱ ص ۲۲۶﴾

شرح حدیث

اس حدیث کے تین جزو ہیں۔ پہلے جزو کا مطلب یہ ہے کہ اللہ تعالیٰ جس شخص کو دین میں ”فقہ“ بناتا ہے یعنی اس کو اتنا علم عطا فرماتا ہے کہ وہ اپنی علمی بصیرت سے دین کو ایمانی معرفت کے ساتھ سمجھتے لگتا ہے تو پھر یہ سمجھ لینا چاہئے بلکہ یقین کر لینا چاہئے کہ اللہ تعالیٰ نے اس شخص کے ساتھ بھلائی فرمانے کا ارادہ فرمایا ہے کیونکہ اللہ تعالیٰ جس کے ساتھ بھلائی کرنے اور خیر عطا فرمانے کا ارادہ فرماتا ہے اس کو دین کا علم اور دین کو سمجھنے کا فہم عطا فرماتا ہے۔

اس حدیث کا دوسرا جزو یہ ہے کہ میں خدا کی نعمتوں کو تقسیم کرنے والا ہوں اور اللہ تعالیٰ نعمتوں کا عطا فرمانے والا ہے۔ مطلب یہ ہے کہ اللہ تعالیٰ نے اپنی تمام نعمتوں کی تقسیم میرے سپرد فرمائی ہے۔ اس لیے میرے وسیلہ اور واسطہ کے بغیر کسی کو خدا کی کوئی نعمت نہیں مل سکتی۔

اس حدیث کا تیسرا جزو یہ ہے کہ حضور اکرم صلی اللہ تعالیٰ علیہ وسلم ایک غیب کی خبر دے رہے ہیں اور وہ یہ ہے کہ حضور اکرم صلی اللہ تعالیٰ علیہ وسلم کی امت میں ہر دور کے اندر ایک جماعت ایسی ضرور رہے گی جو ہمیشہ اور ہر حال میں دین پر پوری استقامت کے ساتھ قائم رہے گی اور اس کے مخالفین لاکھ ان کو نقصان پہنچانا چاہیں مگر ان لوگوں کو کوئی نقصان نہیں پہنچا سکیں گے۔ اور ہزاروں ظلم و جور کے باوجود بال برابر بھی اس جماعت کو صراطِ مستقیم سے نہ ہٹا سکیں گے۔

فوائد و مسائل

﴿۱﴾ ”فقہ“ کے دو معنی آتے ہیں۔ ایک لغوی دوسرے اصطلاحی۔ ”فقہ“ کے لغوی معنی ”فہم، علم، سمجھ“ ہیں اور اصطلاحی معنی کی تفصیل یہ ہے کہ احکام شریعت کی دو قسمیں ہیں۔ اول احکام شرعیہ اعتقادیہ یعنی وہ مسائل جن کا تعلق صرف عقائد سے ہے۔ جیسے

توحید و رسالت اور قیامت وغیرہ پر ایمان لانا! دوم احکام شرعیہ عملیہ یعنی وہ مسائل جن کا تعلق اعتقاد کے بعد عمل سے بھی ہے۔ جیسے نماز و روزہ اور حج و زکوٰۃ وغیرہ۔ پہلی قسم یعنی احکام شرعیہ اعتقادیہ کے جاننے کو ”علم کلام“ کہتے ہیں۔ اور دوسری قسم یعنی احکام شرعیہ عملیہ کے جاننے کا نام ”علم فقہ“ ہے۔ اس حدیث میں ”فقہ“ کے لغوی معنی مراد ہیں۔ ”یفقہم فی الدین“ کے معنی یہ ہیں کہ اللہ تعالیٰ اس کو دین کا فہم یعنی دین کو سمجھنے کا علم عطا فرماتا ہے!

۲ - ”اِنَّمَا اَنَا قَاسِمٌ وَاللّٰهُ يُعْطِي“ کے دونوں جملوں میں اہل علم کو غور کرنا چاہئے کہ ”قاسم“ اور ”یُعْطِي“ دونوں کا مفعول مخدوف کیا ہے۔ یعنی رسول صلی اللہ تعالیٰ علیہ وسلم کن کن چیزوں کو بانٹتے ہیں اور اللہ عزوجل کون کون سی چیزیں عطا فرماتا ہے۔ اس حدیث میں اس کا ذکر نہیں ہے۔ اب سوال یہ ہے کہ وہ مفعول مخدوف کیا ہے؟ اس سوال کو حل کرنا ہے تو اس میں تو کوئی شک و شبہ نہیں کہ ”یُعْطِي“ کا مفعول یقیناً ”کل شئی“ ہے۔ یعنی اللہ تعالیٰ ہر چیز کا دینے والا ہے۔ تو ظاہر ہے کہ جو ”یُعْطِي“ کا مفعول ہوگا وہی ”قاسم“ کا بھی مفعول ہوگا۔ لہذا ثابت ہوا کہ اس حدیث کا صاف صاف حاصل مطلب یہی ہے کہ اللہ تعالیٰ ہر چیز کا دینے والا ہے اور میں اللہ عزوجل کی دی ہوئی ہر چیز کا تقسیم کرنے والا ہوں!

اس لیے معلوم ہوا کہ اللہ کی عطا کی ہوئی نعمتوں اور دولتوں میں سے کوئی نعمت اور کوئی دولت کسی کو بغیر حضور اکرم صلی اللہ تعالیٰ علیہ وسلم کے وسیلہ کے نہیں مل سکتی، سبحان اللہ۔

بے ان کے واسطے کے خدا کچھ عطا کرے

حاشا ' غلط ' غلط یہ ہوں بے بھر کی ہے

۳ - اس حدیث میں من یرد اللہ خیرا کے جملہ میں لفظ ”خیرا“ نکرہ ہے اور اس کی تکمیل یا تنوع کے لیے ہے۔ یا تعظیم کے لیے۔ اگر اس تکمیل کو نوع کے لیے مانا جائے تو حدیث شریف کا یہ مطلب ہوگا کہ ”جس شخص کے ساتھ ایک خاص قسم کی خیر اور بھلائی کا خداوند تعالیٰ ارادہ فرماتا ہے اس کو علم دین عطا فرماتا ہے“۔ اور اگر یہ تکمیل تعظیم کے لیے

مانی جائے تو اس حدیث کا مطلب یہ ہوگا کہ اللہ تعالیٰ جس شخص کے ساتھ خیر عظیم اور بہت بھلائی کا ارادہ فرماتا ہے اس کو علم دین عنایت فرماتا ہے!

بہر حال اس حدیث سے علماء حق کی بہت بڑی فضیلت ثابت ہوتی ہے اور رحمت عالم کے اس فرمان میں علماء حق کے لیے بہت بڑی بشارت اور تسکین قلب کا سامان بھی ہے اور وہ یہ کہ جب اللہ عزوجل نے علماء دین کے ساتھ ایک خاص قسم کی بھلائی یا بہت بڑی بھلائی کا ارادہ فرمایا ہے تو پھر کسی انسان یا شیطان کا شر خدا کے خیر پر کبھی بھی اور کہیں بھی غالب نہیں ہو سکتا۔ اس لیے ثابت ہو گیا کہ علماء دین کے ساتھ شر اور برائی کا برتاؤ کرنے والا کبھی ہرگز ہرگز فلاح نہیں پاسکتا۔

علم دین ہے شمع حق، اس کو بجھا سکتا ہے کون؟

جس کا حامی ہو خدا، اس کو مٹا سکتا ہے کون؟

لہذا علماء کرام کو لازم ہے کہ وہ کبھی بھی احساس کمتری میں نہ مبتلا ہوں اور گریجویٹوں اور دولت مندوں کے سامنے کبھی ہرگز ہرگز مرعوب نہ ہوں اور حضور اکرم صلی اللہ تعالیٰ علیہ وسلم کے اس ارشاد پر نظر رکھیں اور ایک دوسری حدیث بھی ہمیشہ پیش نظر رکھیں۔ خدا کے محبوب صلی اللہ تعالیٰ علیہ وسلم کا فرمان ہے کہ

رشک کے قابل فقط دو ہی آدمیوں کی زندگی ہے ایک تو وہ مالدار جو خدا کی راہ میں اپنا مال خرچ کرتا ہے، دوسرا وہ عالم جس کو اللہ تعالیٰ نے حکمت ﴿علم دین﴾ عطا فرمایا۔ اور وہ اس سے فیصلہ کرتا ہے اور دوسروں کو علم سکھاتا ہے۔ ﴿مشکوٰۃ کتاب العلم﴾

دیکھ لیجئے کہ مالدار سخی اور عالم دین کی زندگی کے سوا کسی امیر و وزیر یا بادشاہ کی زندگی کو بھی حضور صلی اللہ تعالیٰ علیہ وسلم نے قابل رشک نہیں فرمایا ہے!

لہذا پتہ چلا کہ علماء دین کی مقدس زندگی ساری دنیا کے لیے قابل رشک ہے اور جب علماء کرام کی زندگی قابل رشک زندگی ہے تو پھر علماء کرام کے لیے احساس کمتری کا کوئی سوال ہی نہیں ہے۔ علماء حق بلاشبہ خدا کی زمین پر چمکتے ہوئے چراغ ہدایت ہیں۔ خداوند کریم نے ان کو اپنے ”خیر عظیم“ کے ساتھ نوازا ہے۔ اسی لیے زمین پر درندے

چرندے، پرندے، چیونٹیاں اپنے بلوں میں، مچھلیاں دریاؤں میں ان کے لیے دعائے رحمت کو اپنا وظیفہ بنائے ہوئے ہیں۔ فرشتوں کی مقدس جماعت ان طالبان علم دین کی رضا جوئی کے لیے اپنے پر بچھا دیتی ہے۔ سبحان اللہ سبحان اللہ! جب خالق کائنات کا فضل و کرم اور کائناتِ عالم کی دعائیں ملائکہ کے بچھے ہوئے پر علماء دین کا اعزاز بڑھا رہے ہیں تو اگر چند مردار قسم کے دنیا دار علماء ربانین کو حقارت کی نظر سے دیکھیں تو اس کا کیا غم ہے؟ جو لوگ آج علماء کرام کو حقارت کی نظر سے دیکھ رہے ہیں۔ یہ وہی لوگ ہیں جنہوں نے اللہ عزوجل کے مقدس رسول صلی اللہ تعالیٰ علیہ وسلم کے فرمانوں سے منہ موڑ لیا ہے اور دنیا کی دولت پر مغرور ہو کر اور اللہ عزوجل کے نیک بندوں کی تحقیر و تذلیل کر کے اپنی آخرت کو خراب کر رہے ہیں۔

علماء حق کو لازم ہے کہ ان مغرور و بدخصال جہاں کی ایذا رسانوں پر صبر کریں اور ہرگز ہرگز دل شکستہ ہو کر اعلاء کلمتہ الحق کے منصب جلیل سے الگ نہ ہوں خداوند قدوس نے اپنے حبیب علیہ الصلوٰۃ والسلام کو یہ حکم دیا کہ خُذِ الْعَفْوَ وَأْمُرْ بِالْمَعْرُوفِ وَاعْرِضْ عَنِ الْجَاهِلِينَ یعنی اے محبوب! صلی اللہ تعالیٰ علیہ وسلم آپ لوگوں کی خطاؤں کو معاف فرمادیں اور نیکی کا حکم دیتے رہیں اور جاہلوں سے اعراض کرتے رہیں!

۱۔ البتہ جو علماء اللہ عزوجل اور اس کے رسول صلی اللہ تعالیٰ علیہ وسلم کے مستأخ ہیں۔ دراصل وہ علماء نہیں بلکہ اجہل ترین لوگوں سے بہتر ہیں کہ کسی حیوان نے اللہ عزوجل، رسول صلی اللہ تعالیٰ علیہ وسلم کی بے ادبی نہیں کی۔ تاثر

حدیث گھڑنے والا جہنمی ہے!

حدیث نمبر ۹

سَمِعْتُ رَبِيعِيَّ بْنَ حِرَاشٍ يَقُولُ سَمِعْتُ عَلِيًّا يَقُولُ قَالَ النَّبِيُّ صَلَّى اللَّهُ عَلَيْهِ وَسَلَّمَ لَا تَكْذِبُوا عَلِيًّا فَإِنَّهُ مَنْ كَذَبَ عَلِيًّا فَلَيْلَجَ النَّارَ

﴿بخاری ج ۱ باب ۱۸ من کذب علی النبی﴾

ترجمہ:- ربیع بن حراش کہتے ہیں کہ میں نے حضرت علی رضی اللہ تعالیٰ عنہ کو یہ کہتے ہوئے سنا کہ نبی صلی اللہ تعالیٰ علیہ وسلم نے فرمایا مجھ پر جھوٹ مت باندھو کیونکہ جو مجھ پر جھوٹ باندھے گا وہ ضرور جہنم میں داخل ہوگا!

اس حدیث کے راویوں میں ”ربیع بن حراش“ اور ”حضرت علی رضی اللہ عنہ“ خاص طور پر قابل ذکر ہیں۔ لہذا حدیث کی شرح پڑھنے سے پہلے ان دونوں مقدس بزرگوں کے احوال کے مطالعہ سے اپنی بصارت کو پر نور کر لیجئے!

ربیع بن حراش

کوفہ کے رہنے والے بہت ہی جلیل القدر تابعی محدث ہیں۔ حضرت عمرؓ حضرت علیؓ حضرت عبداللہ بن مسعود وغیرہ صحابہ کرام رضی اللہ عنہم کے شاگرد و رشید ہیں۔ بہت ہی متقی عبادت و ریاضت میں ممتاز زندگی بھر میں کوئی جھوٹ آپ کی زبان پر نہیں آیا۔ آپ کی اور آپ کے بھائی ”ربیع بن حراش“ کی ایک مشہور کرامت یہ ہے کہ دونوں بھائیوں نے قسم کھالی تھی کہ ہم اس وقت تک نہیں ہنسیں گے جب تک ہمیں یہ نہ معلوم ہو جائے کہ ہم جنتی ہیں۔ چنانچہ تمام عمر میں یہ دونوں کبھی نہیں ہنسیں۔ مگر انتقال کے بعد غسل دینے والوں اور دوسرے حاضرین کا بیان ہے کہ جب تک ان دونوں کو غسل دیا جاتا رہا یہ

دونوں برابر لگاتار مسکرا مسکرا کر ہنستے رہے۔ ربیع بن حراش کی وفات ۱۰۴ھ میں ہوئی۔ ﴿نووی تہذیب التہذیب﴾

حضرت علی

حضرت امیر المومنین علی بن ابی طالب رضی اللہ تعالیٰ عنہ، جلیل الشان صحابی اور حضور صلی اللہ تعالیٰ علیہ وسلم کے خلیفہ چہارم ہیں۔ بچوں میں سے سب سے پہلے آپ ایمان لائے۔ مدینہ ہجرت کی۔ جنگ تبوک کے سوا تمام غزوات میں حضور اکرم صلی اللہ تعالیٰ علیہ وسلم کے ساتھ شریک جہاد رہے۔ جنگ خیبر کے دن آپ ہی کے ہاتھ میں حضور صلی اللہ تعالیٰ علیہ وسلم نے جھنڈا عطا فرمایا اور آپ ہی نے خیبر کو فتح فرمایا۔

امیر المومنین حضرت عثمان غنی رضی اللہ عنہ کی شہادت کے بعد آپ خلیفہ ہوئے۔ تقریباً پانچ برس تک خلافت کے فرائض انجام دیتے رہے۔ تریسٹھ سال کی عمر پا کر کوفہ میں ۱۹ رمضان ۴۰ھ کو ابن بلعمہ خارجی کی زہر آلود تلوار سے آپ کی شہادت ہوئی۔ آپ نے پانچ سو چھیاسی حدیثیں حضور اقدس صلی اللہ تعالیٰ علیہ وسلم سے روایت کی ہیں۔ آپ کے فضائل و مناقب بہت زیادہ ہیں۔ مفصل تذکرہ ہماری کتاب حقانی تقریریں میں پڑھیے!

شرح حدیث

اس حدیث کا مطلب یہ ہے کہ یوں تو خود جھوٹ بولنا یا کسی دوسرے کی طرف جھوٹ کی نسبت کر دینا کہ اس نے وہ بات نہیں کہی ہے مگر خواہ مخواہ اس بات کو اس کے سر تھوپ دینا ہر جگہ ہر حال میں ہر شخص کے لیے حرام و ناجائز اور گناہ کبیرہ ہے لیکن حضور نبی اکرم صلی اللہ تعالیٰ علیہ وسلم کی طرف کسی جھوٹی بات کی نسبت کرنا۔ یعنی حضور صلی اللہ تعالیٰ علیہ وسلم نے جس بات کو نہیں فرمایا اس بات کے بارے میں جھوٹ موٹ یہ کہنا کہ حضور صلی اللہ تعالیٰ علیہ وسلم نے فرمایا ہے۔ یہ تمام بڑے بڑے کبیرہ گناہوں میں سب سے بڑا گناہ کبیرہ ہے اور بلاشبہ اس گناہ کا مرتکب قہر قہار، غضب جبار کا سزاوار، جہنمی اور عذاب نار کا حقدار ہے۔

اس کی وجہ یہ ہے کہ حضور صلی اللہ تعالیٰ علیہ وسلم کی طرف جس بات کی نسبت ہو جائے گی۔ وہ شریعت اور خدا کے دین کا جزو قرار پائے گی۔ اس طرح حضور صلی اللہ تعالیٰ علیہ وسلم پر جھوٹ باندھنا خدا پر بھی جھوٹی تہمت لگانا ہو جائے گا۔ اور ظاہر ہے کہ اللہ عزوجل ورسول صلی اللہ تعالیٰ علیہ وسلم پر افتراء کرنا اور جھوٹی تہمت لگانا کتنا بڑا اور کس قدر خوفناک گناہ ہے؟ اس لیے ایسے مردود اور خبیث شخص کا ٹھکانا جہنم کے سوا اور کہاں ہوگا؟ اسی لیے حضور صلی اللہ تعالیٰ علیہ وسلم نے فرمایا کہ جو شخص مجھ پر کوئی جھوٹ بولے یعنی میری نہ کہی ہوئی بات کو خواہ مخواہ میری طرف منسوب کرے اور کہے کہ اس بات کو حضور صلی اللہ تعالیٰ علیہ وسلم نے فرمایا ہے تو وہ جہنم میں جائے گا!

فوائد و مسائل

- ۱- اس حدیث کو مسلم نے اپنے مقدمہ کتاب میں ترمذی نے کتاب العلم اور مناقب میں اور ابن ماجہ نے "نیت" میں ذکر کیا ہے!
- ۲- اس حدیث کی بعض روایتوں میں "مُتَعَمِّدًا" کا لفظ بھی آیا ہے یعنی قصداً اور جان بوجھ کر جو حضور صلی اللہ تعالیٰ علیہ وسلم پر جھوٹ بولے گا وہ جہنمی ہے!
- اس سے معلوم ہوا کہ اگر بھول چوک میں غلطی سے کسی نے ایسا کیا تو وہ اس وعید کا مستحق نہیں ہوگا!

۳- حضور نبی کریم صلی اللہ تعالیٰ علیہ وسلم پر جھوٹ باندھنے کا گناہ کسی دوسرے آدمی پر جھوٹ باندھنے سے بدرجہا بڑھ کر بڑا گناہ ہے۔ اسی لیے حضرات صحابہ کرام اس گناہ سے اس قدر ڈرتے تھے کہ جب تک ان کو کسی حدیث کے بارے میں بالکل قطعی اور یقینی علم نہیں ہو جاتا تھا۔ ہرگز ہرگز اس حدیث کو کبھی بھی اپنی زبان پر نہیں لاتے تھے۔ چنانچہ بخاری شریف میں اسی حدیث کے نیچے ایک دوسری حدیث میں ہے کہ حضرت عبداللہ بن زبیر رضی اللہ تعالیٰ عنہ نے اپنے والد ماجد حضرت زبیر بن العوام رضی اللہ تعالیٰ عنہ نے فرمایا کہ میں کبھی کسی موقع پر بھی حضور صلی اللہ تعالیٰ علیہ وسلم سے جدا تو نہیں ہوا مگر میں نے حضور صلی اللہ تعالیٰ علیہ وسلم کو یہ

فرماتے ہوئے سنا ہے کہ جو مجھ پر جھوٹ بولے وہ اپنا ٹھکانا جہنم میں بنا لے۔
حضرت زبیر بن العوام رضی اللہ عنہ کا مطلب یہ تھا کہ میں اس وعید کے خوف سے
حدیثوں کے بیان کرنے میں بہت احتیاط کرتا ہوں اور صرف ان ہی حدیثوں کو سناتا
ہوں جو مجھے اچھی طرح یاد ہیں۔ اور جن کے بارے میں پورے وثوق اور یقین کے
ساتھ میں جانتا ہوں کہ یہ فرمان رسول صلی اللہ تعالیٰ علیہ وسلم ہیں۔ باقی دوسرے صحابہ جو
مجھ سے زیادہ حدیثیں بیان کرتے ہیں چونکہ وہ مجھ سے زیادہ حدیثوں کو یاد کیے ہوئے
ہیں اس لیے وہ مجھ سے زیادہ تعداد میں حدیثیں سنایا کرتے ہیں!

اسی طرح مشہور صحابی حضرت انس بن مالک رضی اللہ تعالیٰ عنہ نے بھی فرمایا کہ:-
مجھ کو زیادہ تعداد میں حدیثیں بیان کرنے سے یہ بات روکتی ہے کہ حضور صلی اللہ تعالیٰ
علیہ وسلم نے فرمایا ہے کہ جو مجھ پر جھوٹ بولے وہ جہنم میں اپنا ٹھکانا بنا لے۔ ﴿بخاری﴾
اسی طرح امیر المؤمنین حضرت عمر رضی اللہ تعالیٰ عنہ کا تو یہ طریقہ تھا کہ اگر کوئی شخص
ان کو کوئی حدیث سناتا اور وہ حدیث ان کے علم میں نہ ہوتی تو آپ اس شخص سے اس
حدیث پر گواہ طلب فرماتے تھے اور حکم دیتے تھے کہ تم گواہوں سے ثابت کرو کہ یہ رسول
صلی اللہ تعالیٰ علیہ وسلم کی حدیث ہے!

اسی طرح بعض صحابہ حدیث سنانے والوں سے قسم کھانے کا مطالبہ کرتے تھے اور
فرماتے تھے کہ تم قسم کھا کر کہو کہ یہ رسول صلی اللہ تعالیٰ علیہ وسلم کی حدیث ہے!
یہ سب کچھ اسی احتیاط کیلئے تھا کہ کوئی شخص اپنی طرف سے گھڑ کر جھوٹی حدیث
نہ سنائے اسی طرح حضرات تابعین اور تبع تابعین بلکہ تمام معتمد محدثین کا یہی طریقہ تھا
کہ حدیثوں کے بیان کرنے میں بے حد احتیاط سے کام لیتے تھے۔ ایک لفظ کے ادل
بدل کو بھی گوارا نہیں کر سکتے تھے۔ کیونکہ حدیث گھڑ لینے کا کتنا گناہ اور عذاب ہے اس
خوف سے ہر وقت یہ لوگ لرزہ بر اندام رہتے تھے!

۱۔ فضی حدیث کافر کو بھی کافر نہ کہنا چاہئے

جو لوگ جیہ ان ہوں کہ کس طرح حدیث گھڑتے ہیں انکی لومات کے واسطے عرض ہے کہ آج کے
اور میں یہ "معاذ اللہ" حدیث بہت عام کر دی گئی ہے کہ حضور صلی اللہ تعالیٰ علیہ وسلم نے فرمایا ہے کہ "کافر کو

اس لیے زمانہ حال کے علماء و واعظین کو بھی لازم ہے کہ وہ حدیثوں کے بیان کرنے میں پوری پوری احتیاط سے کام لیں اور جو اصل مضمون حدیث ہے اسی کو وعظوں میں بیان کریں اور ہرگز ہرگز اپنی طرف سے حدیث میں کسی لفظ کی کمی بیشی نہ کریں ہاں البتہ حدیث پیش کرنے کے بعد اس کی توضیح و تشریح کرنا اور الفاظ حدیث سے استدلال کرتے ہوئے مسائل و معارف اور نکات کو بیان کرنا جائز ہے بلکہ یہ نہایت ہی پسندیدہ طرز اور سلف صالحین کا مقدس طریقہ ہے!

۴:- جھوٹی اور من گھڑت حدیثوں کو ”محدثین“ کی اصطلاح میں ”حدیث موضوع“ کہا جاتا ہے اور جھوٹی حدیث گھڑ لینے والے کو ”واضع الحدیث“ یا ”وضع الحدیث“ کہتے ہیں۔ جھوٹی حدیثیں گھڑنے والوں کو سلطان اسلام بطور تعزیر کوڑوں کی مار یا قید یا قتل کی سزا دے گا۔ فقط واللہ تعالیٰ اعلم!

بقیہ حاشیہ صفحہ

بھی کافر نہ کہنا چاہئے“ جس کے دل میں ذرا بھی حضور صلی اللہ تعالیٰ علیہ وسلم کی محبت کی جھلک ہے وہ فوراً جان جائے گا کہ یہ حضور صلی اللہ تعالیٰ علیہ وسلم پر تہمت ہے کہ تسلیم بھی ہے کہ ہے تو کافر مگر کہو نہیں۔ اسی طرح چوروں کا گروہ بھی کل کو حدیث بیان کرے گا کہ حضور صلی اللہ تعالیٰ علیہ وسلم نے فرمایا ہے کہ چور کو چور نہیں کہنا چاہئے کمال کی بات یہ ہے کہ جب وجہ دریافت کرو تو بتاتے ہیں کہ کیا خبر جس کافر کو آج کافر کہہ رہے ہو اس کا مرتے وقت اسلام پر خاتمہ ہو؟ کوئی ان سے دریافت کرے کہ اس طرح تو کسی مسلمان کو بھی مسلمان نہ کہنا چاہئے کہ کیا خبر مرتے وقت کفر پر خاتمہ ہو۔ چور کی چوری پکڑنی ہو تو ان سے دریافت کریں کہ یہ حدیث کہاں ہے تو پھر پلٹی کھائیں گے کہ حضرت عمر کا قول ہے جب اس چور کا پیچھا کرو اور اس کا ہی حوالہ طلب کرو تو فرار اختیار کریں گے۔ ان عقل کے دشمنوں سے پوچھو کہ کافر کو کافر نہ کہیں گے تو پھر کیا مسلمان کو کافر کہیں گے۔ اللہ تعالیٰ نے ”کافروں کا لفظ کس کے لیے فرمایا ہے“ دراصل جن حضرات نے خود اللہ عزوجل اور اس کے محبوب کی شان پاک میں گستاخیاں گالیاں کتابوں میں لکھی جس کی وجہ سے تمام دنیا کے مسلمانوں نے فتویٰ دیا کہ ایسے عقیدہ رکھنے والے مسلمان نہیں ان کے پیچھے نماز نہ ہوگی یہ تو فرضی حدیث گھڑی ”کافر کو بھی کافر نہ کہو“ (ناشر)

عذابِ قبر

حدیث نمبر ۱۰

عَنْ ابْنِ عَبَّاسٍ قَالَ مَرَّ النَّبِيُّ صَلَّى اللَّهُ عَلَيْهِ وَسَلَّمَ بِقَبْرَيْنِ فَقَالَ إِنَّهُمَا لِيُعَذَّبَانِ وَمَا يُعَذَّبَانِ فِي كَبِيرٍ أَمَا أَحَدُهُمَا فَكَانَ لَا يَسْتَرُ مِنَ الْبَوْلِ وَأَمَّا الْآخَرُ فَكَانَ يَمْشِي بِالنَّمِيمَةِ ثُمَّ أَخَذَ جَرِيدَةً رَطْبَةً فَشَقَّهَا بِنِصْفَيْنِ ثُمَّ غَرَّزَنِي كُلِّي قَبْرٍ وَاحِدَةً قَالُوا يَا رَسُولَ اللَّهِ لِمَ صَنَعْتَ هَذَا فَقَالَ لَعَلَّهُ أَنْ يُخَفَّفَ عَنْهُمَا مَا لَمْ يَسِنَا

﴿مختلوة باب آداب العلماء و بخاری ج ۱ باب من الکبار ان لا یستر من بولہ ص ۲۳﴾

ترجمہ :- حضرت ابن عباس رضی اللہ تعالیٰ عنہما سے روایت ہے۔ انہوں نے کہا کہ حضور نبی صلی اللہ تعالیٰ علیہ وسلم دو قبروں کے پاس سے گزرے تو ارشاد فرمایا کہ یقیناً یہ دونوں عذاب میں مبتلا ہیں اور کسی ایسے گناہ میں عذاب نہیں دیا جا رہا ہے جس سے بچنا بہت زیادہ دشوار ہو۔ ان میں ایک تو پیشاب کے وقت پردہ نہیں کرتا تھا اور دوسرا چغل خوری کرتا تھا۔ پھر آپ نے کھجور کی ایک ہری ٹہنی لی اور اس کو چیر کر دو ٹکڑے کیے پھر ہر قبر میں ایک ایک ٹکڑا گاڑ دیا۔ صحابہ نے عرض کیا کہ یا رسول اللہ صلی اللہ تعالیٰ علیہ وسلم آپ نے ایسا کیوں کیا؟ تو حضور صلی اللہ تعالیٰ علیہ وسلم نے فرمایا اس لیے کہ جب تک یہ ٹہنیاں خشک نہ ہوں گی ان دونوں کے عذاب میں تخفیف ہو جائے گی۔

حضرت ابن عباس

اس حدیث کے راویوں میں حضرت ابن عباس رضی اللہ عنہ بہت ہی ممتاز اور صاحب فضیلت صحابی ہیں۔ یہ حضور علیہ الصلوٰۃ والسلام کے چچا حضرت عباس رضی اللہ عنہ کے فرزند ارجمند ہیں۔ ان کا نام ”عبداللہ“ ہے۔ یہ دور صحابہ کے سب سے کم عمر مفسر ہیں۔ حضور صلی اللہ تعالیٰ علیہ وسلم نے ان کے حق میں یہ دعا فرمائی تھی کہ یا اللہ! عزوجل ان کو حکمت اور قرآن کی تفسیر کا علم عطا فرما۔ چنانچہ اس دعاء نبوی صلی اللہ تعالیٰ علیہ وسلم کا اثر ہے کہ بڑے بڑے جلیل القدر صحابہ نے آپ کے علم و فضل کا اعتراف کیا۔ یہاں تک کہ امیر المؤمنین حضرت عمر رضی اللہ تعالیٰ عنہ بعض مشکل مسائل میں آپ سے مشورہ لیتے تھے۔ امام احمد بن حنبل رحمۃ اللہ علیہ کا قول ہے کہ صحابہ کرام میں چھ شخصوں نے بہت زیادہ حدیثیں روایت کی ہیں اور ان کے نام یہ ہیں۔ حضرت عائشہ، حضرت عبداللہ بن عباس، حضرت عبداللہ بن عمر، حضرت ابو ہریرہ، حضرت جابر، حضرت انس رضی اللہ تعالیٰ عنہم، حضرت عبداللہ بن عباس سے ایک ہزار چھ سو ساٹھ حدیثیں مروی ہیں۔ حضور نبی اکرم صلی اللہ تعالیٰ علیہ وسلم کی وفات کے وقت آپ کی عمر ۱۳ یا ۱۴ سال کی تھی ﴿یعنی ج ۱ ص ۸۳﴾ ستر سال کی عمر میں بمقام ”طائف“ ۶۸ھ میں آپ نے وفات پائی۔ حضرت محمد بن حنفیہ نے نماز جنازہ پڑھا کر مجمع عام میں بڑی حسرت کے ساتھ یہ کہا کہ ہائے افسوس! آج اس امت کا مفسر دنیا سے اٹھ گیا ﴿فیوض الباری ج ۱ ص ۸۱﴾

شرح حدیث

امام بخاری نے اس حدیث کو اس عنوان کے تحت بیان فرمایا ہے کہ ”باب من الکبان ان لا یستر من البول“ اس سے امام موصوف کا مقصد یہ ہے کہ پیشاب کے وقت پردہ نہ کرنا اور لوگوں کے سامنے شرم گاہ کھول کر پیشاب کرنا یہ گناہ کبیرہ ہے اور بعض روایتوں میں ”لا یستر“ کی جگہ ”لا یتسنز“ کا لفظ آیا ہے جس کا مطلب یہ ہوگا کہ پیشاب سے اپنے بدن اور کپڑوں کو محفوظ نہ رکھنا یہ گناہ کبیرہ ہے کیونکہ اس حدیث میں پیشاب سے نہ بچنے والے کو قبر میں عذاب دیا جانا بیان کیا گیا ہے۔ اس لیے یہ

ثابت ہو گیا کہ اپنے بدن اور کپڑوں کو پیشاب سے نہ بچانا گناہ کبیرہ اور باعث عذاب ہے!

گناہ کبیرہ کون کون ہیں؟

گناہ کبیرہ کون کون اور کتنے ہیں؟ اس میں اختلاف ہے۔ حضرت ابو ہریرہ رضی اللہ عنہ کی روایت ہے جس کو امام بخاری نے روایت کیا ہے۔ اس سے پتہ چلتا ہے کہ گناہ کبیرہ کی تعداد ”سات“ ہے اور وہ یہ ہیں۔ شرک، جادو، خون ناحق، سود خواری، یتیم کا مال کھانا، جہاد کفار سے بھاگ جانا، پاک دامن مومن عورتوں کو زنا کی تہمت لگانا۔

﴿مشکوٰۃ باب الکبائر﴾

یہ ساتوں گناہ وہ ہیں جن کے بارے میں حضور اکرم صلی اللہ تعالیٰ علیہ وسلم نے یہ فرمایا کہ سات ہلاک کردینے والے گناہوں سے بچو!

اور حاکم کی روایت میں گناہ کبیرہ کی تعداد ”نو“ اور بعض روایات میں اس سے زیادہ تعداد بھی بتائی گئی ہے حضرت ابن عباس رضی اللہ عنہما سے کسی نے کہا کہ کیا گناہ کبیرہ سات ہی ہیں؟ تو آپ نے فرمایا کہ گناہ کبیرہ کی تعداد سات سو تک ہے۔ آپ کا مطلب یہ تھا کہ جس طرح ایک چھوٹی سی نیکی کو خلوص نیت کے ساتھ اگر کوئی کرے تو اس کا اجر و ثواب بہت بڑھ جاتا ہے اسی طرح گناہ صغیرہ یعنی چھوٹے چھوٹے گناہوں کو اگر کوئی بے باکی اور بے خوفی کے ساتھ کرتا رہے تو وہ گناہ صغیرہ بھی گناہ کبیرہ ہو جاتا ہے کیونکہ ہر ”گناہ صغیرہ“ پر جب اصرار کیا جائے تو وہ ”گناہ کبیرہ“ بن جاتا ہے۔

حضرت شیخ ابوطالب مکی سے منقول ہے کہ گناہ کبیرہ سترہ ہیں۔ چار وہ ہیں جو دل سے تعلق رکھتے ہیں۔ ﴿۱﴾ شرک ﴿۲﴾ گناہوں پر اصرار ﴿۳﴾ اللہ عزوجل کی رحمت سے ناامید ہو جانا ﴿۴﴾ اللہ عزوجل کے عذاب سے بے خوف ہو جانا اور چار وہ ہیں جن کا تعلق زبان سے ہے ﴿۱﴾ جھوٹی گواہی دینا ﴿۲﴾ پاک دامن کو تہمت لگانا ﴿۳﴾ جادو کرنا ﴿۴﴾ حرم کعبہ میں گناہ کرنا اور تین وہ ہیں جن کا تعلق شکم سے ہے ﴿۱﴾ شراب پینا ﴿۲﴾ یتیم کا مال کھانا ﴿۳﴾ سود کھانا۔ دو وہ ہیں جن کا تعلق شرمگاہ سے ہے

﴿۱﴾ زنا ﴿۲﴾ لواطت۔ ایک وہ ہے جس کا تعلق پاؤں سے ہے ﴿۱﴾ جہاد سے بھاگنا۔ دو وہ ہیں جو ہاتھ سے تعلق رکھتے ہیں ﴿۱﴾ خون ناحق ﴿۲﴾ چوری۔ ﴿شرح

عقائد و حاشیہ ۸۲﴾

واضح رہے کہ مختلف روایتوں میں جو گناہ کبیرہ کی تعداد بتائی گئی وہ حصر کے لیے نہیں ہے کہ گناہ کبیرہ سات ہی ہیں۔ یا نو ہی ہیں یا سترہ ہی ہیں۔ بلکہ یہ مثال کے طور پر ہے کہ کسی روایت میں مثال کے طور پر سات کا ذکر آ گیا۔ کسی روایت میں نو کا، کسی روایت میں سترہ کا۔ ورنہ ظاہر ہے کہ مذکورہ بالا گناہوں کے سوا اور بھی بہت سے گناہ کبیرہ ہیں۔ مثلاً نماز و روزہ اور حج و زکوٰۃ کو چھوڑ دینا۔ ظلم کرنا، ڈاکہ ڈالنا، جھوٹ بولنا، چغلی کھانا، دو مسلمانوں کو آپس میں لڑا دینا، ناچ دیکھنا، عورتوں کا بے پردہ ہو کر پھرنا، ناپ تول میں کمی کرنا، جوا کھیلنا، حیض و نفاس کی حالت میں بیوی سے صحبت کرنا، ماں باپ کو تکلیف دینا، وغیرہ وغیرہ سینکڑوں گناہ کبیرہ ہیں!

گناہ کبیرہ کس کو کہتے ہیں

گناہ کبیرہ ہر اس گناہ کو کہتے ہیں جس سے بچنے پر خداوند عالم نے مغفرت کا وعدہ فرمایا ہے۔ ﴿حاشیہ بخاری ۳۴﴾ اور بعض علماء کرام نے فرمایا کہ ہر وہ گناہ جس کے کرنے والے پر اللہ و رسول نے وعید سنائی یا لعنت فرمائی یا عذاب و غضب کا ذکر فرمایا وہ گناہ کبیرہ ہے۔ ﴿فیوض الباری ج ۱ ص ۴۰۵﴾ واللہ تعالیٰ اعلم۔

چغلی کیا ہے

حدیث میں لفظ ”تمیمہ“ آیا ہے جس کا ترجمہ اردو میں ”چغلی“ کیا ہے؟ علامہ عینی نے فرمایا کہ کسی کی بات کو دوسرے آدمی تک نقصان پہنچانے کے قصد سے لے جانا یہ چغلی ہے اور یہ گناہ کبیرہ ہے۔ کیونکہ یہ مسلمانوں میں خلاف و شقاق اور جنگ و جدال کا ذریعہ ہے!

دوسری نجاستوں اور گناہوں سے بھی بچو

حدیث مذکور میں اگرچہ عذاب کا سبب یہ بتایا گیا ہے کہ وہ دونوں قبر والے ایک تو ان میں سے اپنے پیشاب سے نہیں بچتا تھا اور دوسرا چغلی کھاتا تھا۔ لیکن اس حدیث سے یہ ثابت ہوتا ہے کہ اس خصوص میں اپنے پیشاب ہی کی کوئی خصوصیت نہیں ہے بلکہ ہر قسم کی نجاست گوہر پاخانہ خون وغیرہ نجاستوں سے بھی پرہیز نہ کرنا عذابِ قبر کا باعث بن سکتا ہے۔ اس لیے ہر مسلمان کو ہر قسم کی نجاستوں سے ہر وقت پاک و صاف رہنا چاہئے۔

اسی طرح عذابِ قبر کا سبب بننے میں صرف ”چغلی“ ہی کی کوئی خصوصیت نہیں ہے بلکہ اس قسم کے دوسرے گناہ کبیرہ مثلاً غیبت، جھوٹ، ظلم وغیرہ بھی عذابِ قبر کا سبب بن سکتے ہیں لہذا مسلمانوں کو گناہ کبیرہ کی تمام قسموں سے اجتناب و پرہیز کرنا لازم ہے۔

عالم برزخ کا علم

اس حدیث سے ثابت ہوتا ہے کہ حضور صلی اللہ تعالیٰ علیہ وسلم عالم برزخ کے واقعات کو دیکھتے سنتے اور جانتے ہیں۔ اس لیے کہ ”عذابِ قبر“ عالم برزخ کے احوال میں سے ہے۔ بخاری شریف کی روایت ”فسمع صوت انسانین یعذبان“ کے الفاظ میں کہ حضور صلی اللہ تعالیٰ علیہ وسلم کو ان دونوں قبروں کے مردوں کے عذاب کا علم وحی کے ذریعے نہیں ہوا تھا بلکہ حضور صلی اللہ تعالیٰ علیہ وسلم نے سن کر اور دیکھ کر عذابِ قبر کا حال معلوم فرمایا تھا!

اس سے پتہ چلا کہ حضرات انبیاء کرام علیہم الصلوٰۃ والسلام کے دیکھنے اور سننے بلکہ ان کی تمام قوتوں کو عام انسانوں کے قوائے جسمانیہ اور بدنی طاقتوں پر قیاس نہیں کر سکتے۔ ہم عام انسان چیزوں کو اپنے حواس ظاہری یعنی آنکھ، کان وغیرہ سے دیکھتے سنتے ہیں اور حضرات انبیاء علیہم السلام اپنی باطنی قوتوں سے دیکھتے سنتے ہیں۔ اللہ اکبر! کہاں ہمارے ظاہری حواس؟ اور کہاں انبیاء علیہم السلام کی باطنی قوتیں؟

”چہ نسبت خاک را با عالم پاک“

عارف رومی نے اسی حقیقت کی طرف اشارہ کرتے ہوئے کیا خوب کہا ہے

فلسفی کو مگر حنانہ است

از حواس انبیاء بیگانہ است

یعنی فلسفی جو ”ستون حنانہ“ کے رونے اور اس کی آواز سنائی دینے کے معجزہ سے انکار کرتا ہے تو اس کی وجہ یہ ہے کہ ”فلسفی“ انبیاء علیہم السلام کے حواس کی بے پناہ باطنی قوتوں سے ناواقف ہے۔ ورنہ حقیقت تو یہ ہے کہ

نطق خاک و نطق آب و نطق گل

ہست محسوس حواس اہل دل

یعنی مٹی، پانی، کچھڑ کی بولیوں کو بھی اہل دل کے حواس محسوس کرتے اور جان لیتے ہیں۔

قبر پر پھول

اس حدیث میں ”لَعَلَّہٗ اَنْ یَّخْفَفَ“ یعنی کھجور کی تر شاخوں کو قبر پر ڈالنے کی حکمت حضور صلی اللہ تعالیٰ علیہ وسلم نے یہ بتائی کہ ان گیلی اور ہری ٹہنیوں کی تسبیح سے ان کے عذاب میں تخفیف ہوگی۔ اس سے ثابت ہوتا ہے کہ قبروں پر تازہ پھول اور ہری پتیوں کو ڈالنا ہرگز ہرگز بدعت نہیں ہے بلکہ حضور اقدس صلی اللہ تعالیٰ علیہ وسلم کی اسی حدیث پر عمل ہے لہذا یہ سنت ہے چنانچہ بخاری شریف میں ہے کہ حضرت بریدہ اسلمی صحابی رضی اللہ عنہ نے یہ وصیت فرمائی تھی کہ میری قبر میں دو گیلی ٹہنیاں ڈال دی جائیں۔

﴿بخاری ج اول، باب الجرید علی القبر﴾

قبر کے پاس تلاوت

علامہ خطابی علیہ الرحمۃ نے فرمایا کہ جب سبز ٹہنیوں کی تسبیح سے میت کے عذاب میں تخفیف ہو جاتی ہے تو قبر کے پاس اگر کوئی مسلمان قرآن مجید کی تلاوت کرے تو بدرجہ اولیٰ اس سے میت کے عذاب میں تخفیف ہوگی۔ کیونکہ ظاہر ہے کہ تلاوت قرآن برکت و فضیلت میں شاخوں اور ٹہنیوں کی تسبیحات سے کہیں زیادہ بڑھ چڑھ کر ہے۔

﴿یعنی ج اس ۸۷۰﴾

ایصالِ ثواب

حضرت امام اعظم ابوحنیفہ رضی اللہ تعالیٰ عنہ اور امام احمد رحمۃ اللہ علیہ کا یہی مسلک ہے کہ قرآن مجید کی تلاوت کا اجر و ثواب میت کو پہنچتا ہے چنانچہ اس سلسلے میں بکثرت احادیث بھی وارد ہوئی ہیں۔ مثلاً ابو بکر نجار نے اپنی کتاب السنن میں حضرت علی رضی اللہ تعالیٰ عنہ سے روایت کیا ہے کہ

جو کوئی قبرستان میں گزرے اور گیارہ مرتبہ قلّیٰ ہو اللہ پڑھ کر اس کا ثواب مردوں کو بخش دے تو اللہ تعالیٰ اس قبرستان کے مردوں کی تعداد میں اس کو ثواب عطا فرمائے گا۔ اسی طرح حضرت انس رضی اللہ تعالیٰ عنہ نے حضور علیہ الصلوٰۃ والسلام سے روایت کیا ہے کہ جو قبرستان میں جائے اور سورہ لیس پڑھ کر اس کا ثواب میت کو پہنچائے تو اللہ تعالیٰ اس میت کے عذاب میں تخفیف فرمائے گا۔

اسی طرح حضرت امیر المؤمنین ابو بکر صدیق رضی اللہ تعالیٰ عنہ سے مروی ہے کہ حضور اقدس صلی اللہ تعالیٰ علیہ وسلم نے فرمایا کہ جو شخص اپنے والدین کی قبر کی زیارت کرے اور وہاں سورہ لیس پڑھے تو اللہ تعالیٰ ان کی بخشش فرمائے گا۔ ﴿فیوض الباری ج ۱ بحوالہ عینی ج ۱ ص ۸۷۶﴾

سوال و جواب

کوئی کہہ سکتا ہے کہ حضور علیہ الصلوٰۃ والسلام کو تو معلوم ہو گیا تھا کہ ان دونوں قبروں کے مردوں کو عذاب ہو رہا ہے اس لیے ان دونوں کے عذاب کی تخفیف کے لیے گیلی ہری شاخوں کو ان کی قبروں میں گھاڑ دیا لیکن ہم لوگوں کو کیا معلوم؟ کہ کون سی قبر والے کو عذاب ہو رہا ہے اور کون سی قبر والے کو نہیں؟ اس لیے ہم کیوں کسی قبر پر گیلی شاخ یا تازہ پھول اور ہری پتی ڈالیں؟

اس سوال کا جواب یہ ہے کہ سبز پتیوں اور تازہ پھولوں کی تسبیحات سے جب عذاب قبر میں تخفیف ہو جانا حدیث سے ثابت ہے تو یقیناً ان کی تسبیحوں سے میت کو انس بھی حاصل ہوگا اور سکون و راحت بھی پہنچے گی۔ تو اگر کسی ایسی قبر پر ہم پھول پتی ڈالیں

جس قبر والے کو عذاب نہیں ہو رہا ہے تو اس کو انس اور سکون و راحت کی نعمت تو مل ہی جائے گی۔ بہر حال قبروں پر پھول پتی ڈالنا ہر صورت میں باعث خیر و برکت اور موجب رحمت ہی ہوگا۔ صاحب قبر کو بھی اس سے فائدہ پہنچے گا اور زائرین قبر بھی اس کی خوشبو سے فائدہ مند ہوں گے۔ بہر حال میں اس سے فائدہ ہی کی امید ہے اس میں نقصان کا تو کوئی اندیشہ ہی نہیں ہے لہذا جو لوگ قبروں پر پھول پتی ڈالتے ہیں خواہ مخواہ ان کو بدعتی کہہ کر لوگوں کو اس کا خیر سے ہرگز ہرگز منع نہیں کرنا چاہئے کیونکہ جیسا کہ گزر چکا حدیث سے اس کا ثبوت ملتا ہے اور یاد رکھیے کہ جس چیز کی اصل قرآن و حدیث سے ثابت ہو وہ ہرگز ہرگز ممنوع نہیں ہو سکتی۔ نہ اس کو بدعت کہنا صحیح ہو سکتا ہے۔ درحقیقت وہابیوں کا یہ ایک بہت بڑا ظلم و ستم ہے کہ وہ بات بات پر خواہ مخواہ مسلمانوں کو مشرک و بدعتی بتاتے رہتے ہیں اور خدا کی حلال کی ہوئی چیزوں کو بلا کسی دلیل کے حرام ٹھہرا کر اللہ عزوجل و رسول صلی اللہ تعالیٰ علیہ وسلم پر افتراء کرتے رہتے ہیں۔ ﴿والعیاذ باللہ تعالیٰ منہ﴾ واللہ تعالیٰ اعلم!

ایمان کی مٹھاس

حدیث نمبر ۱۱

عَنْ أَنَسٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ ثَلَاثٌ " مَنْ كُنَّ فِيهِ وَجَدَ خَلَاوَةَ الْإِيمَانِ أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ وَأَنْ يُكْرَهَ أَنْ يُعُودَ فِي الْكُفْرِ كَمَا يُكْرَهُ أَنْ يُقْذَفَ فِي النَّارِ " (بخاری ج ۱ کتاب الایمان ص ۷۷)

ترجمہ :- حضرت انس رضی اللہ عنہ سے روایت ہے کہ حضور صلی اللہ تعالیٰ علیہ وسلم نے فرمایا کہ تین چیزیں جس شخص میں ہوں۔ وہ ایمان کی مٹھاس پائے گا ﴿۱﴾ جس کو اللہ عزوجل و رسول صلی اللہ تعالیٰ علیہ وسلم ان دونوں کے مساوی ﴿۲﴾ سارے جہان ﴿۳﴾ سے زیادہ محبوب ہوں ﴿۲﴾ اور جو کسی آدمی سے خاص اللہ عزوجل ہی کے لیے محبت رکھتا ہو ﴿۳﴾ اور جو اسلام قبول کرنے کے بعد پھر کفر میں جانے کو اتنا ہی برا جانے جتنا کہ آگ میں جھونک دیئے جانے کو برا جانتا ہے!

شرح حدیث

اس حدیث کا حاصل مطلب یہ ہے کہ جس طرح "شکر" اور چیز ہے اور "شکر کی مٹھاس" اور چیز ہے۔ اسی طرح ایمان اور چیز ہے اور ایمان کی لذت اور چیز ہے۔ جس شخص کے منہ کا ذائقہ بالکل درست ہو اگر وہ شکر کھائے گا تو اس کو شکر کی مٹھاس کا لطف مزہ بھی محسوس ہوگا۔ لیکن اگر کوئی صفاوی بخار کا مریض جس کے منہ کا ذائقہ بگڑ کر تلخ

ہو چکا ہو۔ اگر وہ شکر کھائے گا تو اس کو شکر کی مٹھاس محسوس نہیں ہوگی۔ ظاہر ہے کہ پہلا شخص تو شکر کھانے والا بھی کہلائے گا اور شکر کی لذت پانے والا بھی ہوگا اور دوسرا شخص اگر چہ شکر کھانے والا تو کہلائے گا مگر شکر کی مٹھاس کی لذت سے محروم ہوگا۔

بس بالکل یہی مثال ایمان کی ہے جو شخص کلمہ پڑھ کر مومن ہو گیا اور ایمان کے بعد اس میں تین خصلتیں پیدا ہو گئیں تو وہ شخص ایمان کی مٹھاس یعنی ایمانی لذت کا لطف و مزہ بھی پالے گا اور جس شخص میں یہ تینوں خصلتیں نہیں پیدا ہوئیں تو وہ شخص اگر چہ صاحب ایمان تو ہوگا مگر ایمان کی مٹھاس یعنی ایمان کی لذت خاص کے لطف و مزہ سے محروم رہے گا۔

وہ تین چیزیں جن پر ایمان کی مٹھاس اور لذت کا پایا جانا موقوف ہے وہ کون کون ہیں؟ اب ان کی کچھ تفصیل ملاحظہ فرمائیے اور انتہائی جذبہ اخلاص کے ساتھ انتہائی جدوجہد اور پوری پوری کوشش کیجئے کہ آپ میں یہ تینوں خصلتیں پیدا ہو جائیں تاکہ آپ ایمان کی مٹھاس یعنی ایمان کی لذت خاص سے لطف اندوز ہو سکیں!

اللہ عزوجل و رسول صلی اللہ تعالیٰ علیہ وسلم کی محبت

اللہ عزوجل و رسول صلی اللہ تعالیٰ علیہ وسلم کی محبت کا سارے عالم سے بڑھ کر ہونے کا یہ مطلب ہے کہ مومن کے دل کی گہرائیوں میں اللہ عزوجل و رسول صلی اللہ تعالیٰ علیہ وسلم کی محبت اس طرح گھر کر جائے اور اس قدر مضبوط و مستحکم ہو جائے کہ اپنے آباء و اجداد، ازواج و اولاد، مکان و مکان، مال و سامان، جسم و جان، یہاں تک کہ سارے جہان کو اللہ عزوجل و رسول صلی اللہ تعالیٰ علیہ وسلم کی راہ میں قربان کر دینے کا سچا جذبہ پیدا ہو جائے!

علامہ قاضی عیاض رحمۃ اللہ علیہ نے فرمایا کہ اللہ و رسول کی محبت کا مطلب یہ ہے کہ اللہ تعالیٰ اور اس کے رسول صلی اللہ تعالیٰ علیہ وسلم کی فرمان برداری میں ایسی استقامت اور اوامر و نواہی کی تعمیل میں ایسا التزام ہو کہ کسی حال میں بھی جذبہ استقامت اور جوش التزام متزلزل نہ ہو!

حب فی اللہ

صوفیا کرام نے فرمایا ہے کہ ”حب فی اللہ“ اور ”بغض للہ“ یعنی اللہ عزوجل ہی کے لیے دوستی اور اللہ عزوجل ہی کے لیے دشمنی یہ تصوف کی جان ہے۔ ایک مومن کے ایمانِ کامل کی یہ ایک بہت بڑی نشانی ہے کہ وہ اگر کسی سے دوستی کرتا ہے تو اپنی کسی غرض نفسانی کے لیے نہیں بلکہ خالص رضائے الہی کے لیے دوستی کرتا ہے اور اگر وہ کسی سے دشمنی رکھتا ہے تو محض اللہ عزوجل کی رضا اور اس کی خوشنودی کے لیے دشمنی رکھتا ہے۔

مثلاً ہم لوگ انبیاء صدیقین، شہداء اور صالحین سے جو محبت رکھتے ہیں تو اس لیے نہیں کہ یہ لوگ ہمارے رشتہ دار ہیں اور یا یہ لوگ ہماری مالی مدد کر چکے ہیں بلکہ صرف اس لیے ہم ان حضرات سے محبت کرتے ہیں کہ یہ لوگ اللہ عزوجل کے محبوب بندے ہیں۔

اور اگر ہم ابو جہل، ابولہب اور دوسرے کافروں یا منافقوں یا بد مذہبوں سے دشمنی رکھتے ہیں تو اس لیے نہیں کہ ان لوگوں نے ہم لوگوں کو مارا پٹا ہے یا ہم لوگوں کا مال و اسباب لوٹ لیا ہے بلکہ ہم ان ظالموں سے صرف اس لیے دشمنی رکھتے ہیں کہ یہ اللہ عزوجل کے دشمن ہیں۔

اللہ عزوجل ہی کے لیے دوستی اور اللہ عزوجل ہی کے لیے دشمنی، اسی کا دوسرا نام اخلاص ہے۔ مومن کے لیے ہر عمل میں اخلاص وللہیت کا جذبہ رکھنا یہ ایمان کی لذت پا لینے کی دوسری شرط ہے اور یاد رکھئے کہ مومن کے جذبہ اخلاص کی وہ طاقت ہے کہ اس کی روحانی توانائیوں کے مقابلہ میں ہزاروں شیطانوں کی طاغوتی طاقتیں لرزہ بر اندام رہتی ہیں۔ شیطان خود ہی خدا کے دربار سے یہ کہہ کر نکلا ہے کہ **إِلَّا عِبَادَكَ مِنْهُمْ الْمُخْلِصِينَ** یعنی اے اللہ! عزوجل میں قیامت تک اولا د آدم کو گمراہ کرتا رہوں گا مگر تیرے اخلاص والے بندوں پر میرا جادو نہیں چل سکے گا!

حکایت

اللہ اکبر! اخلاص کی طاقت کا کیا کہنا؟ بزرگوں نے فرمایا ہے کہ ایک عابد کو پتہ چلا

کہ فلاں جنگل میں ایک درخت کو لوگ پوجتے ہیں، عابد کو لوگوں کے اس شرک پر بڑا جلال، اور بے حد غصہ آگیا۔ جوش جہاد سے سرشار ہو کر عابد نے ایک کلہاڑی لی اور یہ عزم کر کے چل پڑا کہ میں اس درخت کو جڑ سے کاٹ کر اس شرک کی جڑ ہی کاٹ دوں گا مگر ابھی چند ہی قدم چلا تھا کہ شیطان ایک پہلوان کی شکل میں سامنے آگیا اور کہنے لگا کہ کہاں چلے؟ عابد نے کہا کہ میں جنگل میں فلاں درخت کو کاٹنے کے لیے جا رہا ہوں۔ شیطان نے کہا کہ میں اس درخت کا نگہبان ہوں۔ بھلا تمہاری مجال ہے کہ تم اس درخت کو کاٹ سکو گے؟ عابد جوش جہاد میں شیطان سے لڑ پڑا اور شیطان کو زمین پر پچھاڑ کر اس کے سینے پر سوار ہو گیا اور شیطان بالکل ہی عاجز و لاچار ہو گیا۔ جب شیطان ہار گیا تو عابد سے کہنے لگا بھائی! میں تمہارے آگے ہاتھ جوڑتا ہوں، تم اس درخت کو مت کاٹو۔ اس درخت کے کاٹنے سے تم کو کیا فائدہ ہوگا؟ خواہ مخواہ تھک جاؤ گے اور رات کو نماز تہجد بھی نہ پڑھ سکو گے۔ تم اس درخت کو کاٹنے کے خیال سے باز آؤ۔ میں اس کے بدلے میں روزانہ تم کو ایک اشرفی دیا کروں گا۔ خود بھی آرام سے کھانا پینا اور اس میں سے فقراء و مساکین کو صدقہ بھی دیتے رہنا اور انتہائی اطمینان قلب کے

۱۔ اسلام میں دو شرک ہیں ﴿۱﴾ خدا کے علاوہ کسی کو خدا سمجھنا ﴿۲﴾ غیر خدا کو خدا نہ سمجھتے ہوئے صرف عبادت کے لائق ہی سمجھتے تب بھی شرک ہے۔ اب درخت ہو، مزار ہو، پتھر ہو، پانی ہو، غرضیکہ کاغذ ہی کیوں نہ ہو جب تک عام حالت میں ہے کوئی اس کو بوسہ نہیں دیتا جیسے ہی قرآن شریف کی آیات تحریر کیں۔ قابل احترام ہو گیا اسی طرح پانی کو اسماعیل علیہ السلام کی ایزی کی نسبت ہو جائے آب زم زم پتھر کو حضور کے لب مبارک سے نسبت ہو جائے تو بوسہ گاہ فاروق اعظم بیعت رضوان میں درخت کو حضور سے نسبت ہو جائے تو فاروق اعظم اس کی اتنی عزت فرمائیں کہ اس کے قریب ہی دوسرا درخت تھا اس کو کٹوادیں کہ کہیں مغالطہ میں اصل درخت نظر انداز نہ ہو جائے۔ ان نسبتوں سے پتا چلا کہ کسی شے کی پرستش کرنا اور بات ہے اور کسی نسبت سے اس کی عزت کرنا اور بات۔ الحمد للہ مسلمان ایسی چیزوں کو شعار اللہ یعنی اللہ عزوجل کی نشانیوں کی بنیاد پر عزت کرتے ہیں خواہ صفا مردہ کی پہاڑیاں ہوں یا عرفات کا میدان۔ آب زم زم ہو یا سنگ اسو اس کو خدا یا عبادت کے لائق نہیں سمجھتے۔ وہ لوگ احتیاط کریں جو ہاتھ باندھ کر کسی کے روبرو کھڑے ہونے سے لیکر غیر اللہ سے مانگنے تک کو شرک کہتے ہیں اور وہ اپنے عقیدے کے علماء کے سامنے ہاتھ باندھ کر کھڑے ہونے سے لیکر کوئی کام کوئی چیز ایسی نہیں جو غیر اللہ سے نہ لیتے مانگتے ہوں۔ ﴿ناشر﴾

ساتھ خدا کی عبادت میں مشغول رہنا۔ عابد پر شیطان کا جادو چل گیا اور روزانہ ایک اشرفی کا نام سن کر اس پر لالچ کا بھوت سوار ہو گیا۔ عابد نے وعدہ کر لیا کہ جاؤ میں اب اس درخت کو نہیں کاٹوں گا۔ چنانچہ چند دنوں تک تو شیطان عابد کے پاس روزانہ ایک اشرفی پہنچاتا رہا لیکن پھر ایک دم بند کر دیا جب کئی دنوں تک اشرفی نہیں آئی تو عابد کو بڑا غصہ آیا کہ کم بخت شیطان نے مجھے دھوکہ دیا۔ پھر کلہاڑی اٹھائی کہ چل کر درخت کو کاٹ ڈالوں چنانچہ گھر میں سے نکلا ہی تھا کہ شیطان بصورت پہلوان سامنے آ گیا اور راستہ روک کر کھڑا ہو گیا اور عابد سے کہنے لگا کہ خبردار تم اس درخت کو کبھی ہرگز نہیں کاٹ سکتے۔ عابد نے تڑپ کر کہا کہ میں ضرور کاٹوں گا۔ یہاں تک کہ دونوں کتھم گھتا ہو گئے۔ مگر اب کی مرتبہ شیطان نے اس زور سے عابد کو زمین پر دے مارا کہ عابد کا سارا انچر پتھر ڈھیلا ہو گیا اور شیطان عابد کے سینے پر سوار ہو گیا!

عابد لاچار ہو کر کہنے لگا کہ یار! میں سمجھ نہیں سکا کہ پہلے دن تو میں نے بہت ہی معمولی زور لگا کر تم کو پچھاڑ دیا تھا مگر آج میں اپنی پوری طاقت لگانے کے باوجود تمہاری پیٹھ نہیں لگا سکا۔ بلکہ خود ہی چیت ہو گیا۔ آخر معاملہ کیا ہے؟ اس وقت شیطان نے کہا کہ میاں جی! ہوش کی دوا کرو، پہلی مرتبہ جو تم درخت کاٹنے چلے تھے تو صرف خدا کی رضا جوئی اور اخلاص کی نیت لیکر چلے تھے اس لیے تم پر قابو نہیں پاسکا کیونکہ میں ہمیشہ خدا کے مخلص بندوں ہی سے عاجز و لاچار رہتا ہوں مگر اب کی مرتبہ تم اخلاص کے ساتھ درخت کاٹنے کے لیے نہیں چلے تھے بلکہ اس غصہ میں چلے تھے کہ تم کو میں نے اشرفی نہیں دی تھی۔ سن لو! جب تک تمہارے اندر اخلاص کی طاقت کارفرما تھی، میں تم سے عاجز تھا، اب جب کہ اخلاص کی طاقت سے تم محروم ہو گئے تو اب قیامت تک تم مجھ پر کبھی غلبہ نہیں پاسکو گے!

کفر آگ میں جانے کے برابر

تیسری چیز جس پر ایمان کی لذت و حلاوت کا پایا جانا موقوف ہے۔ وہ یہ ہے کہ آدمی کفر سے اتنا ہی بیزار اور متنفر ہو، جتنا کہ آگ کے شعلوں میں ڈالے جانے سے

بیزار و متنفر رہتا ہے۔ مطلب یہ ہے کہ جس طرح کوئی انسان کبھی کسی حالت میں بھی اس کو گوارا نہیں کر سکتا کہ کوئی اس کو جلتی ہوئی آگ کے شعلوں میں جھونک دے۔ اسی طرح کسی حالت میں بھی ایک سچا مومن کفر کرنے کو کبھی ہرگز ہرگز گوارا کر ہی نہیں سکتا۔ کفر کرنا اور آگ میں داخل ہونا دونوں اس کے نزدیک برابر ہوں۔ جب کسی مومن کو کفر سے اتنی نفرت اور بیزاری پیدا ہو جائے تو اس کو حلاوت ایمان کا مزہ نصیب ہو جائے گا۔

اللہ تعالیٰ ہر مومن کو حلاوت ایمان کی لذت سے لطف اندوز فرمائے ﴿آمین﴾

فوائد و مسائل

﴿۱﴾ یہ حدیث مسلم شریف، ترمذی شریف، نسائی شریف میں بھی مذکور ہے!

﴿۲﴾ اگر کسی مسلمان کو کافروں نے کفر کرنے پر اس طرح مجبور کر دیا کہ اس کو اپنی جان کا خطرہ یقینی طور پر نظر آنے لگا تو اگرچہ قرآن کے حکم اَلَا مَن اٰكْرِهٖ وَّقَلْبُهٗ مُطْمَئِنٌّ بِالْاٰيْمَانِ سے اس مسلمان کے لیے یہ رخصت ہے کہ وہ کفر کی بات زبان سے کہدے۔ بشرطیکہ اس کا دل ایمان کے ساتھ مطمئن ہو۔ لیکن اگر وہ مسلمان اس حالت میں بھی کفر کی بات زبان پر نہ لائے اور جان دے دے تو بلاشبہ وہ بہت ہی افضل و اعلیٰ درجے کی شہادت سے سرفراز ہوگا۔

چنانچہ صحابہ کرام اور بہت سے شہدائے اسلام کا یہی اسوۂ حسنہ ہے کہ ان خاصانِ خدا کو جب کافروں نے کفر کرنے پر مجبور کر دیا اور ان کی گردنوں پر تلواریں رکھ دیں تو ان حضرات نے اپنی جانیں قربان کر دیں مگر کفر کی بات اپنی زبانوں پر نہیں لائے بلکہ دین اسلام پر استقامت کا پہاڑ بنے ہوئے اپنے خون کا آخری قطرہ اور اپنی زندگی کی آخری سانس خدا کی راہ میں قربان کر کے شہادت کے اعزاز سے سرفراز ہو گئے۔

سبحان اللہ

بنا کردند خوش رسی خاک و خون غلطیدن
خدا رحمت کند این عاشقان پاک طینت را

رسول کی بیعت

حدیث نمبر ۱۲

عَنْ عِبَادَةَ بْنِ الصَّامِتِ وَكَانَ شَهِيدَ بَدْرًا وَهُوَ أَحَدُ النُّقَبَاءِ لَيْلَةَ الْعَقَبَةِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ وَحَوْلَهُ عِصَابَةٌ مِنْ أَصْحَابِهِ يَا عُرَيْبِيُّ عَلِيٌّ أَنْ لَا تُشْرِكُوا بِاللَّهِ شَيْئًا وَلَا تُسْرِقُوا وَلَا تَزْنُوا وَلَا تَقْتُلُوا أَوْلَادَكُمْ وَلَا تَأْتُوا بِهَتَّانِ تَفْتَرُونَهُ بَيْنَ أَيْدِيكُمْ وَأَرْجُلِكُمْ وَلَا تَعْصُوا فِي مَعْرُوفٍ فَمَنْ وَفَى مِنْكُمْ فَاجْرُهُ عَلَى اللَّهِ وَمَنْ أَصَابَ مِنْ ذَلِكَ شَيْئًا فَعُوقِبَ فِي الدُّنْيَا فَهُوَ كَفَّارَةٌ لَهُ وَمَنْ أَصَابَ مِنْ ذَلِكَ شَيْئًا ثُمَّ سَتَرَهُ اللَّهُ فَهُوَ إِلَى اللَّهِ إِنْ شَاءَ عَفَا عَنْهُ وَإِنْ شَاءَ غَاقَبَهُ فَبَا بَعْنَاهُ عَلَى ذَلِكَ. ﴿بخاری ج ۱ کتاب الایمان ص ۷۷﴾

ترجمہ :- حضرت عبادہ بن صامت رضی اللہ تعالیٰ عنہ ﴿جو بدر کی لڑائی میں شریک ہوئے اور لیلۃ العقبہ کی نقیبوں میں سے ایک ہیں﴾ سے روایت ہے کہ رسول اللہ صلی اللہ تعالیٰ علیہ وسلم نے اس حال میں جب کہ آپ کے گرد صحابہ کی ایک جماعت تھی۔ یہ فرمایا کہ تم لوگ مجھ سے بیعت کرو ﴿ان باتوں پر﴾ ﴿۱﴾ اللہ تعالیٰ کے ساتھ کسی کو شریک نہ ٹھہراؤ گے ﴿۲﴾ چوری نہیں کرو گے ﴿۳﴾ زنا نہیں کرو گے ﴿۴﴾ اپنی اولاد کو قتل نہیں کرو گے ﴿۵﴾ اپنے ہاتھ پاؤں کے درمیان گھڑ کر کسی پر بہتان نہ باندھو گے۔ ﴿۶﴾ کسی شرعی حکم میں نافرمانی نہیں کرو گے تو جو اس عہد و پیمان کو پورا کرنے کا اس کا اجر اللہ تعالیٰ کے ذمے ہے اور جو ان گناہوں میں سے کچھ کر بیٹھے اور اس کو دنیا میں اس کی سزا مل جائے تو یہ اس کے لیے کفارہ ہے

اور جس نے ان گناہوں میں سے کسی گناہ کو کر لیا اور اللہ تعالیٰ نے اس کے گناہ کو چھپائے رکھا تو اس کا معاملہ اللہ عزوجل کے حوالے ہے۔ وہ چاہے گا تو اس کو معاف فرمادے گا یا آخرت میں اس کو سزا دے گا، تو ہم سب لوگوں نے حضور صلی اللہ تعالیٰ علیہ وسلم سے اس بات پر بیعت کی!

عبادہ بن صامت

حدیث مذکور کے راوی حضرت عبادہ بن صامت رضی اللہ عنہ بہت نامی گرامی انصاری اور صحابی رسول صلی اللہ تعالیٰ علیہ وسلم ہیں۔ بہت ہی حسین و خوبصورت اور نہایت ہی قد آور، قوی ہیکل اور مضبوط بدن کے آدمی تھے۔ عقبہ اولیٰ، عقبہ ثانیہ، جنگ بدر، جنگ اُحُد، بیعتہ الرضوان وغیرہ تمام مشاہد اور لڑائیوں میں شریک ہوئے۔ سب سے پہلے فلسطین کے حاکم بھی بنائے گئے۔ امیر المؤمنین حضرت عمر رضی اللہ عنہ نے ان کو شام کا قاضی بھی بنا دیا تھا۔ یہ شہر حمص میں مقیم ہو گئے تھے پھر فلسطین چلے آئے اور ۳۳ھ میں بمقام ”رملہ“ ۷۲ برس کی عمر پا کر وصال فرمایا۔ آپ نے ایک سو اکیاسی حدیثیں روایت فرمائی ہیں۔ ”عبادہ“ نام کے بارہ صحابی ہیں۔ مگر ”عبادہ بن صامت“ آپ کے سوا کسی صحابی کا نام نہیں ہے۔ بخاری شریف میں آپ کی روایت کی ہوئی حدیثوں کی تعداد کل نو ہیں۔

﴿فیوض الباری ج ۱ ص ۱۳۳ و قسطلانی ج ۱ ص ۲۲۳﴾

توضیح الفاظ

حدیث مذکور کے چند الفاظ کی تشریح حسب ذیل ہے۔

بدر

مدینہ منورہ سے ۸۰ میل دور ایک گاؤں کا نام ہے۔ زمانہ جاہلیت میں یہاں سالانہ ایک میلہ لگتا تھا۔ یہاں ایک کنواں تھا جس کو ”بدر“ نام کے ایک شخص نے بنوایا تھا۔ چنانچہ اسی شخص کے نام پر اس گاؤں کا نام ”بدر“ رکھ دیا گیا۔ یہی وہ تاریخی مقام ہے جہاں ۱۷ رمضان ۲ھ میں کفر و اسلام کا پہلا معرکہ ہوا۔ جو جنگ بدر کے نام سے مشہور ہے۔ اس جنگ میں شریک ہونے والے صحابہ کا درجہ بہت ہی بلند ہے۔ اسی اعزاز

کو ظاہر کرنے کے لئے راوی نے حضرت عبادہ بن صامت کے تعارف میں یہ کہا کہ
 ”وکان شہد بدر“ کہ یہ جنگ بدر میں شریک تھے!

نقباء

”نقیب“ کی جمع ہے اس کے معنی ہیں سردار قوم، یا قوم کا ذمہ دار، جس کو مکھیہ بھی
 کہتے ہیں!

لیلۃ العقبہ

اس لفظ کا ترجمہ ہے ”گھاٹی کی رات“ مگر تاریخ اسلام میں یہ ایک تاریخی جگہ اور
 تاریخی رات کا نام ہے۔

حضور اقدس صلی اللہ تعالیٰ علیہ وسلم کا یہ طریقہ تھا کہ ہر سال حج کے موقع پر آپ
 قبائل عرب کے سامنے دعوت اسلام پیش فرمایا کرتے تھے۔ پہلے سال ”منیٰ“ کی گھاٹی
 میں جہاں ”مسجد العقبہ“ بنی ہوئی ہے مدینہ کے چھ شخصوں نے رات کی تاریکی میں
 چھپ کر اسلام قبول کیا۔ ان خوش نصیبوں کے نام یہ ہیں۔ ﴿۱﴾ ابوالہشیم بن تیہان
 ﴿۲﴾ اسد بن زرارہ جو ۱ھ میں وفات پائے ﴿۳﴾ عوف بن حارث ﴿۴﴾ رافع بن
 مالک یہ جنگ احد ۳ھ میں شہادت سے سرفراز ہوئے ﴿۵﴾ قطبہ بن عامر یہ جنگ یمامہ
 میں شہید ہوئے ﴿۶﴾ جابر بن عبد اللہ رضی اللہ عنہم اجمعین!

یہ صاحبان منیٰ کی گھاٹی میں اسلام قبول کرنے کے بعد اپنے اپنے گھروں کو روانہ
 ہو گئے اور وہاں اسلام کی تبلیغ کرنے گئے۔ دوسرے سال حج کے موسم میں بارہ آدمی
 مدینہ منورہ سے آئے اور ان لوگوں نے بھی منیٰ کی اسی گھاٹی میں رات کے وقت حضور
 اقدس صلی اللہ تعالیٰ علیہ وسلم کے دست حق پرست پر بیعت کی۔ اور اسلام پر قائم رہنے کا
 عہدہ پیمانہ لیا۔ یہی وہ بیعت ہے جو سیرۃ النبی صلی اللہ تعالیٰ علیہ وسلم کی تاریخوں میں
 ”بیعت عقبہ اولیٰ“ کے نام سے مشہور ہے۔ ان بارہ اشخاص نے بیعت کر لینے کے بعد یہ
 خواہش ظاہر کی کہ احکام اسلام کی تعلیم کے لیے کوئی معلم ان کے ساتھ مدینہ بھیج دیا
 جائے۔ چنانچہ حضور صلی اللہ تعالیٰ علیہ وسلم نے حضرت اصعب بن عمیر رضی اللہ عنہ کو ان

لوگوں کے ساتھ ہی مدینہ بھیج دیا۔

پھر اس سے اگلے برس ۷۰ یا ۷۲ حضرات مدینہ سے حج کے لیے آئے اور ان سب لوگوں نے بھی منیٰ کی اسی گھاٹی میں مشرف بہ اسلام ہو کر حضور صلی اللہ تعالیٰ علیہ وسلم سے بیعت کی۔ یہ بیعت تاریخ اسلام میں ”بیعت عقبہ ثانیہ“ کہلاتی ہے۔ حضور صلی اللہ تعالیٰ علیہ وسلم نے اس گروہ میں سے بارہ شخصوں کو نقیب ﴿سردار قوم﴾ منتخب فرمایا۔ نواشخاص قبیلہ خزرج کے، اور تین صاحبان قبیلہ اوس کے۔ انہی میں سے ایک نقیب حضرت عبادہ بن صامت رضی اللہ عنہ بھی تھے۔ اسی لیے راوی نے ان کے تعارف میں یہ کہا کہ ”وہو احد النقباء لیلۃ العقبہ“ یعنی حضرت عبادہ گھاٹی کی رات میں منتخب ہونے والے نقیبوں میں سے ایک نقیب ہیں اور اسی رات کا نام تاریخ اسلام میں ”لیلۃ العقبہ“ ہے۔

شرح حدیث

اس حدیث شریف کا مطلب ترجمہ ہی سے ظاہر ہے جس کا خلاصہ یہ ہے کہ حضور اکرم صلی اللہ تعالیٰ علیہ وسلم نے حاضرین مجلس سے چھ چیزوں پر بیعت لی اور صحابہ کرام نے بیعت کر کے ان گناہوں کے ترک کر دینے کا سچا وعدہ اور مصمم عہد کیا کہ ﴿۱﴾ شرک نہیں کریں گے ﴿۲﴾ چوری نہیں کریں گے ﴿۳﴾ زنا نہیں کریں گے ﴿۴﴾ اپنی اولاد کو مفلسی کی وجہ سے، یا لڑکیوں کو عار سمجھ کر قتل نہ کریں گے ﴿۵﴾ کسی پر تہمت نہ لگائیں گے ﴿۶﴾ کسی شرعی حکم کی نافرمانی نہیں کریں گے!

واضح رہے کہ یہ سب وہ گناہ کبیرہ ہیں جو حضور صلی اللہ تعالیٰ علیہ وسلم کی نگاہ نبوت میں اتنے خوفناک اور بھیانک گناہ ہیں کہ خاص طور پر ان گناہوں سے بچنے پر حضور صلی اللہ تعالیٰ علیہ وسلم نے صحابہ کرام سے بذریعہ بیعت عہد لیا۔ اس لیے ہر مسلمان پر لازم ہے کہ ان سب گناہوں کو جہنم کا دکھتا ہوا انگارہ سمجھ کر ان سے دور بھاگتا رہے!

پیری مریدی

اس حدیث شریف سے ثابت ہوتا ہے کہ گناہوں کو چھوڑنے اور اعمال صالحہ کے

کرنے پر بیعت لینی حضور صلی اللہ تعالیٰ علیہ وسلم کی سنت ہے اور مشائخ کرام کی "بیعت طریقت" درحقیقت اسی مقدس سنت پر عمل ہے۔ یہ حدیث درحقیقت ان مکرین تصوف کے لیے زبردست تازیانہ عبرت ہے جو یہ کہتے پھرتے ہیں کہ "مشائخ کی پیری مریدی بدعت ہے"۔ لہ! کوئی ان صاحبوں سے پوچھے کہ آخر حضور صلی اللہ تعالیٰ علیہ وسلم نے صحابہ سے جو گناہوں کے ترک کرنے پر بیعت لی۔ اس میں اور پیران کبار کی بیعت میں کیا فرق ہے؟ دونوں بیعتیں گناہوں کے چھوڑنے ہی پر ہیں۔ پھر کیا وجہ ہے کہ پیران کبار کی بیعت بدعت قرار دی جائے گی؟ مگر بڑی مشکل تو یہ ہے کہ سمجھنا اور سمجھانا تو اس شخص کے لیے ہوتا ہے جو سمجھنے کے لیے تیار بھی ہو۔ یہ لوگ تو سب کچھ سمجھتے ہوئے بھی نہ کچھ سمجھنے کو تیار ہیں نہ کچھ ماننے کو۔

مثل مشہور ہے کہ "سوتے کو جگانا بہت آسان ہے مگر جاتے کو جگانا بہت مشکل ہے" جاہل جو سادہ ورق کی طرح خالی الذہن ہوتا ہے اس کے سامنے اگر کوئی حقیقت اجاگر کر دی جائے تو اس کا دل و دماغ بہت آسانی کے ساتھ اس حقیقت کی تصدیق اور اعتراف کر لیتا ہے اور سچے دل سے ان کو مان لیتا ہے مگر وہ پڑھے لکھے لوگ جنہوں نے اپنی آنکھوں پر تعصب کی عینک لگا رکھی ہے اور عناد و انکار اور بحث و تکرار کی آگ نے جن کے دل و دماغ میں فہم و بصیرت کے آشیانوں کو جلا کر بھسم کر دیا ہے ان کے سامنے لاکھ مرتبہ کسی حقیقت کے چہرے سے نقاب کشائی کر دیجئے، مگر نہ وہ حق کو دیکھتے ہیں نہ حق کو سنتے ہیں نہ حق کا اعتراف کرتے ہیں۔ ایسے ہی لوگوں کے بارے میں قرآن مجید نے ارشاد فرمایا کہ صم بکم عمی کہ وہ بہرے، گونگے اور اندھے ہیں اور کہیں یہ فرمایا کہ لا تغنی الانصار و لکن تغنی القلوب البی فی الصدور ۰ یعنی سر کی آنکھیں، اندھی نہیں ہوتیں لیکن ان کے سینوں میں چھپے ہوئے دل اندھے ہو جاتے ہیں یعنی آنکھوں کی بصارت تو رہتی ہے مگر دلوں کی بصیرت ختم ہو جاتی ہے۔ واللہ تعالیٰ اعلم۔

دنیا میں لباس آخرت میں ننگی

حدیث نمبر ۱۳

عَنْ أُمِّ سَلَمَةَ قَالَتْ اسْتَيْقِظَ النَّبِيُّ صَلَّى اللَّهُ عَلَيْهِ وَسَلَّمَ ذَاتَ لَيْلَةٍ فَقَالَ سُبْحَانَ اللَّهِ مَاذَا أَنْزَلَ اللَّيْلَةَ مِنَ الْفِتَنِ وَمَاذَا فُتِحَ مِنَ الْخَزَائِنِ أَيْقِظُوا أَصْحَابَ الْحِجْرِ فَرُبَّ تَكَاثُفٍ فِي الدُّنْيَا غَارِبَةٌ فِي الْآخِرَةِ

﴿بخاری ج ۱ باب العلم والعلماء باللیل ص ۲۲﴾

ترجمہ :- حضرت ام سلمہ رضی اللہ عنہا نے کہا کہ ایک رات حضور نبی صلی اللہ تعالیٰ علیہ وسلم بیدار ہوئے تو فرمایا کہ سبحان اللہ! اس رات میں کیسے کیسے فتنے اتارے گئے؟ اور کیسے کیسے خزانے کھولے گئے؟ ان حجرے والوں کو ﴿عبادت کے لیے﴾ جگاؤ کیونکہ بہت سی عورتیں دنیا میں لباس پہنے ہوئے ہیں مگر وہ آخرت میں ننگی ہوں گی!

ام سلمہ

اس حدیث کو روایت کرنے والی ام المؤمنین بی بی ام سلمہ رضی اللہ عنہا ہیں۔ ان کا اصلی نام ”ہند“ یا ”رملہ“ ہے اور یہ ابوامیہ کی صاحبزادی ہیں۔ یہ پہلے ابو سلمہ رضی اللہ عنہ کی بیوی تھیں۔ حضرت ابو سلمہ ان کو اور اپنے بچے کو ساتھ لیکر ہجرت کے لیے روانہ ہونے لگے تو بی بی ام سلمہ کو ان کے میکے والوں نے روک لیا اور بچے کو حضرت ابو سلمہ کے خاندان والوں نے چھین لیا۔ حضرت ابو سلمہ بیوی بچے کو چھوڑ کر تنہا مدینہ چلے گئے پھر کچھ دنوں کے بعد بی بی ام سلمہ اپنے بچے کے ہمراہ لیکر اکیلی ہجرت کر کے مکہ سے مدینہ گئیں۔ حضرت ابو سلمہ رضی اللہ عنہ جب ۳ھ میں وفات پا گئے تو حضور اکرم صلی اللہ تعالیٰ علیہ وسلم نے حضرت بی بی ام سلمہ سے عقد فرما کر ان کو امہات المؤمنین میں شامل فرمایا۔ ۳۷۸ھ میں انہوں نے حضور صلی اللہ تعالیٰ علیہ وسلم سے روایت کی ہیں۔ ۵۹ھ میں ۸۳ برس

کی عمر پا کر مدینہ منورہ میں وفات پائی اور جنت البقیع میں مدفون ہوئیں۔

﴿اکمال و فیوض الباری، غیرہ﴾

فوائد حدیث

۱- اس حدیث کو حضرت امام بخاری علیہ الرحمۃ نے اس کے علاوہ مندرجہ ذیل ابواب میں بھی ذکر فرمایا ہے۔ صلوٰۃ اللیل، علامات النبوة کتاب الادب، کتاب اللباس، کتاب الفتن اور امام ترمذی نے اس حدیث کو صرف کتاب الفتن میں درج کیا ہے!

۲- خداوند عالم جل جلالہ نے حضور صلی اللہ تعالیٰ علیہ وسلم کو آئندہ ہونے والے فتنوں اور فتوحات کے خزانوں کا خواب میں یا بیداری میں مشاہدہ کرایا اور آپ نے ان کی کثرت کو دیکھ کر تعجب کا اظہار فرماتے ہوئے یہ ارشاد فرمایا کہ سبحان اللہ آج کی رات میں کس قدر زیادہ فتنے اور خزانے آسمان سے زمین پر اتارے گئے!

بخاری شریف کی ایک دوسری روایت میں یوں بھی آیا ہے کہ حضور صلی اللہ تعالیٰ علیہ وسلم نے یہ ارشاد فرمایا کہ میں تمہارے گھروں میں اس طرح فتنوں کو گرتے ہوئے دیکھ رہا ہوں جس طرح بارش کے قطرات مسلسل اور لگاتار زمین پر گرتے ہیں۔

۳- بخاری شریف کے حواشی میں ہے کہ فتنوں سے مراد ”عذاب“ اور خزانوں سے مراد ”رحمتیں“ ہیں اور بعض شارحین حدیث نے فرمایا کہ فتنوں سے مراد آئندہ ہونے والے وہ فسادات اور لڑائیاں ہیں جو امت کے لیے باعثِ فتنہ ہیں۔ جیسے حضرت عثمان رضی اللہ عنہ کی شہادت، جنگِ جمل، جنگِ صفین، جنگِ حرہ، جنگِ کربلا وغیرہ جن سے بہت زیادہ فتنے پھیلے اور مسلمانوں کا بے حد جانی و مالی نقصان ہوا۔ ﴿نووی علی المسلم ج ۲ ص ۳۸۹﴾ اور خزانوں سے مراد وہ فتوحات ہیں جو خلفاء راشدین یا ان کے بعد آنے والے مسلم سلاطین کو حاصل ہوئیں کہ فارس و روم بلکہ یورپ و ایشیا کے خزانے مفتوح ہو کر اسلامی بیت المال میں پہنچ گئے۔ واللہ تعالیٰ اعلم!

۴- اس کے بعد حضور صلی اللہ تعالیٰ علیہ وسلم نے ”حجرے والیوں“ یعنی اپنی ازواجِ مطہرات کو جگانے کا حکم فرمایا تاکہ وہ اٹھ کر نماز تہجد پڑھیں۔ حضور صلی اللہ تعالیٰ علیہ وسلم کا یہ مبارک طریقہ اور عادت کریمہ تھی کہ جب کوئی خوفناک منظر آپ دیکھتے تھے

تو فوراً نماز میں مشغول ہو جاتے تھے اور دوسروں کو بھی اس کا حکم دیتے تھے چونکہ اس وقت ازواج مطہرات ہی نظروں کے سامنے تھیں۔ اس لیے آپ نے ان کو جگانے کا حکم دیا تاکہ خود بھی حضور عبادت میں مصروف ہو جائیں اور امت کی مائیں بھی خدا کی عبادت میں لگ جائیں!

۵۔ حضور صلی اللہ تعالیٰ علیہ وسلم نے اپنی مقدس بیویوں کو عبادت کے لیے جگانے کا حکم دیا اور اس کا سبب یہ بتایا کہ بہت سی عورتیں جو اس دنیا میں قسم قسم کے لباسوں میں ملبوس نظر آتی ہیں قیامت کے دن نیکیوں اور اعمالِ صالحہ سے ننگی ہوں گی کیونکہ آخرت میں لباس اور جنت کی پوشاک ملنے کا دارومدار نیک اعمال ہی پر ہے تو جن عورتوں نے دنیا میں نیکیوں کا ذخیرہ نہیں جمع کیا اور اچھے اعمال سے خالی ہاتھ آخرت میں گئیں تو بھلا انہیں آخرت میں کہاں سے لباس ملے گا؟ اس لیے وہ دنیا میں تو اگرچہ قسم قسم کے لباسوں میں ملبوس رہی ہیں مگر آخرت میں بالکل ہی ننگی ہوں گی۔ اس لیے حضور صلی اللہ تعالیٰ علیہ وسلم نے اس حدیث میں خصوصی طور پر اپنی بیویوں اور دوسری عورتوں کو اعمالِ صالحہ کی ترغیب دی تاکہ وہ دنیا میں خدا کی عبادت کر کے آخرت کے لباس کا سامان کر لیں!

مسائل حدیث

اس حدیث سے مندرجہ ذیل مسائل پر روشنی پڑتی ہے!

﴿۱﴾ رات میں اپنے اہل و عیال کو خدا کی عبادت کے لیے جگانا مستحب ہے خصوصاً ایسی صورت میں جب کہ کسی اہم واقعہ کا ظہور ہوا ہو!

﴿۲﴾ تعجب کے مواقع پر ”سبحان اللہ“ کہنا حضور صلی اللہ تعالیٰ علیہ وسلم کی سنت ہے!

﴿۳﴾ رات میں بھی نیکیوں کا حکم دینا اور برائیوں سے منع کرنا اور لوگوں کو مسائل دین بتانا جائز ہے!

﴿۴﴾ خاص کر اپنے اہل و عیال کو نصیحت کرنا اور ان کو ترغیب و ترہیب سنانا بھی جائز ہے!

﴿۵﴾ فقط عورتوں ہی کو وعظ سنانا بھی جائز ہے۔

﴿۶﴾ اگر کسی شخص کو کسی فتنہ یا کسی خوشخبری کی اطلاع ہو جائے تو لوگوں کو اس سے

آگاہ کر دینا جائز ہے۔ واللہ تعالیٰ اعلم!

خونِ ناحق

حدیث نمبر ۱۲

عَنْ جَرِيرٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَهْ فِي حَبَّةِ الْوَدَاعِ
اسْتَنْصَبَ النَّاسُ لِقَالَ لَا تَرْجِعُوا بَعْدِي كُفَّارًا يَضْرِبُ بَعْضُكُمْ

رِقَابَ بَعْضٍ ﴿بخاری باب الامتات للعلاء ج ۱ ص ۶۳﴾

ترجمہ۔۔ حضرت جریر رضی اللہ عنہ سے روایت ہے کہ ان سے حضور نبی صلی
اللہ تعالیٰ علیہ وسلم نے ”حجۃ الوداع“ میں فرمایا کہ ”تم لوگوں کو خاموش کر دو“
پھر حضور صلی اللہ تعالیٰ علیہ وسلم نے فرمایا کہ تم لوگ میرے بعد پلٹ کر کفار
مت ہو جانا کہ تمہارا بعض، بعض کی گردن مارے۔

حضرت جریر

اس حدیث کے راوی حضرت جریر بن عبداللہ بجلي صحابی رضی اللہ عنہ ہیں۔ یہ مشہور
باکرامت محدث ابو زرہ کے دادا ہیں! حضرت جریر بہت ہی خوبصورت اور دراز قد تھے۔
اتنے لمبے تھے کہ اونٹ کی کوبان تک ان کا سر پہنچتا تھا۔ اور ان کا جوتا ایک ہاتھ لبا ہوتا تھا۔
﴿تسلطانی ج ۱ ص ۳۸۱﴾ ۱۰ھ میں حجۃ الوداع سے پہلے مشرف بہ اسلام ہوئے آپ سے ایک سو
حدیثیں مروی ہیں اور آپ کے شاگردوں کی تعداد بہت زیادہ ہے۔ آپ کوذ سے ”قرقیس“
چلے گئے تھے وہیں ۵۱ھ میں آپ کی رحلت ہوگئی ﴿فیوض الباری ج ۱ ص ۲۱۰، اکمال دہیرہ﴾

حجۃ الوداع

اس حدیث میں ”حجۃ الوداع“ کا ذکر آیا ہے اس کی توضیح و تشریح یہ ہے کہ حضور صلی
اللہ تعالیٰ علیہ وسلم نے ۱۰ھ میں آخری حج فرمایا۔ اس حج کو ”حجۃ الوداع“ اس لیے کہتے

ہیں کہ ”وداع“ کے معنی رخصت کرنے کے ہیں۔ چونکہ حضور صلی اللہ علیہ وسلم نے اس حج میں تمام قبائل عرب کو اس طرح رخصت فرمایا جیسے کہ دنیا سے سفر کرنے والا اپنے پسماندگان کو رخصت کیا کرتا ہے۔ اس حج کا نام ”حجۃ الوداع“ ہو گیا۔

شرح حدیث

یہ حدیث حضور صلی اللہ تعالیٰ علیہ وسلم کے ایک طویل خطبہ کا ایک ٹکڑا ہے۔ مسلم شریف کی روایت میں ہے کہ حضور صلی اللہ تعالیٰ علیہ وسلم نے اپنے آخری حج ”حجۃ الوداع“ کے موقع پر جب کہ لوگ منیٰ میں جمروں کو کنکری مارنے کے لیے جمع تھے اس وقت یہ خطبہ ارشاد فرمایا تھا۔

حاشیہ بخاری شریف میں ہے کہ اس حدیث میں صرف دو ہی جملے ہیں۔ ایک ”لا ترجعوا بعدی کفاراً“ دوسرا ”یضرب بعضکم رقاب بعض“ اب دو حال سے خالی نہیں یا تو دوسرا جملہ پہلے جملہ کا بیان ہے یا دو الگ الگ مستقل جملے ہیں۔ اگر دوسرا جملہ پہلے جملہ کا بیان ہو تو حدیث کا مطلب یہ ہوگا کہ تم لوگ میرے بعد کافروں جیسا کام۔ یعنی ایک دوسرے کی گردن مارنا، یہ دھندا کبھی ہرگز مت کرنا اور اگر دوسرا جملہ پہلے جملہ کا بیان نہ قرار دیا جائے تو حدیث کا حاصل مفہوم یہ ہوگا کہ حضور صلی اللہ تعالیٰ علیہ وسلم نے اس حدیث میں اپنی امت کو دو باتوں سے منع فرمایا۔ ایک بات تو یہ کہ تم لوگ میرے بعد کافر مت ہو جانا۔ بلکہ آخری دم تک اسلام پر قائم رہنا اور دوسری بات یہ کہ تم ایک دوسرے کو ناحق قتل مت کرنا!

فوائد و مسائل

- ۱- اس حدیث کو امام بخاری نے ”مغازی“ اور ”دیات“ میں بھی ذکر فرمایا ہے اور امام مسلم نے کتاب الایمان میں اور نسائی نے کتاب العلم میں اور ابن ماجہ نے کتاب الفتن میں تحریر فرمایا ہے!
- ۲- مسلمان کے قتل کو حلال سمجھ کر کسی مسلمان کا خون کر دینا کفر ہے اور مسلمان کے قتل کو حرام جانتے اور مانتے ہوئے کسی مسلمان کو ناحق قتل کر دینا گناہ کبیرہ ہے۔ جس

پر قرآن مجید میں عذاب شدید کی وعید آئی ہے۔

- ۳۔ مومنوں کی تقریر کے لیے بات چیت کرنے والے مجمع کو خاموش کرانا جائز ہے۔
- ۴۔ وعظ و تقریر کے وقت وضو میں مجلس کو خاموش ہو کر سکون و اطمینان کے ساتھ وعظ اور خطبہ سنانا درست ہے فقط واللہ تعالیٰ اعلم

کتے کو پانی پلانے والا

حدیث نمبر ۱۵

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّ رَجُلًا رَأَى
كَلْبًا يَأْكُلُ الثَّرَى مِنَ الْعَطَشِ فَأَخَذَ الرَّجُلُ حُفَّةً فَجَعَلَ يَغْرِفُ لَهَا
حَتَّى أَرَوَاهُ فَشَكَرَ اللَّهُ لَهُ فَأَدْخَلَهُ الْجَنَّةَ.

﴿بخاری ج ۱ باب ایماہ الذی یغسل بہ شعر الانسان ص ۲۹﴾

ترجمہ :- حضرت ابو ہریرہ رضی اللہ تعالیٰ عنہ سے روایت ہے کہ حضور نبی صلی اللہ تعالیٰ علیہ وسلم نے فرمایا کہ ایک آدمی نے ایک کتے کو دیکھا جو پیاس کی وجہ سے گیلی مٹی چاٹ رہا تھا تو اس شخص نے اپنا موزہ لیا اور اس میں چلو سے پانی بھر کر اس کتے کو پلایا یہاں تک کہ وہ سیراب ہو گیا تو اللہ تعالیٰ کو اس کا یہ کام پسند آیا اور اس کو جنت میں داخل کر دیا!

فوائد و مسائل

۱- یہ حدیث بخاری شریف میں ”شرب“ ”مظالم“ ”ادب“ ”ذکر بنی اسرائیل“ کے بابوں میں بھی مذکور ہے اور مسلم نے ”باب الحيوان“ اور ابوداؤد نے ”کتاب الجہاد“ میں بھی نقل کیا ہے!

۲- یہ حدیث بخاری شریف کی ایک روایت میں یوں بھی آئی ہے کہ اس حدیث کو سن کر صحابہ کرام نے عرض کیا کہ یا رسول اللہ! صلی اللہ تعالیٰ علیک وسلم کیا چوپایوں کے ساتھ اچھا سلوک کرنے میں بھی ہم کو ثواب ملے گا؟ تو ارشاد فرمایا کہ ہاں! *نَوَ شُكْلِي كَبْدِرِ طَبَةِ اجْرًا* ہر گیلے جگر میں یعنی ہر جاندار کے ساتھ اچھا سلوک کرنے میں ثواب

ہے۔ ﴿تسلانی ج ۱ ص ۴۴۲﴾

اور یہی حدیث انہی حضرت ابو ہریرہ کی روایت سے اسی بخاری شریف میں اس طرح بھی آئی ہے کہ

”ایک شخص پر راستہ چلتے ہوئے پیاس کا غلبہ ہوا تو اس کو ایک کنواں ملا۔ اس نے کنویں میں اتر کر پانی پی لیا۔ پھر جب وہ کنویں میں سے نکلا تو ناگہاں یہ دیکھا کہ ایک کتا زبان نکالے ہوئے گیلی مٹی چاٹ رہا ہے۔ تو اس آدمی نے دل میں سوچا کہ جیسی پیاس مجھ کو لگی تھی، ایسی ہی پیاس اس کتے کو بھی لگی ہے تو وہ کنویں میں اتر کر اپنے موزہ میں پانی بھر کر لایا۔ پھر کتے کو پلایا تو اس کا یہ عمل خدا کو پسند آ گیا اور اس کو بخش دیا۔ یہ سن کر صحابہ نے کہا کہ یا رسول اللہ! صلی اللہ تعالیٰ علیک وسلم کیا ہمارے لیے چوپایوں کے ساتھ احسان کرنے میں ثواب ہے؟ تو ارشاد فرمایا کہ ہاں۔ ہر گیلے جگر میں یعنی ہر جاندار کے ساتھ احسان کرنے میں ثواب ہے۔“

۳- اس روایت میں تو یہ واقعہ بنی اسرائیل کے ایک مرد کا ہے مگر بخاری شریف کی ایک دوسری روایت میں اسی قسم کا ایک واقعہ زنا کار عورت کا بھی بیان ہوا ہے چنانچہ اس حدیث کے الفاظ یہ ہیں کہ!

غَفِرَ لِلْأَمْرَأَةِ مُؤْمِنَةً مَرَّتْ بِكَلْبٍ عَلَى رَأْسِ رَجُلٍ يَلْهَثُ كَمَا دَبَقْتُهُ
الْعَطَشُ فَزَعَتْ خَفْهَافًا وَثَقَّةً بِخِمَارِهَا فَزَعَتْ لَهُ مِنَ الْمَاءِ
فَغَفِرَ لَهَا بِذَلِكَ ﴿بخاری باب ازواج ص ۴۶۷﴾

یعنی ایک زنا کار عورت کی مغفرت اس طرح ہو گئی کہ وہ ایک کتے کے پاس سے گزری۔ جو ایک کنویں کے پاس زبان نکالے ہوئے تھا اور قریب تھا کہ پیاس کی شدت اس کو مار ڈالے تو اس عورت نے اپنا موزہ نکالا اور اس کو اپنے دوپٹے میں باندھ کر کنویں میں سے پانی بھر کر اس کو پلایا۔ تو اللہ تعالیٰ نے اس عمل کے اجر میں اس کو بخش دیا۔

۴- اس حدیث میں تمام مخلوق پر رحم و کرم کرنے کی اہمیت کو بیان کیا گیا ہے اور یہ کہ اللہ تعالیٰ فاعل مختار ہے۔ وہ چاہے تو ایک بہت ہی ادنیٰ سے نیک عمل کرنے والے کو

اپنے فضل و کرم سے بخش دے۔ اس کے دربار میں عمل کے وزن اور مقدار کو نہیں دیکھا جاتا بلکہ اس کی بارگاہ میں خلوص نیت اور اخلاص عمل کی قدر ہے۔ بہت ہی معمولی عمل اگر بندہ اخلاص و نیک نیتی کے ساتھ کرے تو وہ رب کریم اس عمل کے ثواب میں بندے کو اپنے رضوان و مغفران کی نعمتوں سے سرفراز فرما کر اس کو جنت الفردوس کا مکین بنا دیتا ہے!

رحمت حق بہانہ می جوید
رحمت حق بہانہ نمی جوید

خدا کی رحمت بندوں کو بخشنے کا بہانہ ڈھونڈتی ہے۔ خدا کی رحمت بندوں سے مغفرت کی قیمت نہیں طلب کرتی ہے!

۵- امام نووی نے حدیث مذکور کے تحت میں فرمایا کہ الْمُحْتَرَمُ يَحْضُلُ الثَّوَابَ

بِالْإِحْسَانِ إِلَيْهِ لَا غَيْرَ الْمُحْتَرَمِ كَالْحَرَبِيِّ وَالْكَلْبِ الْعَقُورِ ﴿تسلطانی ج ۱ ص ۴۳۱﴾

یعنی اس حدیث میں ہر مخلوق کے ساتھ احسان کرنے کی جو ترغیب دلائی گئی ہے اس سے وہی مخلوق مراد ہے جو اللہ تعالیٰ کے نزدیک محترم اور قابل اعزاز ہے ورنہ وہ مخلوق جو اللہ تعالیٰ کے نزدیک محترم اور قابل عزت نہیں ہے جیسے کافر حربی اور لوگوں کو کاٹنے والا کتا، اس کے ساتھ احسان کرنے میں کوئی اجر و ثواب نہیں ہے!

۶- جب جانوروں کے ساتھ احسان اور نیک سلوک کا یہ درجہ ہے کہ ایک پیاسے کتے کو پانی پلا دینے والا جنت میں داخل ہو گیا تو بھوکے پیاسے مومنوں کو کھانا پانی سے سیراب کرنے والا کتنے بڑے بڑے اجر عظیم کا مستحق ہوگا اور اللہ تعالیٰ اس کو بہشت میں کیسے کیسے مدارج و منازل عطا فرمائے گا؟ اس کی کیفیت و کیت کو بھلا ”علام الغیوب“ کے سوا اور کون جان سکتا ہے؟ ”وَاللَّهُ ذُو الْفَضْلِ الْعَظِيمِ ۝ اللہ کا فضل و کرم بہت ہی بڑا ہے!

بلی کو بھوک سے مارنے والی

حدیث نمبر ۱۶

عَنْ ابْنِ عُمَرَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ دَخَلْتُ امْرَأَةً النَّارَ فِي هِرَّةٍ رَبَطْتُهَا فَلَمْ تَطْعَمْهَا وَلَمْ تَذَعْهَا تَأْكُلُ مِنْ خُشَّاشِ الْأَرْضِ.

﴿بخاری باب خمس من الدواب ج ۱ ص ۳۶۷﴾

ترجمہ :- حضرت عبداللہ بن عمر رضی اللہ تعالیٰ عنہ روایت کرتے ہیں کہ حضور نبی صلی اللہ تعالیٰ علیہ وسلم نے فرمایا کہ ایک عورت ایک بلی کے معاملہ میں جہنم میں داخل ہوئی۔ اس نے ایک بلی کو باندھ رکھا تھا نہ تو اس کو کچھ کھلایا نہ اس کو چھوڑا کہ وہ حشرات الارض کو کھاتی ﴿یہاں تک کہ وہ بھوکی مر گئی﴾۔

حضرت ابن عمر

اس حدیث کے راوی حضرت ابن عمر رضی اللہ عنہ ہیں ان کا نام عبداللہ ہے اور یہ امیر المومنین حضرت عمر رضی اللہ تعالیٰ عنہ کے نامور فرزند ہیں۔ بچپن ہی میں اپنے والد ماجد کے ساتھ شرف بہ اسلام ہوئے اور ہجرت کر کے مدینہ گئے۔ جنگ خندق اور بیعت الرضوان وغیرہ وغیرہ میں شریک ہوئے۔ انتہائی عابد و زاہد اور متقی و پرہیزگار صحابی ہیں۔ اپنی زندگی میں ایک ہزار سے زائد غلاموں کو خرید خرید کر آزاد کیا۔ حضرت جابر بن عبداللہ صحابی رضی اللہ عنہ فرمایا کرتے تھے کہ ہم میں سے ہر شخص کے پاس دنیا آگئی مگر حضرت عبداللہ اور ان کے والد امیر المومنین حضرت فاروق اعظم رضی اللہ عنہما کے پاس

سے دنیا کا گزر نہیں ہوا۔ میمون بن مہران تابعی کہا کرتے تھے میں نے ابن عمر سے بڑھ کر متقی اور ابن عباس سے بڑھ کر علم والا کسی کو نہیں دیکھا۔ ایک ہزار چھ سو تیس حدیثیں آپ نے روایت فرمائی ہیں۔ جن میں سے ایک سو ستر حدیثیں ایسی ہیں کہ وہ بخاری شریف و مسلم دونوں کتابوں میں ہیں اور اکیاسی حدیثیں وہ ہیں جو صرف بخاری شریف میں ہیں اور اکتیس حدیثیں ایسی ہیں جو صرف مسلم شریف میں ہیں۔ علم فقہ و حدیث میں ان کا مرتبہ بہت بلند ہے اور ان کے شاگردوں کی فہرست بہت طویل ہے۔ جن میں حضرت سالم، حمزہ و عبید اللہ، و امام نافع جیسے بلند پایہ فقہاء و محدثین ہیں۔ حجاج بن یوسف ثقفی ظالم گورنر کو آپ حج کے مسائل اور دوسرے شرعی معاملات میں ٹوکتے رہتے تھے۔ اس ظالم کو یہ ناگوار ہوا اور اس نے اپنے ایک سپاہی کے ذریعے زہر آلود برچھی سے آپ کے پاؤں کے تلوے میں زخم لگوا دیا جس سے سارے بدن میں زہر کا اثر پھیل گیا اور آپ مکہ مکرمہ میں علیل ہو گئے تو مکار حجاج بن یوسف ظالم آپ کی بیمار پرسی کے لیے آیا۔ آپ اسی علالت میں حضرت عبداللہ بن زبیر رضی اللہ عنہ کی شہادت کے تین ماہ بعد ۷۳ھ میں چوراسی یا چھیا سی سال کی عمر میں وصال فرما گئے اور مکہ مکرمہ کے قبرستان مہاجرین ذی طویٰ میں مدفون ہوئے۔ ﴿کمال مع ماہیہ﴾

فوائد و مسائل

۱- یہ حدیث بخاری و مسلم وغیرہ میں متعدد روایتوں اور مختلف لفظوں کے ساتھ بہت جگہ آئی ہے۔ ایک روایت میں یہ بھی ہے کہ حضور صلی اللہ تعالیٰ علیہ وسلم نے فرمایا کہ میں نے جہنم میں دیکھا کہ وہ بلی اس عورت کو نوچ رہی ہے۔

﴿بخاری ج ۱ ص ۳۱۸﴾

۲- جس طرح اس سے پہلے والی حدیث میں جانوروں پر رحم اور احسان کرنے کی اہمیت کو ظاہر کیا گیا ہے اسی طرح اس حدیث میں جانوروں پر ظلم کرنے کی برائی : اس کے برے انجام کو ذکر کیا گیا ہے کہ یہ عورت ایک بلی کو ظلم سے مار ڈالنے کی وجہ سے جہنم میں گئی!

۳- امام نووی نے فرمایا کہ اس حدیث سے ثابت ہوتا ہے کہ بلی یا کسی بھی جانور کو بھوکا پیاسا باندھے رہنا یا قید میں رکھنا حرام ہے۔ کیونکہ یہ عورت باوجود مسلمان ہونے کے اسی گناہ کی وجہ سے جہنم میں داخل کی گئی اور اس حدیث سے یہ مسئلہ نکلتا ہے کہ جانوروں کا چارہ پانی مالک کے اوپر واجب ہے۔ اگر مالک اپنے جانوروں کو بھوکا پیاس رکھے گا تو گناہگار ہوگا! ﴿نووی علی المسلم ج ۲ ص ۲۳۶﴾

۴- غیر موذی جانوروں پر کسی قسم کا ظلم کرنا حرام ہے۔ جو لوگ گھوڑوں، گدھوں پر ان کی طاقت سے زیادہ بوجھ لادتے ہیں یا بلاوجہ مارتے پیٹتے ہیں یا تفریح کے طور پر بلا ضرورت جانوروں کو زد و کوب کرتے رہتے ہیں۔ ان لوگوں کے لیے اس حدیث میں لرزہ بر اندام کرنے والی اور عبرت خیز وعید ہے۔ اللہ تعالیٰ ہر مسلمان کو ظلم کے گناہ سے محفوظ رکھے۔ ﴿آمین﴾

حضرت ابو ہریرہ رضی اللہ عنہ نے ایک شخص کو یہ کہتے ہوئے سنا کہ ظالم اپنی ہی ذات کو نقصان پہنچاتا ہے تو حضرت ابو ہریرہ نے فرمایا کہ کیوں نہیں۔ ظالم کے ظلم کی نحوست سے باری تعالیٰ بارش بند فرما دیتا ہے تو جباری ﴿ایک پرند﴾ اپنے گھونسلے میں اغر ہو کر ظالم کے ظلم کی وجہ سے مر جاتی ہے۔ ﴿مکھوۃ باب الظلم﴾

بہر حال ظلم، خواہ کسی انسان پر ہو، یا کسی جانور پر بہر حال حرام اور جہنم میں داخل ہونے کا سبب ہے۔ واللہ تعالیٰ اعلم!

وعظ کے لیے دن مقرر کرنا

حدیث نمبر ۱

عَنْ أَبِي وَائِلٍ كَانَ عَبْدُ اللَّهِ يُذَكِّرُ النَّاسَ فِي كُلِّ خَمِيسٍ فَقَالَ لَهُ رَجُلٌ " يَا أَبَا عَبْدِ الرَّحْمَنِ لَوْ دِدْتُ أَنَّكَ ذَكَرْتَنَا كُلَّ يَوْمٍ قَالَ أَمَا إِنَّهُ يَمْنَعُنِي مِنْ ذَلِكَ إِنِّي أَكْرَهُ أَنْ أُمْلِكُمْ وَإِنِّي أَتَخَوُّكُمْ بِالْمَوْعِظَةِ كَمَا كَانَ النَّبِيُّ صَلَّى اللَّهُ عَلَيْهِ وَسَلَّمَ يَتَخَوَّنَا بِهَا مُخَافَةَ السَّامَةِ عَلَيْنَا . ﴿بخاری باب العلم قبل القول والعمل ج ۱ ص ۱۲﴾

ترجمہ :- حضرت ابو وائل ﴿شفیق بن سلمہ﴾ سے روایات ہے کہ حضرت عبداللہ بن مسعود رضی اللہ عنہ ہر جمعرات کے دن وعظ فرمایا کرتے تھے۔ تو ایک آدمی نے ان سے کہا کہ اے ابو عبدالرحمن! میری تمنا ہے کہ آپ روزانہ ہم کو وعظ سنایا کریں۔ تو آپ نے فرمایا کہ روزانہ وعظ کہنے سے جو چیز مجھے روکتی ہے وہ یہ ہے کہ میں تم لوگوں کو تنگی میں ڈالنا نہیں چاہتا۔ اور میں تمہاری فرصت کا خیال رکھتا ہوں جیسے کہ نبی صلی اللہ تعالیٰ علیہ وسلم وعظ سنانے میں ہماری فرصت کا خیال رکھتے تھے۔ اس خوف سے کہ ہم اکتا نہ جائیں!

حضرت عبداللہ بن مسعود

اس حدیث کے راویوں میں حضرت عبداللہ بن مسعود صحابی رضی اللہ عنہ بہت جامع فضائل و کمالات ہیں۔ ابتدا ہی میں اسلام قبول کر لیا تھا۔ اس لیے ابقین اولین میں آپ کا شمار ہے۔ یہاں تک کہ بعض مورخین نے لکھا ہے کہ آپ چھٹے مسلمان ہیں۔ مکہ سے

جیش اور جیش سے مدینہ دونوں ہجرتوں کا شرف آپ کو حاصل ہے۔ آپ کی کنیت ابو عبد الرحمن اور لقب ”صاحب النعلین والوسادہ والمطہرہ“ ہے یعنی حضور صلی اللہ تعالیٰ علیہ وسلم کی نعلین اور مسند نیز وضو کا برتن اور مسواک وغیرہ آپ ہی کی تحویل میں رہتی تھیں۔ جنگ بدر اور دوسری لڑائیوں میں بھی شریک جہاد رہے اور عمر بھر حضور صلی اللہ تعالیٰ علیہ وسلم کی خدمت میں اس طرح حاضر باش اور رازدار رہے کہ باہر سے آنے والے لوگ آپ کو حضور صلی اللہ تعالیٰ علیہ وسلم کے گھر کا ایک فرد سمجھتے تھے۔ آپ بہت ہی دبلے پتے اور پستہ قد تھے۔ حضور صلی اللہ تعالیٰ علیہ وسلم نے آپ کو جنت کی بشارت دی اور یہ فرمایا کہ میں اپنی امت کے لیے دہی پسند کرتا ہوں جو یہ پسند کریں اور اسی کو ناپسند سمجھتا ہوں جس کو یہ ناپسند کریں۔ امیر المومنین حضرت عمر رضی اللہ عنہ اور امیر المومنین حضرت عثمان غنی رضی اللہ عنہ کے دور خلافت میں کوفہ کے قاضی اور بیت المال کے منبجر رہے۔ آٹھ سو اڑتالیس حدیثیں آپ سے مروی ہیں۔ فقہ حنفی کا دار و مدار زیادہ تر آپ ہی کی روایات پر ہے۔ آخری عمر میں آپ کوفہ سے مدینہ چلے آئے اور ۳۲ھ میں ساٹھ سال سے زیادہ عمر پا کر وصال فرمایا اور جنت البقیع میں مدفون ہوئے۔ ﴿اکمال دنیوی الباری ص ۱۰۸﴾

فوائد و مسائل

- ۱- اس حدیث کو امام بخاری نے اس کے علاوہ ”کتاب الدعوات“ میں اور مسلم نے باب توبہ میں اور ترمذی نے باب استیذان میں ذکر کیا ہے۔
- ۲- حدیث کا مطلب واضح رہے کہ حضور صلی اللہ تعالیٰ علیہ وسلم ایسے وقت میں وعظ فرمایا کرتے تھے جب لوگ اپنے کام دھنچے سے فرصت پا کر اطمینان سے سن سکیں اسی لیے حضرت عبد اللہ بن مسعود ہفتہ میں ایک ہی مرتبہ جمعرات کے دن اپنے وعظ کا پروگرام رکھتے تھے تاکہ لوگ اس دن اپنے کاروبار سے فارغ ہو کر اور فرصت پا کر سکون و اطمینان کے ساتھ وعظ سن سکیں اور اس میں کوئی شک نہیں کہ وعظ کے جلسوں کے لیے وقت اور دن مقرر کر دینے میں سامعین کو بڑی آسانی ہوا کرتی ہے کیونکہ جب لوگوں کو پہلے سے معلوم رہتا ہے کہ فلاں دن اور فلاں وقت وعظ ہونے والا ہے تو لوگ اپنے

کاموں سے فارغ ہو کر اور فرصت کا وقت نکال کر شوق سے وعظوں کے جلسوں میں شامل ہوتے ہیں اور ان کے کاروبار کا پروگرام بھی نہیں بگڑتا۔

۳- اس حدیث سے ثابت ہوتا ہے کہ محفل میلاد شریف، جلسہ رجبی شریف، جلسہ بارہویں شریف، جلسہ گیارہویں شریف وغیرہ کے لیے وقت اور دن مقرر کرنا ہرگز ہرگز بدعت اور گناہ نہیں ہے بلکہ ایک جلیل القدر صحابی حضرت عبداللہ بن مسعود کا طریقہ ہے کہ آپ نے جمعرات کے دن کو وعظ کے لیے معین اور مقرر فرما دیا تھا۔

جو لوگ میلاد شریف میں تعیین وقت اور تداویٰ ﴿ایک دوسرے کو دعوت دینے﴾ سے چڑھتے اور منہ بگاڑتے ہیں اور اس کو بدعت قرار دیتے ہیں اگر وہ تعصب اور ہٹ دھرمی کی عینک اتار کر اس حدیث کو دیکھ لیں تو ان پر بھی اس حقیقت کا انکشاف ہو جائے گا کہ کسی جائز کام کو دن مقرر کر کے کرنا نہ صرف جائز بلکہ اخلاص و نیت خیر کے ساتھ ہو تو مستحب و مستحسن بھی ہے۔

۴- اس حدیث سے یہ بھی سمجھ میں آتا ہے کہ علماء کرام کا فرض منصبی ہے کہ وہ اپنے مواعظ اور تقریروں کے ذریعے عوام میں تبلیغ و تذکیر کرتے رہیں۔ صحابہ کرام اور تابعین و تبع تابعین بلکہ ان کے بعد کے علماء بھی برابر عوام کی اصلاح اور تبلیغ اسلام کی غرض سے وعظ و تقریر فرماتے رہے۔ یہاں تک کہ حضرت ابوذر غفاری رضی اللہ عنہ کا تو یہ قول تھا کہ اگر تم میری گردن پر تلوار رکھ دو اور پھر اس حالت میں بھی اگر میں یہ سمجھ لوں کہ گردن کٹنے سے پہلے میں ایک بات جو میں نے حضور صلی اللہ تعالیٰ علیہ وسلم نے سنی ہے اور اس کو تم لوگوں تک پہنچا سکوں گا تو اس کو ضرور پہنچا دوں گا۔ ﴿بخاری ج ۱ ص ۱۶﴾

۵- اس حدیث میں ”انی اکرہ ان املکم“ کے جملہ سے یہ مسئلہ بھی سمجھ میں آتا ہے کہ عاملوں کو اپنے وعظوں میں اس کا لحاظ و خیال رکھنا چاہئے کہ لوگ وعظ سے اکتا کر رنج و ملال میں نہ پڑ جائیں۔ لہذا اتنی ہی دیر تک وعظ بیان کرنا چاہئے جب تک لوگ نشاط اور شوق کے ساتھ سنتے رہیں۔ وعظ کو اتنا طول نہیں دینا چاہئے کہ لوگ گھبرا کر بددلی کے ساتھ سننے لگیں۔ ورنہ اللہ و رسول صلی اللہ تعالیٰ علیہ وسلم کے کلام و احکام کو سننے میں بے رغبتی کا گناہ لازم آئے گا۔ واللہ تعالیٰ اعلم!

فتنوں کا سیلاب

حدیث نمبر ۱۸

عَنْ أَبِي سَعِيدٍ الْخُدْرِيِّ أَنَّهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
يُوشِكُ أَنْ يُكُونَ خَيْرَ مَالِ الْمُسْلِمِ غَنَمٌ يَتَّبِعُ بِهَا شَعَفَ الْجِبَالِ وَمَوَاقِعَ
الْقَطْرِ يَقْرُبُ بَيْتَهُ مِنَ الْفِتَنِ. ﴿بخاری باب من الدین الفر من الفتن ج ۱ ص ۷۷﴾

ترجمہ :- حضرت ابوسعید خدری رضی اللہ عنہ سے روایت ہے انہوں نے کہا
کہ رسول اللہ صلی اللہ تعالیٰ علیہ وسلم نے ارشاد فرمایا ہے کہ عنقریب وہ زمانہ
آئے گا کہ مسلمان کا بہترین مال بکریاں ہوں گی جن کے پیچھے پیچھے وہ
پہاڑوں کی چوٹیوں اور بارش کے مقامات پر بھاگتا ہوا چلا جائے گا تاکہ وہ
اپنے دین کو فتنوں سے بچالے!

حضرت ابوسعید خدری

اس حدیث کے راوی ابوسعید خدری رضی اللہ عنہ صحابی ہیں۔ ان کا نام سعد بن
مالک ہے اور یہ انصار کے قبیلہ خزرج سے تعلق رکھتے ہیں۔ ان کے مورث اعلیٰ کا نام
”خدرہ“ تھا۔ اس لیے ”خدری“ کہلاتے ہیں۔ ۷۳ھ میں چوراسی برس کی عمر پا کر انتقال
فرمایا اور جنت البقیع میں مدفون ہوئے ﴿اکمال﴾

تیرہ غزوات میں حضور صلی اللہ تعالیٰ علیہ وسلم کے ساتھ شریک جہاد رہے۔ ایک سو
تہا حدیثیں آپ سے مروی ہیں اور بخاری شریف میں باسٹھ حدیثیں آپ کی روایت کی
ہوئی مذکور ہیں۔ ﴿فیوض الباری ج ۱ ص ۱۶۴﴾ مگر علامہ قسطلانی نے لکھا ہے کہ بخاری شریف
میں آپ کی روایت سے پھیلا سٹھ حدیثیں ہیں ﴿ارشاد بخاری ج ۱ ص ۲۲۷﴾

توضیح الفاظ

اس حدیث کے چند الفاظ کی توضیح حسب ذیل ہے:-

غنم بکری کو کہتے ہیں۔ اسم مونث ہے۔ نر و مادہ دونوں کے لیے یہ لفظ بولا جاتا ہے۔ شعف پہاڑ کی چوٹی کو کہتے ہیں اس کی جمع ”شعاف“ ہے فتنہ فتنہ کی جمع ہے اس کے مندرج ذیل معانی آتے ہیں!

آزمائشی، گمراہی، شرک، رسوائی، رنج، دیوانگی، عبرت، عذاب، مرض، مال و اولاد، اختلاف، جنگ و جدال، ﴿المنجد و غیرہ﴾

مگر اس حدیث میں اور عام طور پر ”کتاب الفتن“ کی حدیثوں میں فتنہ سے مراد ”اختلاف امت“ اور وہ فسادات ہیں جو دین میں خرابی پڑ جانے کا باعث ہیں۔ ﴿لودی و غیرہ﴾

شرح حدیث

حضور صلی اللہ تعالیٰ علیہ وسلم اس حدیث میں غیب کی خبر دے رہے ہیں کہ میرے بعد عنقریب میری امت میں بہت سے فتنے پیدا ہو جائیں گے۔ اس وقت مسلمان کا بہترین مال بکریاں ہوں گی کہ مسلمان ان کو اپنے ساتھ لیکر اپنے دین کو فتنوں سے بچانے کے لیے پہاڑوں کی چوٹیوں پر جا کر گوشہ نشین ہو جائے گا۔ بکریوں کا دودھ پیتا رہے گا اور خدا کی عبادت کرتا رہے گا۔ اس زمانے میں روپیہ پیسہ مومن کا بہترین مال نہیں رہے گا کیونکہ پہاڑوں کی چوٹیوں پر روپیہ پیسہ کچھ کام نہیں آئے گا اور شہروں کا جہاں روپیوں اور پیسوں سے کام چلتا ہے اس قدر فتنے ہوں گے کہ ایک مومن کے لیے آبادیوں میں اپنے دین کو فتنوں سے بچانا بہت دشوار ہو جائے گا۔

اس حدیث میں خاص طور پر پہاڑیوں کی چوٹیوں پر مومن کے جانے کا ذکر اس لیے فرمایا کہ ایسے مقامات عموماً فتنہ و فساد سے محفوظ رہتے ہیں۔

اور مویشیوں میں سے خصوصیت کے ساتھ بکریوں کا تذکرہ اس لیے فرمایا کہ اونٹوں، گایوں، بھینسوں کی بہ نسبت بکریوں کو لیکر پہاڑیوں کی چوٹیوں پر جانا اور وہاں ان کی نگہداشت بہت آسان ہے کیونکہ بکری بہت ہی مسکین صفت جانور ہے۔ اس میں

بدک کر بھاگنے اور سرکشی و ایذا رسانی کی صفت نہیں ہے اس کا دودھ بھی بے ضرر ہے اور یہ بہت ہی بابرکت جانور بھی ہے۔ کیونکہ خدا کے ہر نبی نے مکریاں چرائی ہیں۔ اس لیے بکریوں کو چرانا سنت بھی ہے۔ ورنہ فتنوں سے بچنے کیلئے گوشہ نشینی کے واسطے بکری ہی لے کر جانا ضروری نہیں ہے چنانچہ حضرت ابو بکر رضی اللہ عنہ کی روایت میں آیا ہے کہ

جس کے پاس اونٹ ہوں وہ اپنے اونٹوں کے پاس چراگاہ میں چلا جائے اور جس کے پاس بکریاں ہوں وہ اپنی بکریوں کے ریوڑ میں چلا جائے اور جس کے پاس زمین ہو وہ اپنی زمین پر چلا جائے! ﴿مسلم شریف کتاب العن ج ۲ ص ۲۸۹﴾

فوائد و مسائل

حضور صلی اللہ تعالیٰ علیہ وسلم نے اس کے علاوہ دوسری سینکڑوں حدیثوں میں اپنی امت کو ان فتنوں سے آگاہ فرمایا ہے جو زمانہ نبوت صلی اللہ تعالیٰ علیہ وسلم کے بعد وقوع پذیر ہونے والے ہیں اور ان فتنوں سے پناہ مانگنے اور ان سے بچنے کی تاکید فرمائی ہے چنانچہ سینکڑوں حدیثوں میں سے صرف دو حدیثیں پیش کرتا ہوں۔

۱۔ غنڈیب کچھ ایسے فتنے رونما ہوں گے کہ ان فتنوں کے وقت میں بیٹھنے والا کھڑے ہونے والے سے بہتر ہوگا اور کھڑا ہونے والا چلنے والے سے بہتر ہوگا اور چلنے والا دوڑنے والے سے بہتر ہوگا اور جو فتنوں کا سامنا کر لے گا۔ فتنے اس پر غالب آجائیں گے لہذا جو شخص کوئی ٹھکانہ یا جائے پناہ پا جائے تو اس کو چاہئے کہ وہ وہاں جا کر فتنوں سے بچ جائے۔ ﴿بخاری ج ۲ ص ۱۰۲۸﴾

۲۔ حضرت ابو ہریرہ کہتے ہیں کہ حضور صلی اللہ تعالیٰ علیہ وسلم نے فرمایا کہ ان فتنوں کے آنے سے پہلے ہی جلدی جلدی اعمال صالحہ کر لو۔ جو فتنے اندھیری رات کو ٹکڑوں کے شکل میں ہوں گے۔ ان فتنوں میں آدمی صبح کو مومن اور شام تک کافر ہو جائے گا اور شام کو مومن رہے گا اور صبح تک کافر ہو جائے گا۔ دنیا کے حقیر سامانوں کے بدلے اپنا دین بیچ لے گا۔

﴿مسلم و مشکوٰۃ کتاب العن﴾

غرض فتنوں کے بارے میں اس قسم کی بہت سی احادیث وارد ہوئی ہیں۔
حضور صلی اللہ تعالیٰ علیہ وسلم نے فتنوں کے دور میں ایمان کی حفاظت کے لیے اس
حدیث میں ایک تدبیر بتائی ہے کہ جب اس قسم کے فتنے نمودار ہوں کہ بستیوں اور
آبادیوں میں دین کے خراب ہونے کا اندیشہ پیدا ہو جائے تو مومن کو چاہئے کہ گوشہ نشینی
اختیار کر لے۔ تاکہ فتنوں سے محفوظ رہے۔

گوشہ نشینی

اس مسئلہ میں اختلاف ہے کہ فتنوں کے دور میں مومن کے لیے گوشہ نشینی بہتر ہے؟
یا آبادیوں میں رہ کر فتنوں کا مقابلہ کرنا بہتر ہے؟ حضرت امام شافعی رحمۃ اللہ علیہ نے
فرمایا کہ فتنوں کے وقت میں گوشہ نشینی نہیں کرنی چاہئے کیونکہ ایسا کرنے میں تعلیم و تعلم کا
دروازہ بند ہو جائے گا اور آدمی جمعہ و جماعت کی فضیلتوں سے محروم ہو جائے گا۔
اور دوسرے علماء کا قول ہے کہ فتنوں کے دور میں گوشہ نشینی ہی بہتر ہے تاکہ آدمی
فتنوں سے محفوظ رہے مگر حق یہ ہے کہ اس مسئلہ کا دار و مدار احوال و ماحول اور فتنوں کی
نوعیت پر ہے۔ اگر فتنے اس قدر شدید ہیں کہ یہ نہ ان کو دفع کر سکتا ہے نہ ان کا مقابلہ
کر سکتا ہے بلکہ شدید خطرہ ہے کہ یہ خود فتنوں کے طوفان میں اپنا دین کھو بیٹھے گا تو ظاہر
ہے کہ ایسی حالت میں اس شخص کے لیے گوشہ نشینی ہی بہتر ہے اور اگر یہ شخص فتنوں کا
مقابلہ کر کے فتنوں کو ختم کر سکتا ہے یا خود فتنوں سے بچ کر امت رسول صلی اللہ تعالیٰ علیہ
وسلم کو بھی بچا سکتا ہے تو ظاہر ہے کہ اس شخص کے لیے گوشہ نشینی ہرگز ہرگز جائز نہیں ہو سکتی
بلکہ اس شخص پر واجب ہے کہ شہروں اور قصبوں میں رہ کر فتنوں کا مقابلہ کرے اور ان
فتنوں کو دفع کرنے کی سعی بلیغ کرتا رہے۔ اس حدیث میں بکریوں کو ساتھ لیکر پہاڑوں
کی چوٹیوں پر چلے جانے کا جو ذکر ہے وہ اسی صورت میں ہے جب کہ مومن کو فتنوں کی
مدافعت کی طاقت نہ ہو بلکہ خود فتنوں میں مبتلا ہونے کا یقین یا ظن غالب ہو چکا ہو!
چنانچہ اس سلسلہ میں ترمذی اور ابن ماجہ کی ایک حدیث ہے جو اس مضمون پر شاہد
عادل ہے۔

حضرت ابو ثعلبہ نضی رضی اللہ عنہ سے لوگوں نے اس آیت کے بارے میں سوال کیا کہ

عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذْهَدَيْتُمْ!

تو انہوں نے فرمایا کہ میں نے اس آیت کے بارے میں حضور صلی اللہ تعالیٰ علیہ وسلم سے سوال کیا تھا تو حضور صلی اللہ تعالیٰ علیہ وسلم نے یہ فرمایا کہ تم لوگ ہمیشہ نیکی کا حکم دیتے رہو اور بدی سے منع کرتے رہو۔ یہاں تک کہ جب تم یہ دیکھ لو کہ ہر شخص بخل کا پیروکار بن گیا اور سب لوگ دنیا کو دین پر ترجیح دینے لگے اور ہر شخص اپنی ہی رائے کو سب سے بہتر سمجھنے لگا اور تم ایسے فتنوں کو دیکھ لو کہ ان سے بچنا دشوار ہو جائے تو پھر تم لوگ اپنی ہی ذات کو لازم پکڑ لو اور عوام کے معاملہ کو بالکل چھوڑ دو ﴿یعنی گوشہ نشین ہو جاؤ﴾ کیونکہ تمہارے بعد صبر کے دن آرہے ہیں۔ جو ان دنوں میں صبر کرے گا گویا ہاتھ میں آگ کا انگارہ لے گا۔ ان دنوں میں جو نیک اعمال کر لے گا اس کو پچاس آدمیوں کے اعمالی صالحہ کرنے کا ثواب ملے گا۔ صحابہ نے عرض کیا کہ یا رسول اللہ صلی اللہ تعالیٰ علیہ وسلم! ان لوگوں میں سے پچاس آدمیوں کے اعمال صالحہ کا اجر اس کو ملے گا؟ یا ہم صحابہ کے پچاس آدمیوں کے اعمال صالحہ کا ثواب اس کو ملے گا؟ تو ارشاد فرمایا کہ تم ﴿صحابہ﴾ میں سے پچاس آدمیوں کے اعمال صالحہ کا ثواب اس کو ملے گا ﴿مشکوٰۃ باب الامر بالمعروف﴾ واللہ تعالیٰ اعلم!

آقا اور غلام ایک لباس میں

حدیث نمبر ۱۹

عَنِ الْمَعْرُورِ قَالَ لَقِيتُ أَبَاذِرَّ بِالرَّبِذَةِ وَعَلَيْهِ حُلَّةٌ وَعَلَى غَلَامِهِ حُلَّةٌ
فَسَأَلْتُهُ عَنْ ذَلِكَ فَقَالَ إِنِّي سَأَيْتُ رَجُلًا فَعَيَّرْتَهُ بِأَمِهِ فَقَالَ لِي النَّبِيُّ
صَلَّى اللَّهُ عَلَيْهِ وَسَلَّمَ يَا أَبَاذِرَّ أَعَيَّرْتَهُ بِأَمِهِ إِنَّكَ إِمْرُؤٌ فِيكَ
جَاهِلِيَّةٌ إِخْوَانُكُمْ خَوْلُكُمْ جَعَلَهُمُ اللَّهُ تَحْتَ أَيْدِيكُمْ فَمَنْ كَانَ أَخُوهُ
تَحْتَ يَدِهِ فَلْيُطْعِمْهُ مِمَّا يَأْكُلُ وَلْيَلْبَسْهُ مِمَّا يَلْبَسُ وَلَا تُكَلِّفُوهُمْ مَا
يَغْلِبُهُمْ فَإِنْ كَلَّفْتُمُوهُمْ فَأَعْنُوهُمْ. ﴿بخاری باب العاصی من امر الجاہلیۃ ج ۱ ص ۹﴾

ترجمہ :- حضرت معرور سے روایت ہے۔ انہوں نے کہا کہ میں نے
حضرت ابوذر غفاری رضی اللہ عنہ سے ”ربذہ“ میں ملاقات کی۔ وہ اور ان کا
غلام ایک ہی جیسا جوڑا پہنے ہوئے تھے تو میں نے اس کے بارے میں ان
سے سوال کیا تو حضرت ابوذر نے فرمایا کہ میں نے ایک شخص سے گالی گلوچ
کی اور اس کو ماں کی گالی دی۔ تو حضور صلی اللہ تعالیٰ علیہ وسلم نے فرمایا کہ
اے ابوذر! تم نے اس کو ماں کی گالی دی؟ تم ایسے آدمی ہو کہ تمہارے اندر
جاہلیت کی خصلت ہے؟ تمہارے لوٹھی غلام تمہارے ﴿دینی﴾ بھائی ہیں۔
اللہ تعالیٰ نے ان لوگوں کو تمہارا ماتحت بنا دیا ہے تو جس کا بھائی اس کا ماتحت
ہو، اس کو چاہئے کہ جو خود کھائے، اس کو کھلائے اور جو خود پہنے اس کو
پہنائے اور تم ان خادموں کو ایسے کاموں کی تکلیف مت دو جو! انہیں لاچار
کردے اور اگر تم ایسی تکلیف دو تو خود بھی کام میں ان کی مدد کرو!

حضرت ابوذر

یہ بہت ہی قدیم الاسلام صحابی ہیں۔ یہاں تک کہ بعض لوگوں کا قول ہے کہ اسلام

قبول کرنے میں باہری لوگوں کے اندر ان کا پانچواں نمبر ہے ان کے مسلمان ہونے کا پورا حال بخاری شریف میں مفصل مذکور ہے۔ اسلام لانے کے بعد سترہ دنوں تک یہ صرف آب زم زم پی پی کر مسجد کعبہ میں مقیم رہے۔ روزانہ یہ چلا چلا کر مجمع کفار میں اپنے اسلام کا اعلان کرتے تھے۔ اور کفار مکہ ان کو اس قدر مارتے تھے کہ یہ لہو لہان ہو کر بے ہوش ہو جاتے تھے۔ مگر ہوش میں آنے کے بعد پھر اپنے اسلام کا اعلان کرتے تھے۔ ان کا اسم گرامی ”جنود بن جنادہ“ ہے۔ بہت ہی عابد و زاہد اور انتہائی متقی صحابی ہیں۔ دو سو اکیاسی حدیثیں آپ نے روایت کی ہیں۔ ۳۲ھ میں حضرت عثمان رضی اللہ تعالیٰ عنہ کے دور خلافت میں بمقام ”ربذہ“ آپ کا وصال ہوا اور حضرت عبداللہ بن مسعود نے آپ کی نماز جنازہ پڑھائی۔

ربذہ

مدینہ منورہ سے تین منزل دور پر ایک جگہ کا نام ہے۔ حضور علیہ الصلوٰۃ والسلام کے وصال پر غمزدہ ہو کر حضرت ابوذر مدینہ منورہ سے ملک شام چلے گئے تھے وہاں شام کے گورنر حضرت امیر معاویہ رضی اللہ عنہ سے ان کا ایک مسئلہ میں اختلاف ہو گیا تو حضرت امیر المومنین عثمان غنی رضی اللہ عنہ نے حضرت ابوذر کو ملک شام سے بلا کر ”ربذہ“ میں قیام کرنے کا حکم دے دیا۔ چنانچہ یہ آخری دم تک ”ربذہ“ ہی میں رہے!

شرح حدیث

حدیث مذکور کا خلاصہ مطلب یہ ہے کہ جناب معرور جب حضرت ابوذر رضی اللہ تعالیٰ عنہ کی ملاقات کے لیے ربذہ حاضر ہوئے تو یہ منظر دیکھا کہ آپ کے اور آپ کے غلام کے بدن پر بالکل ایک قسم ہی کا جوڑا ہے۔ آقا اور غلام دونوں کا لباس یکساں دیکھ کر قدرتی طور پر جناب معرور کے دل میں اس سوال نے سر اٹھایا کہ آخر ایسا کیوں ہے؟ کہ آقا اور غلام دونوں ایک ہی قسم کے لباس میں ملبوس ہیں تو آپ نے حضرت ابوذر رضی اللہ تعالیٰ عنہ سے اس کے متعلق سوال کیا تو حضرت ابوذر رضی اللہ تعالیٰ عنہ نے اس کا یہ جواب دیا کہ میں نے ایک شخص کو ایک مرتبہ ماں کی گالی دے دی۔ اس شخص نے حضور صلی اللہ تعالیٰ علیہ وسلم سے میری شکایت کر دی تو حضور صلی اللہ تعالیٰ علیہ وسلم نے

سرزنش کے طور پر مجھ سے فرمایا کہ کیا تو نے اس کو ماں کی گالی دی ہے؟ اے ابو ذر! رضی اللہ تعالیٰ عنہ مسلمان ہونے کے بعد بھی تیرے اندر زمانہ جاہلیت کی خصلت باقی ہے؟ اس کے بعد حضور صلی اللہ تعالیٰ علیہ وسلم نے مجھ کو یہ نصیحت فرمائی کہ تم اپنے لونڈی غلاموں اور نوکروں چاکروں کو ہرگز ہرگز حقیر و ذلیل مت سمجھو۔ بلکہ یہ سمجھو کہ یہ تمہاری دینی بھائی ہیں جن کو خدا نے تمہارے ماتحت بنا کر تمہارے قبضہ میں دے دیا ہے۔ لہذا اگر تمہارا کوئی دینی بھائی تمہارا ماتحت اور تمہارا غلام ہو تو اس کے ساتھ برادرانہ سلوک کرو۔ یہاں تک کہ جو تم خود کھاتے ہو وہی اس کو کھلاؤ اور جو تم خود پہنتے ہو وہی اس کو بھی پہناؤ اور ان لوگوں سے ان کی طاقت سے زیادہ مشقت کا کام نہ کراؤ اور اگر کوئی مشقت کا کام ان لوگوں کے سپرد کرو تو تم خود بھی ان لوگوں کی مدد کرو۔ اس لیے میں نے حضور صلی اللہ تعالیٰ علیہ وسلم کی نصیحت پر عمل کرتے ہوئے اپنا یہ دستور بتا لیا ہے کہ میں جو کھاتا ہوں وہی اپنے غلام کو بھی کھلاتا ہوں اور جس قسم کا جوڑا خود پہنتا ہوں اسی قسم کا جوڑا اپنے غلام کو بھی پہنتا ہوں۔ یہی وجہ ہے کہ تم میرا اور میرے غلام کا لباس ایک ہی جیسا دیکھ رہے ہو۔

حضرت ابو ذر رضی اللہ تعالیٰ عنہ کا ایک شاہکار

حضرت ابو ذر رضی اللہ تعالیٰ عنہ نے جس شخص کو ماں کی گالی دی تھی وہ حضرت بلال رضی اللہ عنہ ہیں۔ کیا گالی دی تھی، بس اتنا کہہ دیا تھا کہ اے کالی عورت کے بیٹے! حضرت بلال نے جب دربار رسالت صلی اللہ تعالیٰ علیہ وسلم میں اس کی شکایت کی تو سرکارِ مدینہ صلی اللہ تعالیٰ علیہ وسلم نے حضرت ابو ذر رضی اللہ تعالیٰ عنہ کو ڈانٹا اور نصیحت فرمائی۔ اس کے بعد حضرت ابو ذر رضی اللہ تعالیٰ عنہ پر اس کا کیا رد عمل ہوا؟ یہ بہت ہی لرزہ برانداز کر دینے والی داستان ہے۔ اس کو بار بار پڑھتے رہیں اور خدا کے خوف سے ڈرتے رہیں!

دربار رسالت کی ملامت سن کر فوراً ہی حضرت ابو ذر رضی اللہ تعالیٰ عنہ حضرت بلال رضی اللہ تعالیٰ عنہ کی خدمت میں ندامت کے ساتھ حاضر ہوئے اور ایک دم اپنا حسین رخسار زمین پر رکھ کر انتہائی لجاجت کے ساتھ روتے اور گڑگڑاتے ہوئے یہ کہا کہ! اے

بلال! رضی اللہ تعالیٰ عنہ جب تک تم اپنے قدم کے تلوے سے میرے اس رُخسار کو نہ روندو گے، میں اس وقت تک اپنا یہ چہرہ ہرگز ہرگز زمین سے نہیں اٹھاؤں گا!

حضرت ابوذر رضی اللہ تعالیٰ عنہ کے شدید اصرار سے مجبور ہو کر حضرت بلال رضی اللہ تعالیٰ عنہ نے بادلِ نخواستہ اپنا قدم ابوذر رضی اللہ تعالیٰ عنہ کے چہرے پر رکھ کر فوراً ہی ہٹا یا رو حضرت ابوذر رضی اللہ تعالیٰ عنہ کو معاف کر دیا! ﴿ارشاد ساری ج ۱ ص ۲۳۶﴾

علامہ قسطلانی نے اس واقعہ کے بارے میں یہ بھی تحریر کیا ہے کہ حضرت ابوذر رضی اللہ تعالیٰ عنہ نے یہ عار دلانے والی بات حضرت بلال رضی اللہ تعالیٰ عنہ کے لیے اس وقت کہی تھی جب کہ حضرت ابوذر کو اس قسم کے الفاظ کی حرمت کا علم نہیں ہوا تھا ورنہ حضرت ابوذر رضی اللہ تعالیٰ عنہ جیسے پیکرِ تقویٰ و پرہیزگاری سے ایسی بات کا تصور بھی نہیں کیا جاسکتا۔ اسی لیے حضور صلی اللہ تعالیٰ علیہ وسلم نے صرف یہ لفظ کہہ کر ان کی سرزنش فرمائی کہ ”تمہارے اندر ابھی جاہلیت کی خصلت باقی ہے“ اور یہ رجز و توبیخ بھی ان کے بلند مراتب کی وجہ سے ہوئی کہ اتنے بڑے آدمی کی زبان سے اتنی چھوٹی اور گری ہوئی بات نہیں نکلتی چاہئے تھی۔ ﴿ارشاد ساری ج ۱ ص ۲۳۶﴾

مسائل حدیث

حدیث مذکور بالا سے حسب ذیل مسائل ثابت ہوتے ہیں!

۱- کسی مسلمان کو اگرچہ وہ لونڈی غلام یا نوکر ہی کیوں نہ ہو گالی دینا حرام ہے! ایک دوسری حدیث میں ہے کہ سَبَابُ الْمُسْلِمِ فَتَوَقُّ "وَ قِتَالُهُ كُفْرٌ" یعنی کسی مسلمان سے گالی گلوچ کرنا فاسق کا کام ہے اور کسی مسلمان سے جنگ و قتال کرنا کافر کا کام ہے!

۲- غلاموں اور نوکروں کو محض ان کی غلامی اور نوکری کی بناء پر حقیر و ذلیل سمجھنا جائز نہیں ہے۔ اس لیے کہ بزرگی کا دار و مدار ذات 'خاندان' یا دولت و حکومت پر نہیں ہے۔ بلا ان اشکر مکنم عند اللہ اتقنکم کے فرمان الہی نے ہمیشہ کے لیے اس مسئلہ پر مہتممیت ثبت کر دی ہے کہ بزرگی کا دار و مدار تقویٰ اور پرہیزگاری پر ہے۔ تو ہو سکتا ہے کہ غلام آقا سے زیادہ پرہیزگار اور خدا کے نزدیک عزت والا ہو!

۳- حدیث مذکور میں ”فلیطعمہ مما یا کل ولیلبسہ مما یلبس“ کا امر و جوئی نہیں ہے بلکہ یہ امر ارشادی یا امر استجابی ہے۔ لہذا آقا جو کھائے اور جو پہنے وہی غلاموں کو بھی کھلائے اور پہنائے یہ واجب نہیں ہے بلکہ مستحب اور کار ثواب ہے۔

لیکن بہر حال اس حدیث سے اتنی بات تو واضح ہو جاتی ہے کہ غلاموں اور نوکروں کو بہت زیادہ خراب کھانا اور کپڑا نہیں دینا چاہئے بلکہ اپنی اور غلام یا نوکر کی حیثیتوں کا لحاظ کرتے ہوئے مناسب درجے کا کھانا، کپڑا دینا آقا پر لازم ہے۔ واللہ تعالیٰ اعلم!

زمین کی پیٹھ بہتر یا پیٹھ؟

حدیث نمبر ۲۰

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كَانَ
أَمْرًا كُمْ خِيَارَكُمْ وَأَغْنِيَاءَكُمْ سَمَحَاءَكُمْ وَأَمْرُكُمْ سُورَى بَيْنَكُمْ
فَظَهَرُوا الْأَرْضَ خَيْرٌ لَكُمْ مِنْ بَطْنِهَا وَإِذَا كَانَ أَمْرًا كُمْ شِرَارَكُمْ
وَأَغْنِيَاءَكُمْ بَخَلَاتِكُمْ وَأُمُورَكُمْ إِلَى نِسَاءِكُمْ فَبَطْنُ الْأَرْضِ
خَيْرٌ لَكُمْ مِنْ ظَهْرِهَا رَوَاهُ التِّرْمِذِيُّ ﴿مَقْلُوبَةً بِأَبِ تَغْيِيرِ النَّاسِ ص ۲۵۹﴾

ترجمہ :- حضرت ابو ہریرہ رضی اللہ عنہ سے روایت ہے انہوں نے کہا کہ
رسول اللہ صلی اللہ تعالیٰ علیہ وسلم نے فرمایا کہ جب تمہارے امراء تم میں کے
بہترین لوگ ہوں اور تمہارے مالدار تخی ہوں اور تمہارا معاملہ آپس کے
مشوروں سے طے ہوتا رہے تو تمہارے لیے زمین کی پیٹھ زمین کے پیٹھ
سے بہتر ہے اور جب تمہارے امراء بدترین لوگ ہوں اور تمہارے مالدار
بخیل ہوں اور تمہارے معاملات تمہاری عورتیں طے کرنے لگیں تو تمہارے
لیے زمین کا پیٹھ زمین کی پیٹھ سے بہتر ہے۔

شرح حدیث

۱- اس حدیث میں زمین کی پیٹھ سے مراد "زمین کے اوپر زندہ رہنا" اور زمین
کے پیٹھ سے مراد "مرکز زمین میں دفن ہو جانا" ہے۔ ظاہر ہے کہ جب سلطنت کے
امراء اور حکومت کے حکام نیک اور صالح لوگ ہوں گے تو ان کے عدل و انصاف سے
زمین پر امن و امان اور سکون و اطمینان کا دور دورہ ہوگا اور ظلم و طغیان، سرکشی و عصبانیت

غرض ہر قسم کے جرائم کا نام و نشان مٹ جائے گا اور دن رات زمین پر رحمت الہی کا نزول ہوتا رہے گا۔

اسی طرح جب مالدار سخی ہوں گے تو وہ اپنی دولت کو نیک کاموں میں خرچ کریں گے اور مساجد و مدارس اور دوسرے دینی اداروں اور اسلامی مرکزوں کی ترقی اور رونق بڑھے گی۔ کوئی ننگا، بھوکا نہیں رہے گا۔ غرباء مالداروں سے محبت کریں گے۔ امیری فقیری کی جنگ ختم، اور طبقاتی کشمکش کا خاتمہ ہو جائے گا۔

اسی طرح جب امراء اور حکام کا تقرر اور تمام قومی معاملات آپس کے مشورہ سے طے پاتے رہیں گے تو بغض و کینہ اور تحاسد و تبغض کا روئے زمین سے جنازہ نکل جائے گا اور ہر شخص کو سکون و اطمینان کے ساتھ نیکیوں اور اعمال صالحہ میں مصروف و مشغول رہنے کا موقع ملے گا ایسی صورت میں جب کہ روئے زمین کا چپہ چپہ امن و چین اور سکون و راحت کی جنت بنا ہوا ہو اور ہر طرف تجارت آخرت کے بازار میں چہل پہل اور رونق ہی رونق نظر آ رہی ہے تو بلاشبہ یقیناً ایک مسلمان کی زندگی، اس کی موت سے بدرجہا خوشتر اور زمین کی پیٹھ زمین کے پیٹ سے بہتر ہوگی!

برخلاف اس کے جب حکومت کے امراء و حکام بدکار و حرام کار اور عیاش و بد معاش ہوں گے تو ظاہر ہے کہ عدل و انصاف نہ ہونے سے زمین پر ہر طرف فتنہ و فساد کا بازار گرم ہوگا اور ہر چہار جانب روئے زمین پر زجاج، بلکہ شیطان کا راج ہوگا۔

اسی طرح جب مالدار بخیل ہو جائیں گے اور صدقات و خیرات کا دروازہ بند ہو جائے گا تو غرباء و مساکین ننگے بھوکے ہوں گے۔ مزدور و سرمایہ دار کی جنگ شروع ہو جائے گی اور طبقاتی کشمکش کا اثر دہانہ پھاڑے ہوئے زمین پر لہراتا ہوگا۔ مساجد و مدارس کی رونق میں کمی اور دینی اداروں کی بہاریں نذر خزاں اور اسلامی مراکز کے گلشنوں میں ویرانی کے الو بول رہے ہوں گے۔ دینداری کی مجلسوں کے چراغ بجھ چکے ہوں گے اور ہر طرف اندھیرا ہی اندھیرا ہوگا!

اسی طرح جب لوگ تمام معاملات میں عورتوں کے مشوروں کو دخل بنالیں گے تو

ظاہر ہے کہ یہ ناقصات عقل و دین ایسا ہی مشورہ دیں گی جو تباہی و بربادی کا سنگل اور دین و دنیا کی خرابیوں کے لیے ہری جھنڈی ہوگی اور ملک و ملت کی ساری شان و شوکت غارت ہو کر رہ جائے گی۔ غرض ساری دنیا طرح طرح کے جرائم و مفسد کا بھیانک جنگل اور پوری زندگی دینی و دنیاوی ہلاکتوں اور بربادیوں کا جہنم بن کر رہ جائے گی۔ ایسی صورت میں بلاشبہ یقیناً ایک مسلمان کی موت اس کی زندگی سے بدرجہا اچھی اور زمین کا پیٹ زمین کی پیٹھ سے ہزاروں درجہ بہتر ہوگا۔

اس لیے ایک حدیث شریف میں حضور اکرم صلی اللہ تعالیٰ علیہ وسلم نے ارشاد فرمایا کہ:-

وَالَّذِي نَفْسِي بِيَدِهِ لَا تَذْهَبُ الدُّنْيَا حَتَّى يَمُرَّ الرَّجُلُ عَلَى الْقَبْرِ فَيَتَمَرَّغُ عَلَيْهِ وَيَقُولُ يَا لَيْتَنِي كُنْتُ مَكَانَ صَاحِبِ هَذَا الْقَبْرِ ﴿مسلم ج ۲ ص ۳۹۴﴾

میں اس ذات کی قسم کھاتا ہوں جس کے قبضہ قدرت میں میری جان ہے کہ دنیا اس وقت تک نہیں جائے گی۔ یہاں تک کہ آدمی قبر پر جا کر لوٹے گا اور کہے گا کہ کاش اس قبر والے کی جگہ پر میں ہوتا!

توبہ توبہ! نعوذ باللہ منہ۔ یا اللہ! عزوجل ہم ان فتنوں سے تیری پناہ مانگتے ہیں۔

پانچ گناہ، پانچ عذاب

حدیث نمبر ۲۱

عَنْ ابْنِ عَبَّاسٍ قَالَ مَظْهَرَ الْغُلُولُ فِي قَوْمٍ إِلَّا أَلْقَى اللَّهُ فِي قُلُوبِهِمِ
الرُّغْبَ ۝ وَلَا فَشَا الزَّانَا فِي قَوْمٍ إِلَّا كَثُرَ فِيهِمُ الْمَوْتُ ۝ وَلَا نَقَصَ
قَوْمٌ الْمِكْيَالَ وَالْمِيزَانَ إِلَّا قُطِعَ عَنْهُمْ الرِّزْقُ ۝ وَلَا حَكَمَ قَوْمٌ
بِغَيْرِ حَقٍّ إِلَّا فَشَا فِيهِمُ الدَّمُ ۝ وَلَا خَتَرَ قَوْمٌ بِالْعَهْدِ إِلَّا سُلِطَ عَلَيْهِمُ
الْعُرْوَةُ.

﴿مختلوة باب تغیر الناس ص ۲۵۹﴾

ترجمہ :- حضرت عبداللہ بن عباس رضی اللہ عنہما سے روایت ہے۔ انہوں نے فرمایا کہ جب کسی قوم میں خیانت ظاہر اور کھلم کھلا ہونے لگتی ہے تو اللہ تعالیٰ اس قوم کے دل میں اس کے دشمنوں کا خوف اور ڈر ڈال دیتا ہے اور جب کسی قوم میں زنا کاری پھیل جاتی ہے تو اس قوم میں بکثرت موتیں ہونے لگتی ہیں اور جو قوم ناپ تول میں کمی کرنے لگتی ہے تو اس کی روزی کاٹ دی جاتی ہے اور جو قوم ناحق فیصلہ کرنے لگتی ہے اس قوم میں خون ریزی پھیل جاتی ہے اور جو قوم عہد شکنی اور بد عہدی کرنے لگتی ہے اس قوم پر اس کے دشمن کو غالب و مسلط کر دیا جاتا ہے۔

شرح حدیث

جس طرح دواؤں اور غذاؤں میں خداوند قدوس نے قسم قسم کی تاثیرات پیدا فرمائی ہیں کہ زہر مار ڈالتا ہے۔ تریاق زہر کے اثرات کو زائل کر دیتا ہے۔ بعض غذا میں صحت کو

برباد کر دیتی ہیں اور بعض غذائیں تندرستی کو بڑھا دیتی ہیں۔ اسی طرح انسان کے اقوال و افعال میں بھی قدرت نے قسم قسم کی تاثیرات رکھ دی ہیں۔ مثلاً آپ کی ”گالی“ دنیا بھر کے انسانوں کو آپ کا دشمن بنا دیتی ہے اور آپ کی ”دعا“ دنیا بھر کو آپ کا دوست بنا دیتی ہے۔ اسی طرح اگر آپ کسی کو ”مکا“ دکھائیں تو وہ آپ پر غضبناک ہو جاتا ہے اور اگر آپ کسی کے آگے ہاتھ جوڑیں تو وہ آپ پر رحم دل ہو جاتا ہے۔

اسی طرح سمجھ لیجئے کہ انسان کے ہر قول و عمل میں قدرت نے قسم قسم کی تاثیریں اور طرح طرح کے اثرات پیدا فرمائے ہیں۔ نیک اعمال اور اچھے اچھے اقوال کی تاثیرات و اثرات بھی اچھے ہوا کرتے ہیں اور برے اعمال اور برے اقوال کی تاثیرات و اثرات بھی برے ہوا کرتے ہیں۔ حضور اکرم صلی اللہ تعالیٰ علیہ وسلم نے اس حدیث میں پانچ برے اعمال اور ان کی بری تاثیروں کا بیان فرمایا ہے۔

۱- خیانت کی تاثیر یہ ہے کہ جو قوم امانت میں خیانت کرنے لگے گی تو وہ قوم اپنے دشمنوں سے خائف، ڈرپوک اور بزدل ہو جائے گی۔

۲- اور جو قوم زنا کاری کی لعنت میں گرفتار ہو جائے گی تو اس قوم پر طرح طرح کی بلائیں، بیماریاں اور وبائیں آئیں گی اور بکثرت لوگ مرنے لگیں گے۔ بعض بزرگوں نے فرمایا ہے کہ ”جہاں زنا وہاں فنا“۔

۳- اور جو قوم ناپ تول میں کمی کرے گی تو اس کا یہ اثر ہوگا کہ ان کی روزیوں کی برکت کٹ جائے گی۔ وہ عمر بھر روزی کمانے کے لیے در بدر کی ٹھوکر کھاتے پھریں گے اور ہزاروں اکھوں کمائیں گے بھی مگر ان کے دل کو چین اور روح کو سکون اور دولت کو قرار نہیں حاصل ہوگا اور کچھ پتہ نہیں چلے گا کہ دولت کہاں سے آئی؟ اور کدھر چلی گئی؟

۴- اور جو قوم ناحق فیصلہ کرنے کی خوگر ہو جائے گی تو اس گناہ کا اثر ہوگا کہ اس قوم میں قتل و خونریزی کی بلا پھیل جائے گی اور روزانہ دن رات ہر طرف قتل ہی قتل ہوتے رہیں گے۔

۵- اسی طرح جو قوم عہد شکنی اور بد عہدی کی راہ پر چل پڑے گی اس قوم کی عزت و

اقبال اور اس کی سلطنت کے جاہ و جلال کا خاتمہ ہو جائے گا اور اس قوم پر اس کے دشمنوں کا غلبہ و اقتدار ہو جائے گا!

چونکہ ان گناہوں کی یہی تاثیرات ہیں اور کوئی چیز بھی اپنا خلقی اثر دکھائے بغیر نہیں رہ سکتی لہذا ان گناہوں کے وہی اثرات ہوں گے جو اوپر بیان کیے گئے۔ آگ پر انگلی رکھ کر لاکھ چلائے مگر انگلی ضرور جل جائے گی کیونکہ آگ کی تاثیر ہی جلا دینا ہے! واضح رہے کہ ان گناہوں کا یہ عذاب صرف دنیاوی عذاب ہے جو اس حدیث میں بیان کیا گیا ہے۔ باقی آخرت کا عذاب اس کے علاوہ ہے اور وہ عذاب جہنم ہے!

نبی کا علم ماکان و ما یکون

حدیث نمبر ۲۲

عَنْ عَمْرِو بْنِ أَخْطَبِ الْأَنْصَارِيِّ قَالَ صَلَّى بِنَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمًا فِي الْفَجْرِ وَصَعِدَ عَلَيَّ الْمِنْبَرِ فَخُطِبْنَا حَتَّى حَضَرَتِ الظُّهْرُ فَنَزَلَ فَصَلَّى ثُمَّ صَعِدَ الْمِنْبَرِ فَخُطِبْنَا حَتَّى حَضَرَتِ الْعَصْرُ ثُمَّ نَزَلَ فَصَلَّى ثُمَّ صَعِدَ الْمِنْبَرِ حَتَّى غَرَبَتِ الشَّمْسُ فَأَخْبَرَنَا بِمَا هُوَ كَائِنٌ "إِلَى يَوْمِ الْقِيَامَةِ قَالَ فَأَعْلَمْنَا أَحْفَظْنَا." ﴿مكتوبة باب الحجرات ص ۵۴۴﴾

ترجمہ :- حضرت عمرو بن اخطب انصاری رضی اللہ عنہ سے مروی ہے انہوں نے کہا کہ ایک دن ہم لوگوں کو رسول اللہ صلی اللہ تعالیٰ علیہ وسلم نے فجر کی نماز پڑھائی اور منبر پر چڑھ گئے اور ظہر کی نماز تک خطبہ پڑھتے رہے۔ پھر اترے اور نماز پڑھ کر پھر منبر پر چڑھ گئے اور خطبہ دیتے رہے۔ یہاں تک کہ عصر کی نماز کا وقت آگیا اور پھر اترے اور نماز پڑھی۔ پھر منبر پر چڑھ گئے اور سورج ڈوبنے تک خطبہ پڑھتے رہے تو اس دن بھر کے خطبہ میں ہم لوگوں کو حضور صلی اللہ تعالیٰ علیہ وسلم نے تمام ان چیزوں اور باتوں کی خبر دے دی جو قیامت تک ہونے والی ہیں۔ تو ہم صحابہ میں سب سے بڑا عالم وہی ہے جس نے سب سے زیادہ اس خطبہ کو یاد رکھا ہے!

حضرت عمرو بن اخطب

اس حدیث کے راوی حضرت عمرو بن اخطب رضی اللہ عنہ ہیں۔ یہ انصاری ہیں اور ان کی کنیت "ابوزید" ہے اور محدثین کے نزدیک ان کی کنیت ان کے نام سے زیادہ مشہور ہے۔

یہ حضور صلی اللہ تعالیٰ علیہ وسلم کے ساتھ بہت سے غزوات میں شریک جہاد رہے۔
حضور صلی اللہ تعالیٰ علیہ وسلم نے ایک مرتبہ محبت اور پیار سے ان کے سر پر ہاتھ پھیر دیا
اور ان کی خوبصورتی کے لیے دعا فرمائی، جس کا یہ اثر ہوا کہ ان کی سو برس کی عمر ہو گئی تھی
مگر سر اور داڑھی کے چند ہی بال سفید ہوئے تھے اور آخری عمر تک چہرے کا حسن و جمال
باقی رہا۔ ﴿اکمال﴾

شرح حدیث

۱- یہ حدیث مسلم شریف میں بھی ہے۔ اس حدیث کا خلاصہ یہ ہے کہ حضور صلی اللہ
تعالیٰ علیہ وسلم نماز فجر سے غروب آفتاب تک بجز ظہر و عصر پڑھنے کے برابر دن بھر خطبہ
ہی میں مشغول رہے اور سامعین سنتے رہے اور اس خطبہ میں حضور صلی اللہ تعالیٰ علیہ وسلم
نے قیامت تک کے ہونے والے تمام واقعات، تمام چیزوں اور تمام باتوں کی سامعین کو
خبر دے دی اور صحابہ میں سے جس قدر زیادہ اس خطبہ کو یاد رکھا، اتنا یہی بڑا وہ عالم شمار
کیا جاتا تھا۔

۲- یہ حدیث حضور صلی اللہ تعالیٰ علیہ وسلم کے معجزات میں سے ہے کہ قیامت تک
کے کروڑوں واقعات کو حضور صلی اللہ تعالیٰ علیہ وسلم نے صرف دن بھر کے خطبہ میں بیان
فرما دیا۔ صحیح حدیثوں سے ثابت ہے کہ حضرت داؤد علیہ السلام کو خداوند عالم نے یہ معجزہ
عطا فرمایا تھا کہ آپ گھوڑے پر زین کسے کا حکم دیتے تھے اور سائیس گھوڑے کی زین
باندھ کر درست کرتا تھا۔ اتنی دیر میں آپ ایک ختم ”زبور شریف“ کی تلاوت کر لیتے تھے
تو حضور نبی الزمان صلی اللہ تعالیٰ علیہ وسلم جو تمام انبیاء علیہم السلام کے معجزات کے جامع
ہیں اگر دن بھر میں قیامت تک کے تمام احوال و واقعات کو بیان فرمادیں تو اس میں کون
ساعتجب کا مقام ہے۔

مسائل حدیث

اس حدیث سے مندرجہ ذیل مسائل پر روشنی پڑتی ہے۔

۱- حضور صلی اللہ تعالیٰ علیہ وسلم کو خداوند عالم الغیب و المشاہدۃ نے جس طرح بہت

سے معجزانہ کمالات سے نوازا اور تمام انبیاء اور رسولوں میں آپ کو ممتاز فرما کر سید الانبیاء اور "افضل الرسل" بنایا۔ اس طرح علمی کمالات کا بھی آپ کو وہ کمال بخشا کہ "ما کان وما ینکون" یعنی روز ازل سے قیامت تک کے تمام علوم کا خزانہ آپ کے سینہ نبوت میں بھر دیا۔ چنانچہ اس مضمون کی بہت سی آیات و احادیث ہم نے اپنی کتاب "قرآنی تقریریں" میں تحریر کر دی ہیں۔ یہاں بھی دو حدیثوں کا ترجمہ پڑھ لیجئے۔ مشکوٰۃ شریف کی حدیث ہے کہ

۱- حضور صلی اللہ تعالیٰ علیہ وسلم نے فرمایا ہے کہ میں نے اپنے رب عزوجل کو بہترین صورت میں دیکھا تو اس نے مجھ سے فرمایا کہ اوپر والی جماعت کس چیز میں بحث کر رہی ہے؟ تو میں نے عرض کیا کہ یا اللہ! عزوجل تو ہی اس کو زیادہ جاننے والا ہے پھر خداوند عالم نے اپنی قدرت کی ہتھیلی کو میرے دونوں شانوں کے درمیان رکھ دیا تو میں نے اس کی ٹھنڈک کو اپنی دونوں چھاتیوں کے درمیان میں پایا اور جو کچھ آسمان و زمین میں بنے سب کو میں نے جان لیا۔ ﴿مشکوٰۃ باب المساجد ص ۷۰﴾

۲- اللہ عزوجل نے میرے لیے دنیا کو اٹھا کر اس طرح میرے سامنے پیش فرما دیا کہ میں تمام دنیا کو اور اس میں قیامت تک جو کچھ بھی ہونے والا ہے۔ ان سب کو اس طرح دیکھ رہا ہوں۔ جس طرح میں اپنے ہاتھ کی ہتھیلی کو دیکھ رہا ہوں۔

﴿ذرقانی علی المواہب جلد ۷ ص ۲۳۲﴾

۲- جس طرح حضور صلی اللہ علیہ وسلم "افضل المخلوق" ہیں اسی طرح آپ "اعلم المخلوق" بھی ہیں کہ تمام جن و انس اور ملائکہ کے علوم سے بڑھ کر آپ کا علم ہے۔ یہاں تک کہ حضرت علامہ بوسیری رحمۃ اللہ علیہ نے اپنے قصیدہ بردہ میں فرمایا کہ۔

فان من جودک الدنیا وضرتها

ومن غلومک علم اللوح والقلم

یعنی یا رسول اللہ! صلی اللہ تعالیٰ علیک وسلم دنیا اور اس کی سوکن ﴿یعنی آخرت﴾ یہ دونوں آپ کی سخاوت کے ثمرات میں سے ہیں اور "لوح و قلم کا علم" آپ کے علوم کا ایک جز ہے! اللہ تعالیٰ اعلم!

نعت خوانی کا اہتمام

حدیث نمبر ۲۳

عَنْ عَائِشَةَ قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَضَعُ لِحْسَانَ
مِنْبَرًا فِي الْمَسْجِدِ يَقُومُ عَلَيْهَا قَائِمًا يُفَاحِرُ عَنْ رَسُولِ اللَّهِ صَلَّى اللَّهُ
عَلَيْهِ وَسَلَّمَ أَوْ يُنَافِحُ وَيَقُولُ رَسُولَ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ
يُؤَيِّدُ حَسَانَ بَرُوحِ الْقُدْسِ مَا فَافَحَ أَوْ فَاحَرَ عَنْ رَسُولِ اللَّهِ صَلَّى اللَّهُ
عَلَيْهِ وَسَلَّمَ رَوَاهُ الْبُخَارِيُّ. (مشکوٰۃ باب البیان والشعر ص ۴۱۰)

ترجمہ :- حضرت بی بی عائشہ رضی اللہ عنہا سے روایت ہے۔ انہوں نے بیان کیا کہ رسول اللہ صلی اللہ تعالیٰ علیہ وسلم حضرت حسان کے لیے مسجد نبوی میں منبر رکھتے تھے اور حضرت حسان اس پر چڑھ کر کھڑے کھڑے رسول اللہ صلی اللہ تعالیٰ علیہ وسلم کی شان کے بارے میں فخریہ اشعار پڑھتے۔ یا حضور صلی اللہ تعالیٰ علیہ وسلم کی طرف سے مشرکین کی ہجوں کا جواب دیتے تھے اور حضور صلی اللہ تعالیٰ علیہ وسلم فرمایا کرتے تھے کہ جب تک حسان میری طرف سے مدافعانہ جواب دیتے یا میرے بارے میں فخریہ اشعار پڑھتے رہتے ہیں۔ حضرت جبریل علیہ السلام ان کی مدد فرماتے رہتے ہیں۔

حضرت عائشہ رضی اللہ تعالیٰ عنہا

اس حدیث کو روایت کرنے والی ام المومنین حضرت بی بی عائشہ رضی اللہ تعالیٰ عنہا امیر المومنین حضرت ابوبکر صدیق رضی اللہ تعالیٰ عنہ کی نور نظر اور دختر نیک اختر ہیں۔ ان کی والدہ کا نام ”ام رومان“ ہے۔ حضور اقدس صلی اللہ تعالیٰ علیہ وسلم نے نبوت کے دسویں سال شوال کے مہینے میں ہجرت سے تین سال قبل بی بی عائشہ رضی اللہ عنہا سے

مکہ میں نکاح فرمایا اور شوال ۲ھ میں مدینہ منورہ کے اندر یہ کاشانہ نبوت میں داخل ہو گئیں اور نو برس حضور اقدس صلی اللہ تعالیٰ علیہ وسلم کی صحبت سے مشرف رہیں۔ امہات المؤمنین میں سب سے زیادہ بارگاہ رسالت میں محبوب ترین تھیں۔ حضور صلی اللہ تعالیٰ علیہ وسلم نے فرمایا کہ کسی بیوی کے لحاف میں میرے اوپر وحی نہیں اتری مگر حضرت بی بی عائشہ رضی اللہ تعالیٰ عنہا جب میرے ساتھ بستر نبوت پر سوتی ہیں تو اس حالت میں بھی مجھ پر وحی نازل ہوتی ہے!

فقہ و حدیث کے علم میں ان کا درجہ بہت ہی بلند ہے۔ دو ہزار دوسو دس حدیثیں انہوں نے حضور صلی اللہ تعالیٰ علیہ وسلم سے روایت کی ہیں۔ ان کی روایت کی ہوئی حدیثوں میں سے ایک سو چوہتر حدیثیں ایسی ہیں جو بخاری و مسلم دونوں کتابوں میں ہیں اور چون حدیثیں ایسی ہیں جو صرف بخاری شریف میں ہیں اور اڑسٹھ حدیثیں وہ ہیں جن کو صرف مسلم نے اپنی کتاب میں تحریر کیا ہے۔ حضرت قاسم بن محمد بن ابوبکر صدیق رضی اللہ تعالیٰ عنہم کا بیان ہے کہ حضرت بی بی عائشہ رضی اللہ تعالیٰ عنہا ہمیشہ روزانہ تہجد پڑھنے کی پابند تھیں۔ اور حضرت عروہ بن زبیر رضی اللہ تعالیٰ عنہما کہتے ہیں کہ فقہ و حدیث کے علوم کے علاوہ میں نے حضرت بی بی عائشہ رضی اللہ تعالیٰ عنہا سے بڑھ کر کسی کو اشعار عرب کا جاننے والا بھی نہیں پایا۔ آپ کے شاگردوں میں صحابہ اور تابعین کی ایک بہت بڑی جماعت ہے۔ ۷ رمضان شب رجب ۵۷ھ یا ۵۸ھ میں مدینہ منورہ کے اندر وفات ہوئی۔ حضرت ابو ہریرہ رضی اللہ عنہ نے آپ کی نماز جنازہ پڑھائی اور آپ کی وصیت کے مطابق رات میں لوگوں نے آپ کو جلدہ البقیع کے قبرستان میں دوسری امہات المؤمنین کی قبروں کے پہلو میں دفن کیا۔ ﴿اکمال و حاشیہ اکمال وغیرہ﴾

حضرت حسان بن ثابت رضی اللہ تعالیٰ عنہ

یہ دربار رسول صلی اللہ تعالیٰ علیہ وسلم کے خاص الخاص شاعر اور مداح رسول ہیں۔ ان کی کنیت ابوالولید ہے۔ ان کے والد کا نام "ثابت" اور ان کے دادا کا نام "منذر" اور پاپا کا نام "حرام" ہے اور ان چاروں کے بارے میں ایک تاریخی لطیفہ ہے کہ ان چاروں کی عمریں "ایک سو بیس بیس" کی ہوئیں۔ جو عجائبات عالم میں سے ہے۔

﴿حاشیہ بخاری بحوالہ کرمانی ج ۲ ص ۵۹۳﴾

حضرت حسان کی ایک سو بیس برس کی عمر میں سے ساٹھ برس جاہلیت میں اور ساٹھ برس اسلام میں گزرے۔ یہ انصار کے قبیلہ ”خزرج“ سے تعلق رکھتے ہیں۔ یہ شعراء عرب میں بہت مشہور ہیں۔ بلکہ ”ابوعبیدہ“ نے یہاں تک فرمایا کہ عرب کے شہری شاعروں میں یہ سب سے اونچے درجہ کے شاعر ہوئے ہیں۔ امیر المومنین حضرت علی رضی اللہ عنہ کے دور خلافت میں ۴۰ھ سے قبل آپ کی وفات ہوئی۔ ﴿اکمال﴾

فوائد و مسائل

۱- یہ بخاری شریف کی حدیث ہے۔ یہ حدیث ان وہابیوں اور دیوبندیوں کے لیے تازیانہ و عبرت ہے جو ہم سینوں کی محفل میلاد شریف یا نعت خوانی کی مجالس کا مذاق اڑاتے اور ہم پر پھبتیاں کتے رہتے ہیں اور کہا کرتے ہیں کہ اس سے کہیں زیادہ بہتر ہے کہ لوگ جتنی دیر تک میلاد شریف پڑھتے یا نعت خوانی کرتے رہتے ہیں اتنی دیر تک قرآن شریف کی تلاوت کریں۔ ہم کہتے ہیں کہ تلاوت قرآن کے اجر و ثواب پر ہمارا ایمان ہے مگر خدا کے لیے علماء دیوبند کا کوئی بڑے سے بڑا ”محدث“ مجھ کو بتا تو دے؟ کہ کیا تلاوت قرآن کے لیے بھی کبھی حضور اکرم صلی اللہ تعالیٰ علیہ وسلم نے یہ اہتمام فرمایا کہ کسی قاری یا حافظ کے لیے خاص طور پر مسجد نبوی میں منبر بچھایا ہو اور وہ قاری یا حافظ جب قرآن پڑھ رہا ہو تو حضور صلی اللہ تعالیٰ علیہ وسلم نے اس کو یہ فرما کر داد دی ہو کہ جبریل اس کی مدد کر رہے ہیں؟

۲- مجھے امید ہے کہ اگر یہ لوگ بخاری کی اس حدیث کو دیدہٴ عبرت سے دیکھیں گے اور ان میں نور سعادت کی ادنیٰ سی کرن بھی ہوگی تو انشاء اللہ تعالیٰ ان کے سینوں کے بند دروازے کھل جائیں گے اور وہ میلاد شریف اور نعت خوانی کی اہمیت کا اعتراف کر کے یا تو خود بھی ان محفلوں کو سنت سمجھ کر ان میں شرکت کرنے لگیں گے یا کم از کم ان محفلوں کی برائی اور مذاق اڑانا چھوڑ دیں گے اور اگر خدا نخواستہ ان کے دلوں پر شقاوت کی مہر ہی لگ چکی ہوگی جب تو یہ ایک حدیث کیا؟ پوری حدیثوں کے دفتر اور پورا قرآن بھی ان کے لیے ذریعہ ہدایت نہیں بن سکتا۔

تہید سنان قسمت را چہ سودا ز رہبر کامل کہ ”خضر“ از آب حیاں، تہذیبی آرد سکندر را

دنیا نگاہِ نبوت میں

حدیث نمبر ۲۴

عَنْ ابْنِ مَسْعُودٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَامَ عَلَى حَصِيرٍ فَقَامَ وَقَدْ اَثَرُ فِي جَسَدِهِ فَقَالَ ابْنُ مَسْعُودٍ يَا رَسُولَ اللَّهِ لَوْ أَمَرْتَنَا أَنْ نَبْسُطَ لَكَ وَنَعْمَلَ فَقَالَ مَالِي وَالْدُنْيَا مَا أَنَا وَالْدُنْيَا إِلَّا كَرَبَابٍ اسْتَظَلَّ تَحْتَ شَجَرَةٍ ثُمَّ رَاحَ وَتَرَكَ. ﴿مكتوبة کتاب الرقاق ص ۴۴۲﴾

ترجمہ :- حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ تعالیٰ علیہ وسلم ایک چٹائی پر سو کر جب اٹھے تو آپ کے جسم مبارک پر چٹائی کا نشان پڑ گیا تھا۔ تو عبداللہ بن مسعود رضی اللہ عنہ نے عرض کیا کہ یا رسول اللہ! صلی اللہ تعالیٰ علیہ وسلم کاش آپ ہم لوگوں کو حکم فرماتے کہ ہم لوگ آپ کے لیے بچھونا بچھا دیتے اور آپ کی راحت کا سامان کر دیتے تو حضور صلی اللہ تعالیٰ علیہ وسلم نے ارشاد فرمایا کہ مجھے دنیا سے کیا مطلب! میری اور دنیا کی مثال تو ایسی ہے جیسے کوئی سوار کسی درخت کے سایہ میں ﴿کچھ دیر﴾ بیٹھ جاتا ہے پھر اس درخت کو چھوڑ کر چل دیتا ہے!

فوائد و مسائل

۱- اس حدیث کو امام احمد اور امام ترمذی اور امام ابن ماجہ نے بھی اپنی اپنی کتابوں

میں نقل کیا ہے!

۲- اس حدیث میں حضور صلی اللہ تعالیٰ علیہ وسلم کی دنیا سے بے رغبتی، عیش و آرام

سے نترت اور تواضعانہ زندگی کی ایک ایسی تصویر نظر آتی ہے کہ اس کے تصور ہی سے ہم

دنیا داروں کے قلب پر چوٹ لگتی ہے کہ اللہ! اللہ! عزوجل! دونوں عالم کے سردار، محبوب پروردگار حضور احمد مختار صلی اللہ تعالیٰ علیہ وسلم ایک کھری، کھردری چٹائی پر بغیر بچھونے کے سوتے تھے۔ یہاں تک کہ چٹائیوں کی تیلیوں سے محبوب خدا کے جسم نازک پر نشان پڑ جاتے تھے۔ حضرت عبداللہ بن مسعود اس روح فرشا منظر کی تاب نہ لاسکے۔ بلبللا اٹھے اور چٹائی پر بچھونا بچھا دینے کی تمنا ظاہر کی۔ تو شہنشاہ کونین صلی اللہ تعالیٰ علیہ وسلم کی طرف سے جواب ملتا ہے کہ مجھ کو دنیا کے عیش و آرام سے کیا مطلب؟ اور مجھے دنیا سے کیا تعلق؟ میری دنیاوی زندگی کی مثال تو ایسی ہی ہے جیسے کوئی سوار سفر میں اپنی منزل مقصود کی طرف جا رہا ہے۔ راستے میں کوئی سایہ دار درخت مل گیا تو وہ تھوڑی دیر اس درخت کے سایہ میں بیٹھ گیا پھر اس درخت کو چھوڑ کر چل دیا۔ یہی مثال دنیا کی ہے کہ ہم سب عالم آخرت کے مسافر ہیں اور زمانے کے تیز رفتار گھوڑے پر سوار ہیں۔ عالم آخرت کو جاتے ہوئے یہ عالم دنیا ایک سایہ دار درخت کی طرح راستے میں مل گئی ہے۔ اس کے سائے میں چند دن بیٹھ کر پھر اس کو چھوڑ کر اپنی منزل مقصود یعنی عالم آخرت کی طرف روانہ ہو جانا ہے۔ تو جس طرح سائے دار درخت کے سایہ میں بیٹھنے والا مسافر نہ وہاں پلاننگ بچھاتا ہے نہ بچھونا بچھاتا ہے، نہ مکان بناتا ہے، نہ کوئی عیش و آرام کا سامان کرتا ہے۔ اسی طرح میں بھی اس دنیا میں بجز بقدر ضرورت سامان کے عیش و آرام کا کوئی ساز و سامان پسند نہیں کرتا!

۳۔ حضور صلی اللہ تعالیٰ علیہ وسلم کو امیرانہ زندگی بالکل ہی پسند نہیں تھی۔ بار بار فرمایا کرتے تھے کہ میں کوئی بادشاہ نہیں ہوں کہ میں بادشاہوں کی طرح زندگی بسر کروں۔ میں تو خدا کا رسول اور خدا کا بندہ ہوں۔ میں ایک بندے کی طرح کھاتا ہوں، ایک بندے کی طرح اٹھتا بیٹھتا ہوں۔ ایک بندے کی طرح زندگی بسر کرتا ہوں!

۴۔ آپ کو مسکینوں کی زندگی سے بے حد محبت تھی۔ چنانچہ انس رضی اللہ عنہ کا بیان ہے کہ آپ اس طرح دعا مانگا کرتے تھے کہ

اللَّهُمَّ أَحْيِنِي مَسْكِينًا وَ أَمِتْنِي مَسْكِينًا وَ أَحْشُرْنِي فِي زُمْرَةِ الْمَسَاكِينِ

یا اللہ عزوجل تو مجھ کو ایک مساکین کی زندگی عنایت فرما اور ایک مساکین کی موت عطا فرما اور مسکینوں کی جماعت میں میرا حشر فرما!

یہ دعائیں کرام المؤمنین حضرت بی بی عائشہ رضی اللہ عنہا صبر نہ کر سکیں اور عرض کیا کہ یا رسول اللہ! صلی اللہ تعالیٰ علیک وسلم آپ اس طرح کی دعا کیوں مانگ رہے ہیں تو ارشاد فرمایا!

إِنَّهُمْ يَدْخُلُونَ الْجَنَّةَ قَبْلَ أَغْنِيَاءِ هُمْ بِأَرْبَعِينَ خَرِيْقًا يَا عَائِشَةُ لَا تَرُدِّي الْمَسَاكِينَ وَلَوْ بِشِقِّ تَمْرَةٍ يَا عَائِشَةُ أَحْبَبِي الْمَسَاكِينَ وَقَرِّبِيهِمْ فَإِنَّ اللَّهَ يَقْرَبُكَ يَوْمَ الْقِيَامَةِ ﴿مشکوٰۃ باب فضل الفقراء ص ۴۴۷﴾

یقیناً یہ ﴿مسکین﴾ لوگ مالداروں سے چالیس برس پہلے جنت میں داخل ہو جائیں گے۔ اے عائشہ! رضی اللہ تعالیٰ عنہا تو مسکین کو خالی ہاتھ مت لوٹا دے کچھ نہ ہو تو کھجور کا ایک ٹکڑا ہی دے دے۔ اے عائشہ! رضی اللہ تعالیٰ تو مسکینوں سے محبت کر اور ان کو اپنے قرب میں جگہ دے تو اللہ تعالیٰ تجھ کو قیامت کے دن اپنا قرب عطا فرمائے گا!

اسی طرح حضرت عبداللہ بن عمر صحابی کہتے ہیں کہ ایک دن حضور صلی اللہ تعالیٰ علیہ وسلم نے جذبہ محبت میں میرے کندھے پر ہاتھ رکھ کر فرمایا کہ

كُنْ فِي الدُّنْيَا كَأَنَّكَ غَرِيبٌ "أَوْ عَابِرُ سَبِيلٍ وَعَدُّ نَفْسِكَ مِنْ أَصْحَابِ الْقُبُورِ" ﴿مشکوٰۃ باب الامل والحرم ص ۴۵۰﴾

تم دنیا میں ایک پردیسی کی طرح رہو بلکہ ایک راستے پر چلنے والے مسافر کی طرح رہو اور اپنی ذات کو قبر والوں یعنی مردوں میں شمار کرو۔

مطلب یہ ہے کہ پردیسی آدمی یا راستہ چلنے والا مسافر جس طرح بہت ٹھاٹھ ہاتھ اور ساز و سامان سے راہ پار نہیں ہوتا۔ اور پردیسی یا راستہ سے کوئی زیادہ دلچسپی اور لگاؤ نہیں رکھتا۔ اسی طرح تم بھی دنیا کے ساز و سامان سے زیادہ تعلق اور قلبی لگاؤ مت رکھو!

۵- واضح رہے کہ جن خاص خاص صحابہ کو حضور صلی اللہ تعالیٰ علیہ وسلم نے مسکینوں

کی زندگی بسر کرنے کا حکم دیا یہ کوئی وجوہی حکم نہیں تھا بلکہ یہ استجابی حکم تھا۔ یہ حضور رحمت عالم صلی اللہ تعالیٰ علیہ وسلم کا کمال کرم ہے کہ خود تو مسکینوں کی زندگی گزار رہی مگر اپنی امت کو ہر قسم کی حلال راحتوں اور جائز ساز سامان رکھنے کی اجازت عطا فرمائی ہے اور اس بارے میں اپنی امت کو قرآن کا یہ فرمان بار بار سنایا ہے کہ قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ - یعنی اے محبوب! آپ لوگوں کو سنا دیجئے کہ کس نے اللہ عزوجل کی اس زینت کو حرام کیا ہے جو اس نے اپنے بندوں کے نفع اٹھانے کے لئے پیدا فرمایا ہے اور کون ہے جو حلال اور پاکیزہ رزق کو حرام ٹھہرائے؟

بہر حال ہر قسم کے آرام و راحت کے سامانوں کو بشرطیکہ وہ حلال اور جائز ہوں۔ حضور صلی اللہ تعالیٰ علیہ وسلم نے اپنی امت کو اس کے استعمال کرنے اور اس سے نفع اٹھانے کی اجازت دی ہے۔ لہذا ایک مسلمان کے لیے ہر قسم کا سامانِ راحت رکھنا اور برتنا جائز ہے بس شرط یہی ہے کہ وہ حلال اور جائز ہو۔ واللہ اعلم!

جنت کی گارنٹی

حدیث نمبر ۲۵

عَنْ عِبَادَةَ بْنِ الصَّامِتِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِضْمَنُوا إِلَيَّ بِمَا مِنْ أَنْفُسِكُمْ أَضْمَنَ لَكُمْ الْجَنَّةَ أَصْدَقُوا إِذَا حَدَّثْتُمْ وَأَوْفُوا إِذَا وَعَدْتُمْ وَأَذُوا إِذَا أَسْتَمْتُمْ وَاحْفَظُوا قُرُوجَكُمْ وَغَضُّوا أَبْصَارَكُمْ وَكَفُّوا أَيْدِيَكُمْ. ﴿مَقْنُونَةٌ بَابِ حِفْظِ اللِّسَانِ ص ۳۱۵﴾

ترجمہ:- حضرت عبادہ بن صامت رضی اللہ عنہ روایت کرتے ہیں کہ نبی صلی اللہ تعالیٰ علیہ وسلم نے فرمایا کہ تم لوگ اپنی طرف سے میرے لیے چھ چیزوں کی ذمہ داری قبول کرو تو میں تمہارے لیے جنت کی ذمہ داری لیتا ہوں۔ ۱۔ جب بات کرو تو سچ بولو ﴿۲﴾ جب کوئی وعدہ کرو اس کو پورا کرو ﴿۳﴾ جب کوئی امانت تم کو سونپی جائے تو اس امانت کو ادا کرو ﴿۴﴾ اپنی شرمناہوں کی حفاظت کرو ﴿۵﴾ اپنی نگاہوں کو نیچی رکھو ﴿۶﴾ اپنے ہاتھوں کو ﴿۷﴾ برظلم و معصیت ﴿۸﴾ سے روکے رکھو!

فوائد و مسائل

حضور صلی اللہ تعالیٰ علیہ وسلم کو اللہ عزوجل نے "جو امع الکلم" کا معجزہ عطا فرمایا ہے کہ حضور صلی اللہ تعالیٰ علیہ وسلم کے الفاظ و کلمات دیکھنے میں تو بہت ہی مختصر ہوتے ہیں مگر وہ اپنے دامنوں میں اتنے کثیر معانی و مطالب کا خزانہ رکھتے ہیں کہ گویا ایک کوزہ میں پورا سمندر تھمایا ہوا ہے۔ چنانچہ اس حدیث میں نظام توکل چھ ہی چیزیں مذکور ہیں مگر یہ سب چیزیں ایسی ہیں کہ اگر انسان ان کا عمل طور سے عامل ہو جائے تو وہ چھ ہزار بلکہ چھ

لاکھ بلکہ تمام گناہوں سے بچ جائے گا اور تمام نیکیوں کا خزانہ اس کے نامہ اعمال میں جمع ہو جائے گا!

مثلاً پہلی چیز کہ زبان سے سچ کے سوا کچھ نہ بولنا، ظاہر ہے کہ زبان تمام قوی گناہوں کا منبع، اور تمام قوی عبادتوں کا سرچشمہ ہے۔ اب جو شخص اس کی ذمہ داری لے لے کہ وہ سچ کے سوا زبان سے کچھ نہ بولے گا تو سن لیجئے کہ توحید، رسالت، قیامت اور تمام عقائد اسلام کا اقرار، تلاوت قرآن، تمام درود و وظائف اچھی باتوں کا حکم دینا بری باتوں سے روکنا غرض ہر چھوٹی بڑی قوی عبادت سچ ہی تو ہے۔ لہذا سچ بولنے والا تمام قوی عبادتوں پر عامل ہوگا اور کفر و شرک، بہتان، فریب، وعدہ خلاف، جھوٹی شہادت، غلط باتیں، جھوٹی خبریں غرض زبان سے صادر ہونے والے ہزاروں لاکھوں گناہ یہ سب ”جھوٹ“ ہی تو ہیں۔ تو غور کر لیجئے ایک سچ بولنے کا عہد کر لینے میں تمام قوی عبادتوں کے کرنے اور تمام قوی گناہوں سے بچنے کی گارنٹی ہے!

اسی طرح ہر وعدہ کو پورا کرنا۔ یہ بھی ایک ہی عمل ایسا ہے کہ اس کے اندر ہزاروں نیکی کرنے اور ہزاروں گناہوں سے بچنے کی ضمانت ہے۔ ظاہر ہے کہ بندوں کا وعدہ دو قسم کا ہے ایک اللہ عزوجل سے وعدہ ایک مخلوق سے وعدہ۔ اللہ تعالیٰ نے ہر انسان سے روز ازل میں ”اَلَسْتُ بِرَبِّكُمْ قَالُوا بَلٰی شَهِدْنَا“ کے ذریعہ اپنی ربوبیت کا اقرار اور اپنی فرماں برداری کا وعدہ لے لیا ہے اور پھر یہ بھی حکم دیا ہے کہ اوفوا بِالْعُقُودِ کہ اے بندو! تم اپنے تمام وعدوں کو پورا کرو۔ تو اب نماز و روزہ، اور حج و زکوٰۃ غرض تمام اعمال صالحہ کا کرنا یہ اللہ سے کیے ہوئے وعدہ کو پورا کرنا ہے۔ اور اللہ عزوجل کے کسی حکم سے نافرمانی کرنا یہ وعدہ خلافی کرنا ہے۔ معلوم ہوا کہ ایک وعدہ پورا کرنے کی ذمہ داری میں تمام حقوق اللہ کی ادائیگی داخل ہے۔

اسی طرح مخلوق سے وعدہ پورا کرنے میں مخلوق کو راحت پہنچانا، اس کی حاجتوں کو پورا کرنا، مومنوں کا دل خوش کرنا، غرض ہزاروں نیک کام اس کے ضمن میں ہو جاتے ہیں اور وعدہ خلافی میں مومنوں کی ایذا رسانی ان کی حاجتوں کو روکنا وغیرہ وغیرہ سینکڑوں

ہزاروں مفاسد و معاصی جمع ہو جاتے ہیں۔

اسی طرح شرمگاہ کی حفاظت میں زنا، طوالت اور ان کے دواغی وغیرہ سے بچنا اور جائز طریقے سے صاحب اولاد ہونا ہے!! اگر خداوند تعالیٰ نیک و صالح اولاد عطا فرمادے تو وہ ماں باپ کے لیے دنیا و آخرت میں بہتری کا بہترین سامان ہیں!

اسی طرح خدا کی حرام کی ہوئی چیزوں سے نگاہ نیچی رکھنا، اس میں سینکڑوں نیکیوں پر عمل اور سینکڑوں گناہوں سے بچنا ہے۔ بزرگوں نے فرمایا ہے کہ آنکھ دل کا جھروکہ ہے نگاہ پڑنے ہی سے دل میں نیکی یا بدی کا خیال آتا ہے۔ پھر دل اگر سدھرا تو سارا بدن سدھرا اور دل اگر بگڑا تو سارا بدن بگڑا۔ اب سمجھ لیجئے کہ خدا کے محارم سے نگاہ نیچی رکھنے میں کتنی نیکیوں پر عمل اور کتنے گناہوں سے بچت ہو جائے گی!

اسی طرح امانتوں میں خیانت سے پرہیز کرنے میں بھی چونکہ خدا کی امانتیں سب ادائے امانت میں داخل ہیں اس لیے امانتوں کے ادا کرنے میں حقوق اللہ اور حقوق العباد سب پر عمل ہو جاتا ہے۔

اسی طرح اپنے ہاتھوں کو تمام مظالم اور گناہوں سے روکے رہنے میں ظاہر ہے کہ کتنی نیکیاں ہوں گی؟ اور کتنے گناہوں سے انسان بچ جائے گا!

بہر حال یہ چھ چیزیں بہت ہی اہم ہیں اور ہر مومن کو ان کی پابندی لازم ہے کیونکہ حضور اکرم صلی اللہ تعالیٰ علیہ وسلم نے ان چھ باتوں پر عمل کرنے والوں کے لیے جنت میں داخل ہونے کی گارنٹی دی ہے۔

لطیفہ

میں ایک مرتبہ دھوراجی کے اندر ندی کے میدان میں وعظ بیان کر کے اپنی قیام گاہ "مدرسہ مسکینیہ" میں جا رہا تھا تو جامع مسجد کے چھتے کے نیچے ایک مست فقیر نے مجھ کو مخاطب کر کے یہ کہا کہ اے مولوی! اتنا لمبا وعظ مت کہا کر بس لوگوں سے اتنا کہدے کہ "زبان اور فلان کی حفاظت کرؤ" اس وقت تو میں ہنس کر چل دیا اور اس جملہ کو کوئی اہمیت نہیں دی۔ لیکن جب دورہ حدیث پڑھاتے ہوئے بخاری شریف کی اس حدیث پر نظر

پڑی کہ

مَنْ يُضْمَنُ لِي مَا بَيْنَ لِحْلِيهِ وَمَا بَيْنَ رِجْلَيْهِ أَضْمَنَ لَهُ الْجَنَّةَ

﴿مستثنوۃ بال حفظ اللسان ص ۳۱۱﴾

جو شخص میرے لیے اپنے دونوں کلوں کے درمیان والی چیز ﴿زبان﴾ اور دونوں ٹانگوں کے درمیان والی چیز ﴿شرمگاہ﴾ کا ضامن ہو جائے میں اس کے لیے جنت کا ضامن ہوں۔

تو میری آنکھیں کھل گئیں کہ واقعی اس مست فقیر نے جو کچھ مجھ سے کہا تھا وہ فرمان رسول صلی اللہ تعالیٰ علیہ وسلم ہی کی ایک دلچسپ تعبیر تھی کہ ﴿زبان اور فلان کی حفاظت کرو﴾

راستوں کا حق

حدیث نمبر ۲۶

عَنْ أَبِي سَعِيدٍ الْخُدْرِيِّ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ إِيَّاكُمْ وَالْجُلُوسَ بِالطَّرِيقَاتِ فَقَالُوا يَا رَسُولَ اللَّهِ مَا لَنَا مِنْ مَجَالِينَا يُدْ تَتَخَذُ فِيهَا قَالَ فَإِذَا أَبَيْتُمْ إِلَّا الْمَجْلِسَ فَأَعْطُوا لَطْرِيقَ جَفَّةَ قَالُوا مَا حَقَّ الطَّرِيقَ يَا رَسُولَ اللَّهِ قَالَ غَضُّ الْبَصْرِ وَكَفُّ الْأَذَى وَرَدُّ السَّلَامِ وَالْأَمْرُ بِالْمَعْرُوفِ وَالنَّهْيُ عَنِ الْمُنْكَرِ. ﴿بخاری کتاب الاستیذان ص ۹۲۰﴾

ترجمہ :- حضرت ابوسعید خدری رضی اللہ عنہ راوی ہیں کہ حضور نبی صلی اللہ تعالیٰ علیہ وسلم نے فرمایا کہ تم لوگ راستوں پر بیٹھنے سے بچو۔ تو صحابہ نے کہا کہ یا رسول اللہ صلی اللہ تعالیٰ علیہ وسلم راستوں میں بیٹھنے سے تو ہم لوگوں کو چارہ ہی نہیں ہے۔ کیونکہ ان کی جگہوں میں تو ہم لوگ بیٹھ کر بات چیت کرتے ہیں۔ تو حضور صلی اللہ تعالیٰ علیہ وسلم نے فرمایا کہ اگر تم لوگ راستوں میں بیٹھنے سے باز نہیں رہ سکتے تو بیٹھو لیکن راستے کا حق دیتے رہو۔ صحابہ رضی اللہ تعالیٰ عنہم نے عرض کیا کہ یا رسول اللہ صلی اللہ تعالیٰ علیہ وسلم! راستہ کا حق کیا ہے؟ تو ارشاد فرمایا کہ ﴿۱﴾ نیچی نگاہ رکھنا ﴿۲﴾ کسی کو ایذا نہ دینا ﴿۳﴾ لوگوں کے سلام کا حجاب دینا ﴿۴﴾ اچھی باتوں کا حکم دینا ﴿۵﴾ بری باتوں سے منع کرنا۔

فوائد

۱- علامہ قسطلانی نے فرمایا کہ حضور صلی اللہ تعالیٰ علیہ وسلم کا یہ حکم کہ "تم لوگ راستوں پر بیٹھنے سے بچو" یہ حکم وجوبی نہیں تھا۔ بلکہ استجابی تھا۔ کیونکہ اگر یہ حکم وجوبی ہوتا

تو صحابہ اس کے جواب میں ہرگز ہرگز کبھی یہ نہ کہتے کہ ہمارے لیے تو راستوں پر بیٹھنے سے چارہ ہی نہیں ہے، نہ حضور صلی اللہ تعالیٰ علیہ وسلم یہ فرماتے کہ اچھا۔ تم لوگ بیٹھو، تو راستوں کا حق دیتے رہو۔ ﴿حاشیہ بخاری ص ۹۲۰ ج دوم﴾

۲- مذکورہ بالا پانچوں باتوں کو حضور صلی اللہ تعالیٰ علیہ وسلم نے راستہ کا حق قرار دیا ہے اور مومن پر از روئے شریعت ہر حق والے کا حق ادا کرنا واجب ہے۔ لہذا جو لوگ راستوں پر بیٹھیں ان پر واجب ہے کہ ان پانچوں باتوں پر عمل کریں۔

۳- بلا ضرورت راستوں پر بیٹھنا اگرچہ راستہ کے حقوق ادا کرنے کی صورت میں حرام اور گناہ تو نہیں مگر چونکہ یہ کوئی اچھی خصلت بھی نہیں ہے۔ لہذا حتی الوسع مسلمانوں کو اس سے پرہیز ہی کرنا چاہئے۔ خصوصاً اس زمانے میں جب کے بے پردگی، بلکہ عریانی و برہنگی فیشن بن چکی ہے۔ سڑکوں اور راستوں پر لوگوں کا بیٹھنا بہت سے مفاسد کا پیش خیمہ ہے۔ لہذا اس سے خاص طور پر پرہیز کرنا چاہئے!

۴- راستوں کے پانچوں حقوق کی قدرے تفصیل یہ ہے۔

اول :- نگاہوں کو نیچی رکھنا چونکہ راستوں پر عورتیں اور مرد بھی گزریں گے۔ اس لیے بیٹھنے والوں پر از روئے حکم شریعت واجب ہے کہ نہ غیر محرم عورتوں پر نظر ڈالیں، نہ لوگوں کے ان عیوب کو دیکھیں جن کو راستہ چلنے والے لوگوں سے چھپانا چاہتے ہیں۔ مثلاً کوزھی یا سفید داغ والے، یا لنگڑے لوے کو گھور گھور کر بار بار نہ دیکھیں کہ اس سے ان لوگوں کی دل آزاری ہوگی!

دوم :- کسی کو ایذا نہ دینا، یعنی اس طرح راستوں پر نہ بیٹھا کریں کہ راستہ تنگ ہو جائے اور گزرنے والوں کو ایذا پہنچے۔ یوں ہی راستہ چلنے والوں کا مذاق نہ اڑائیں۔ راستہ چلنے والوں کی تحقیر اور عیب جوئی نہ کریں۔ سفر کرنے والوں کی جاسوسی نہ کریں کہ کون کون؟ کہاں کہاں؟ جاتا ہے۔ اور کیوں جاتا ہے؟ غرض راستوں پر بیٹھنے والے اپنے کسی قول، فعل سے گزرنے والوں کو تکلیف اور ایذا نہ پہنچائیں۔

سوم :- ہر گزرنے والے کے سلام کا جواب دیتے رہیں!

چہارم :- راستہ چلنے والوں کو انہی باتیں بتاتے رہیں۔ مثلاً آگے راستہ میں کوئی
 خطہ ہو یا راستہ میں کوئی رکاوٹ ہو تو اس سے راستہ چلنے والوں کو آگاہ کرتے رہیں۔
 راستہ بھولنے والوں یا واقفوں کو راستہ بتاتے رہیں اور راستہ چلنے کے شرعی آداب لوگوں
 کو بتاتے اور سکھاتے رہیں۔

چہارم :- خدیف شریعت اور بری باتوں سے لوگوں کو منع کرتے رہیں تاکہ راستہ
 چلنے والے غم میں نہ رہیں خدیف شریعت کام نہ کرنے پائیں۔ واللہ تعالیٰ اعلم

جنت کا باغ

حدیث نمبر ۲

عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَا بَيْنَ بَيْتِي
وَمِنْبَرِي رَوْضَةٌ مِّنْ رِّيَاضِ الْجَنَّةِ وَمِنْبَرِي عَلَى حَوْضِي

﴿بخاری ج ۱ باب فضل ما بین القبر والمبر من ص ۱۵۹﴾

ترجمہ :- حضرت ابوہریرہ رضی اللہ عنہ روایت کرتے ہیں کہ حضور نبی صلی اللہ
تعالیٰ علیہ وسلم نے فرمایا کہ زمین کا جو حصہ میرے گھر اور میرے منبر کے
درمیان میں ہے، وہ جنت کے باغوں میں سے ایک باغ ہے اور میرا منبر
میرے حوض پر ہے!

فوائد و مسائل

- ۱- علامہ عینی نے فرمایا کہ اس حدیث کی صحیح روایت یہی ہے۔ بعض روایتوں میں
اس جگہ ”ما بین حجرتی و مصلائی“ کا لفظ آیا ہے اور بعض روایتوں میں ”ما بین قبری و منبری“
بھی وارد ہوا ہے۔ بہر حال تینوں روایتوں کا مدعی اور حاصل ایک ہی ہے!
- ۲- یہ حدیث مختلف سندوں کے ساتھ بخاری شریف میں چند جگہ مذکور ہے۔
صاحب مجمع البحار اور علامہ عینی و علامہ کرمانی وغیرہ نے اس حدیث کی شرح میں تحریر فرمایا
ہے کہ یہاں دو احتمال ہیں۔ حدیث میں یا تو معنی حقیقی مراد ہیں یا مجازی۔ معنی حقیقی تو یہ
ہیں کہ یہ زمین کا ٹکڑا اور حقیقت جنت ہی کا ایک ٹکڑا ہے۔ اور یہ بعینہ ایک باغ بنا کر
جنت میں پہنچا دیا جائے گا اور یہ میرا منبر بعینہ حوض کوثر پر رکھ دیا جائے گا۔

اور معنی مجازی یہ ہیں کہ اس زمین کے ٹکڑے میں عبادت کرنا جنت میں جانے کا سبب ہے اور اس منبر کے پاس عبادت کرنا حوض کوثر سے سیراب ہونے کا ذریعہ ہے جیسا کہ حضور صلی اللہ تعالیٰ علیہ وسلم نے کہیں یہ فرمایا کہ ”ذکر کے حلقے جنت کے باغ ہیں“ کہیں یہ فرمایا کہ ”جنت تلوار کے سائے کے نیچے ہے“ یعنی ”ذکر الہی کے حلقوں میں بیٹھ کر عبادت کرنا“ دخول جنت کا سبب ہے۔ ”اور تلوار کے سائے میں جہاد کرنا یا شہید ہونا جنت میں داخل ہونے کا ذریعہ ہے۔“!

یا معنی مجازی یہ ہیں کہ زمین کا یہ ٹکڑا جنت کے باغ کے مثل ہے کہ جس طرح جنت کے باغ میں ہر وقت رحمت الہی کا نزول ہوتا رہتا ہے۔ اسی طرح اس زمین کے ٹکڑے میں بھی بہت زیادہ ہے رحمت الہی نازل ہوا کرتی ہے!

لیکن حضرت علامہ شیخ عبدالحق محدث دہلوی قدس سرہ العزیز نے ”لمعات شرح“ مشکوٰۃ میں تحریر فرمایا کہ علماء محققین کا یہی قول ہے کہ حضور صلی اللہ تعالیٰ علیہ وسلم کا یہ کلام حقیقی معنی پر محمول ہے اور اس حدیث کا یہی مطلب ہے کہ زمین کا یہ ٹکڑا حقیقی معنیوں میں جنت کے باغ کا ایک ٹکڑا ہے اور قیامت کے دن زمین کا یہ ٹکڑا بعینہ جنت میں پہنچا دیا جائے گا اور روئے زمین کے دوسرے ٹکڑوں کی طرح یہ برباد نہیں کیا جائے گا۔

﴿ما شیخ بخاری ج ۱ ص ۱۵۹﴾

حضرت امام مالک رحمۃ اللہ علیہ کا بھی یہی قول ہے اور علامہ ابن حجر نے بھی یہ فرمایا ہے کہ ”وہذا علیہ الاکثر“ یعنی اکثر علماء کا یہی مسلک ہے۔ ﴿مرقاۃ﴾

اور حقیقت بھی یہی ہے کیونکہ اگر اس کلام کے معنی مجازی مراد ہوں۔ یعنی اس زمین کے ٹکڑے کو جنت کا باغ کہنا اس معنی بخر کے ہو کہ ”اس میں عبادت کرنا جنت میں داخل ہونے کا سبب اور ذریعہ ہے“ یا ”یہ خیر و برکت میں مثل جنت کے ہے“ تو پھر اس بات میں زمین کے اس ٹکڑے کی خصوصیت ہی کیا رہ جاتی ہے؟ اس معنی میں تو ہر مسجد جنت کا باغ ہے۔ ہر ذکر کی مجلس جنت کا باغ ہے۔ ہر میدان جہاد جنت کا باغ ہے۔ پھر مقامات میں خاص طور پر اس زمین کے ٹکڑے کو ذکر کرنے کا کیا فائدہ؟

پھر ایک خاص بات یہ ہے کہ بعض علماء کرام نے اس حدیث سے ثابت کیا ہے کہ

”مدینہ منورہ“ تمام دنیا کے شہروں سے زیادہ افضل ہے۔ ﴿حاشیہ بخاری ص ۱۰۹﴾ ظاہر ہے کہ یہ استدلال اسی وقت درست ہوگا جب کہ اس کے حقیقی معنی مراد لیے جائیں کہ مدینہ کا یہ ٹکڑا چونکہ جنت ہی کا ایک ٹکڑا ہے اور مدینہ منورہ کے سوا دنیا بھر کے کسی شہر میں بھی ایسا کوئی زمین کا ٹکڑا نہیں ہے اس لیے مدینہ منورہ تمام شہروں سے اس خصوصیت کے لحاظ سے افضل و اعلیٰ ہے۔ ورنہ معنی مجازی کے لحاظ سے آپ پڑھ چکے کہ بہت سے مقامات اور جگہیں جنت کا باغ ہیں!

اسی طرح علامہ خطابی نے فرمایا ہے کہ اس حدیث کا مقصد لوگوں کو مدینہ منورہ کی سکونت پر ترغیب دلانا ہے۔ ﴿حاشیہ بخاری ص ۹۷۵﴾

ظاہر ہے کہ لوگوں کو مدینہ منورہ میں سکونت کی رغبت اسی وقت زیادہ ہوگی جب لوگ یہ سمجھیں گے کہ واقعی حضور صلی اللہ تعالیٰ علیہ وسلم کے منبر اور قبر انور کے درمیان میں زمین کا ٹکڑا حقیقت میں اور حقیقی طور پر جنت کا باغ ہے ورنہ محض اتنی سی بات سے کیا رغبت حاصل ہوگی؟ کہ وہاں عبادت کرنے سے جنت ملے گی۔ یا وہاں جنت جیسی خیر و برکت ہے کیونکہ اتنی سی بات تو دنیا میں اور بھی بہت سی جگہوں میں پائی جاتی ہے!

بہر حال محققین کے قول کے مطابق اس حدیث کے یہی معنی راجح ہیں کہ ہر شخص کو یہ ایمان رکھنا چاہئے کہ منبر اور قبر انور کے درمیان میں زمین کا ٹکڑا حقیقت میں اور حقیقی طور پر جنت کا باغ ہے۔ ورنہ محض اتنی سی بات سے کیا رغبت حاصل ہوگی؟ کہ وہاں عبادت کرنے سے جنت ملے گی یا وہاں جنت جیسی خیر و برکت ہے کیونکہ اتنی سی بات تو دنیا میں اور بھی بہت سی جگہوں میں پائی جاتی ہے!

بہر حال محققین کے قول کے مطابق اس حدیث کے یہی معنی راجح ہیں کہ ہر شخص کو یہ ایمان رکھنا چاہئے کہ منبر اور قبر انور کے درمیان کی زمین واقعی سچ سچ اور حقیقت میں جنت کا باغ ہے اور قیامت میں یہ زمین کا ٹکڑا مدینہ منورہ سے اٹھا کر جنت میں پہنچا دیا جائے گا۔ واللہ تعالیٰ اعلم!

وسیلہ

حدیث نمبر ۲۸

عَنْ أَنَسِ بْنِ مَالِكٍ أَنَّ عُمَرَ بْنَ الْخَطَّابِ رَضِيَ اللَّهُ عَنْهُ كَانَ إِذَا قُحِطُوا اسْتَسْقَى بِالْعَبَّاسِ بْنِ عَبْدِ الْمُطَّلِبِ رَضِيَ اللَّهُ عَنْهُ فَقَالَ اللَّهُمَّ إِنَّا كُنَّا نَتَوَسَّلُ إِلَيْكَ نَبِيَّنَا فَهَسَقِينَا وَإِنَّا نَتَوَسَّلُ بِعَمِّ نَبِيَّنَا فَاسْقِنَا فَيُسْقَوْنَ. ﴿بخاری ابواب الاستسقاء ص ۱۳۷﴾

ترجمہ :- حضرت انس بن مالک سے روایت ہے کہ حضرت عمر بن خطاب امیر المؤمنین رضی اللہ تعالیٰ عنہ جب لوگ قحط سالی میں مبتلا ہوتے تھے تو حضرت عباس بن عبدالمطلب کے وسیلہ سے بارش کی دعا مانگا کرتے تھے اور یوں کہتے تھے کہ یا اللہ! عزوجل ہم تیری بارگاہ میں اپنے نبی کو وسیلہ بنایا کرتے تھے۔ اس وقت تو ہم کو بارش سے سیراب فرماتا تھا اور اب ہم اپنے نبی کے چچا کو تیری بارگاہ میں وسیلہ بناتے ہیں لہذا تو ہم کو سیراب فرما دے تو لوگ سیراب کر دیئے جاتے تھے ﴿یعنی بارش ہو جاتی تھی﴾۔

فوائد و مسائل

۱- بخاری شریف کی یہ حدیث کھلی ہوئی دلیل ہے کہ خدا سے دعا مانگتے وقت حضرات انبیاء و اولیاء اور دوسرے صلحاء امت کا وسیلہ پکڑنا اور ان کے وسیلوں سے اپنی مرادوں کو بارگاہ الہی سے طلب کرنا یہ ایک ایسا مسئلہ ہے کہ اس پر تمام صحابہ کرام کا اجماع و اتفاق ہے کیونکہ ظاہر ہے کہ نماز استسقاء میں حضور امیر المؤمنین فاروق اعظم رضی اللہ عنہ

کے ساتھ ہزاروں صحابہ دعا میں شریک ہوتے رہے ہوں گے اور اس دعا کو سنتے رہے ہوں گے۔ اگر خدا نخواستہ وسیلوں کے ساتھ دعا مانگنا شرک یا گناہ ہوتا تو نہ حضرت امیر المومنین فاروق اعظم رضی اللہ تعالیٰ عنہ اس طرح دعا مانگتے نہ صحابہ اس دعا کو پسند کرتے۔ اگر بال برابر بھی یہ دعا خلاف شریعت ہوتی تو ہزاروں صحابہ ہرگز ہرگز اس کو برداشت نہیں کر سکتے تھے بلکہ ضرور حضرت فاروق اعظم رضی اللہ تعالیٰ عنہ کو ٹوک دیتے مگر جب حضرت فاروق اعظم نے اس طرح دعا مانگی اور تمام صحابہ نے اس دعا کو پسند کر کے اس پر "امین" کہا تو یہ اجماع ہو گیا کہ بلاشبہ اس طرح دعا مانگنا جائز بلکہ مستحب ہے!

۲- حضرت علامہ عینی نے تحریر فرمایا کہ "ابوصالح" کی روایت کردہ حدیث میں یہ بھی آیا ہے کہ حضرت عمر رضی اللہ تعالیٰ عنہ نے حضرت عباس رضی اللہ تعالیٰ عنہ کو اپنے ساتھ منبر پر کھڑا کیا اور پہلے خود اس طرح دعا مانگی کہ

اللَّهُمَّ اِنَّا تَوَجَّهْنَا اِلَيْكَ بِعَمِّ بَلِيكَ فَاسْقِنَا الْغَيْثَ وَلَا تَجْعَلْنَا مِنَ الْقَانِطِينَ!

یا اللہ! عزوجل ہم سب تیرے نبی کے چچا کے وسیلہ سے تیری طرف متوجہ ہوئے ہیں لہذا تو ہم لوگوں کو بارش سے سیراب فرما دے اور ہم کو ناامید نہ فرما

اس کے بعد حضرت فاروق اعظم نے حضرت عباس رضی اللہ عنہ سے فرمایا کہ اے

ابو افضل! تم بھی دعا مانگو تو حضرت عباس رضی اللہ عنہ سے اس طرح دعا مانگی کہ!

اللَّهُمَّ لَمْ يَنْزِلْ بَلَاءٌ اِلَّا بِذَنْبٍ وَلَمْ يُكْشَفْ اِلَّا بِتَوْبَةٍ وَقَدْ تَوَجَّهْتُ بِى

الْقَوْمِ اِلَيْكَ بِمَكَانِي مِنْ نَبِيكَ وَهَدَيْتَنَا اِلَيْكَ بِالذُّنُوبِ

وَنَوَاصِيئِنَا بِالتَّوْبَةِ فَاسْقِنَا

یا اللہ! عزوجل ہر بلا گناہوں کے باعث ہی اتاری جاتی ہے اور بغیر توبہ کے کوئی بلا

دفع نہیں کی جاتی ساری قوم میرے وسیلہ سے تیری طرف متوجہ ہوئی ہے کیونکہ مجھ کو

تیرے نبی سے ایک خاص تعلق ہے۔ یہ ہمارے گناہگار ہاتھ اور ہماری توبہ کرنیوالی

پیشانیاں تیرے حضور میں حاضر ہیں لہذا تو ہم لوگوں کو سیراب فرما دے!

راوی کا بیان ہے کہ حضرت عباس رضی اللہ عنہ کی دعا کے بعد پہاڑوں کی طرح
بدلیاں ہر چہار طرف سے آگئیں اور خوب بارش ہوئی۔ یہاں تک کہ زمین سیراب ہو کر
سرسبز و شاداب ہو گئی۔ ﴿حاشیہ بخاری ص ۱۳۷﴾

۳۔ حضرت فاروق اعظم رضی اللہ تعالیٰ عنہ نے اپنی اس دعا میں یہ تصریح فرمادی
کہ پہلے ہم تیرے نبی صلی اللہ علیہ وسلم کو وسیلہ بنا کر دعا مانگا کرتے تھے اور اب ہم
تیرے نبی کے چچا کو وسیلہ بنا کر دعا مانگتے ہیں!
اس سے ثابت ہو گیا کہ نبی اور غیر نبی، زندوں اور وفات پا جانے والوں، سب کو
دعاؤں میں وسیلہ بنانا جائز ہے۔ واللہ تعالیٰ اعلم

تبرکاتِ نبوت

حدیث نمبر ۲۹

عَنْ أَبِي بُرْدَةَ قَالَ قَدِمْتُ الْمَدِينَةَ فَلَقِينِي عَبْدُ اللَّهِ بْنُ سَلَامٍ فَقَالَ لِي
انْطَلِقْ إِلَى الْمَنْزِلِ فَاسْقِيكَ فِي قَدْحٍ شَرِبَ فِيهِ رَسُولُ اللَّهِ صَلَّى
اللَّهُ عَلَيْهِ وَسَلَّمَ وَتَصَلِّيَ فِي مَسْجِدِ صَلَّى فِيهِ النَّبِيُّ صَلَّى اللَّهُ عَلَيْهِ
وَسَلَّمَ فَاَنْطَلَقْتُ مَعَهُ فَاسْقَا فِي سَرِيْقًا وَاَطْعَمْنِي تَمْرًا وَصَلِّتُ فِي
مَسْجِدِهِ. ﴿بخاری ج ۲ ص ۱۰۹۱﴾

ترجمہ :- ابو بردہ سے روایت ہے۔ انہوں نے کہا کہ میں مدینہ آیا تو مجھ
سے حضرت عبداللہ بن سلام رضی اللہ عنہ نے ملاقات کی پھر فرمایا کہ تم گھر
چلو میں تم کو اس پیالے میں کچھ پلاؤں گا جس پیالے میں رسول اللہ صلی
اللہ تعالیٰ علیہ وسلم نے پیا تھا اور تم اس مسجد میں نماز پڑھو گے جس میں نبی
صلی اللہ تعالیٰ علیہ وسلم نے نماز پڑھی تھی چنانچہ میں ان کے ساتھ گیا تو
انہوں نے مجھ کو ﴿اس پیالہ میں﴾ ستو پلایا اور میں نے اس کی مسجد میں
نماز پڑھی!

حضرت ابو بردہ

ان کا نام عامر ہے۔ یہ بہت مشہور تابعی اور ایک مشہور صحابی حضرت ابوموسیٰ اشعری
رضی اللہ عنہ کے فرزند ہیں۔ یہ حدیث میں اپنے والد اور حضرت علی رضی اللہ عنہ وغیرہ
دوسرے جلیل القدر صحابہ کے شاگرد ہیں۔ قاضی شریح کے بعد یہ کوفہ کے قاضی بنا دیئے

گئے تھے مگر عبدالملک بن مروان کے گورنر حجاج بن یوسف ظالم نے ان کو معزول کر دیا۔

﴿امال﴾

حضرت عبداللہ بن سلام

بہت ہی نامور اور مشہور صحابی ہیں۔ یہ یہودیوں کے سب سے بڑے عالم اور تواریت و انجیل کے بہت ہی ماہر تھے۔ مدینہ ہی کے باشندے تھے۔ مدینہ ہی میں شرف بہ اسلام ہوئے۔ یہودی ان کے بہت بڑے دشمن تھے کیونکہ یہ یہودیوں کے اکثر خود ساختہ مسائل کے ڈھول کا پول کھول دیا کرتے تھے۔ حضور صلی اللہ تعالیٰ علیہ وسلم نے ان کو جنت کی بشارت دی تھی۔ ۴۳ھ کے سال مدینہ منورہ میں ان کا وصال ہو۔ ﴿امال﴾

فوائد و مسائل

۱۔ محدث عبدالرزاق نے اس حدیث کو اس طرح بیان کیا ہے کہ حضرت ابو بردہ کے والد حضرت ابو موسیٰ اشعری نے خاص طور پر ابو بردہ کو مدینہ منورہ حضرت عبداللہ بن سلام کی خدمت میں علم حاصل کرنے کے لیے بھیجا تھا چنانچہ جب حضرت عبداللہ بن سلام سے ان کی ملاقات ہوئی تو انہوں نے مرحبا ﴿خوش آمدید﴾ کہا۔ اور پھر فرمایا کہ تم میرے مکان پر چلو۔ میں تمہاری اس شان کے ساتھ مہمان نوازی کروں گا کہ میں تم کو اس مقدس پیالے میں کچھ پلاؤں گا جس میں حضور رحمت عالم صلی اللہ تعالیٰ علیہ وسلم نے پانی نوش فرمایا تھا اور تم میری مسجد میں نماز پڑھو گے جہاں حضور صلی اللہ تعالیٰ علیہ وسلم نے نماز پڑھی تھی چنانچہ جب ابو بردہ ان کے مکان پر گئے تو انہوں نے کھجور کھلا کر اسی تبرک پیالے میں ستو گھول کر پلایا!

تبرکاتِ نبوت کی تعظیم

اس حدیث سے ثابت ہوتا ہے کہ حضور صلی اللہ تعالیٰ علیہ وسلم کے تبرکات کی تعظیم و تکریم اور ان کے ساتھ والہانہ محبت صحابہ کرام کا مقدس طریقہ ہے۔ چنانچہ احادیث سے ثابت ہے کہ حضرات صحابہ کرام ہر اس چیز کی تعظیم و احترام کرتے تھے جس کو حضور صلی

اللہ تعالیٰ علیہ وسلم سے کوئی نسبت و تعلق ہو۔ بخاری شریف میں مذکور ہے کہ حضرت محمد بن سیرین مشہور باکرامت تابعی محدث نے ”عبیدہ“ محدث سے کہا کہ میرے پاس حضور نبی کریم صلی اللہ تعالیٰ علیہ وسلم کے چند موئے مبارک ہیں جو حضرت انس رضی اللہ تعالیٰ عنہ صحابی کے گھر والوں نے مجھے عطا کیے ہیں یہ سن کر ”عبیدہ“ نے کہا کہ اگر میرے پاس اس مقدس بالوں میں سے ایک بال بھی ہوتا تو وہ میرے نزدیک تمام دنیا و مافیہا سے بڑھ کر محبوب ہوتا۔

حضرت انس رضی اللہ تعالیٰ عنہ صحابی کا بیان ہے کہ جب حضور صلی اللہ تعالیٰ علیہ وسلم نے حجتہ الوداع کے موقع پر منیٰ میں اپنے سر کے بال اتروائے تو سب سے پہلے حضرت ابو طلحہ نے حضور صلی اللہ تعالیٰ علیہ وسلم کے مقدس بالوں کو بطور تبرک لے لیا۔

﴿بخاری باب الماء الذی یغسل بہ شعر الانسان ج ۱ ص ۲۹﴾

اسی طرح صحابہ کرام حضور صلی اللہ تعالیٰ علیہ وسلم کے کپڑوں کو بھی انتہائی معترم و متبرک سمجھتے تھے۔ حضرت امیر المومنین ابو بکر صدیق اکبر رضی اللہ عنہ کی صاحبزادی حضرت اسماء کے پاس حضور صلی اللہ تعالیٰ علیہ وسلم کا ایک ”جبہ“ تھا۔ وہ بیماروں کو اس کا دھون پلاتی تھیں اور شفاء حاصل ہوتی تھی۔ مسلم شریف میں ہے کہ حضرت خالد بن ولید رضی اللہ عنہ اپنی ٹوپی میں حضور صلی اللہ تعالیٰ علیہ وسلم کے موئے مبارک کو تبرک رکھتے تھے اور فرماتے کہ ہر جنگ میں انہی مقدس بالوں کی برکت سے مجھے فتح و نصرت حاصل ہوتی ہے! بخاری شریف میں متعدد جگہ یہ حدیث ہے کہ صحابہ کرام حضور صلی اللہ تعالیٰ علیہ وسلم کے غسل و وضو کو لوٹ لیتے تھے اور برکت کے لیے اپنے چہروں پر ملتے تھے۔ اسی طرح حضور صلی اللہ تعالیٰ علیہ وسلم کے لعاب دہن اور کھٹکھار کو بھی صحابہ زمین پر نہیں گرنے دیتے تھے بلکہ اپنے ہاتھوں میں لیکر اپنے چہروں اور آنکھوں پر مل لیا کرتے تھے۔

حضرت انس صحابی نے یہ وصیت فرمائی تھی کہ میری موت کے بعد میرے بدن اور کفن میں وہی خوشبو لگائی جائے جس میں حضور صلی اللہ تعالیٰ علیہ وسلم کا پسینہ ملا ہوا ہے۔ ﴿بخاری ج ۲ باب من زار قوما فقال عندہم ص ۹۲۹﴾ اس طرح کی بہت سی حدیثوں کو

علامہ شوکانی نے ”نیل الاوطار“ میں ذکر فرما کر یہ تحریر کیا ہے کہ

قَدْ اسْتَدَلُّ الْجُمْهُورُ بِصَلِيٍّ صَلَّى اللهُ عَلَيْهِ وَسَلَّمَ عَلَى جَابِرٍ وَ تَقْرِيرُهُ

لِلصَّحَابَةِ عَلَى التَّبَرُّكِ بِوَضُوءِهِ ﴿نیل الاوطار ج ۱ ص ۱۹﴾

حضور صلی اللہ تعالیٰ علیہ وسلم نے حضرت جابر پر اپنے وضو کا پانی ڈالا اور صحابہ نے جو حضور صلی اللہ تعالیٰ علیہ وسلم کے غسل وضو کو اپنے جسموں پر ملا اور حضور صلی اللہ تعالیٰ علیہ وسلم نے منع نہیں فرمایا تو اس سے جمہور علماء نے یہ استدلال کیا ہے کہ حضور صلی اللہ تعالیٰ علیہ وسلم کے وضو کے پانی کو تبرک بنانا چاہئے!

بہر کیف حضور صلی اللہ تعالیٰ علیہ وسلم کے تمام تبرکات کی تعظیم کرنی چاہئے اور ان کو تبرک سمجھ کر ان کا ادب و احترام کرنا چاہئے!

موئے مبارک کی زیارت

لہذا اس زمانے میں بھی بالوں اور جہوں کے متعلق مشہور ہے کہ یہ حضور صلی اللہ تعالیٰ علیہ وسلم کا موئے مبارک اور جبہ شریفہ ہے ہرگز ہرگز نہ اس کی تکذیب کرنی چاہئے نہ توہین و بے ادبی۔ بلکہ انتہائی والہانہ عقیدت کے ساتھ ان کو تبرک سمجھ کر زیارت کرنی چاہئے!

کیونکہ دو حال سے خالی نہیں یا تو واقع میں وہ حضور صلی اللہ تعالیٰ علیہ وسلم کے موئے مبارک ہوں گے یا نہیں۔ اگر واقع میں جیسا کہ مشہور ہے وہ حضور ہی کے مقدس بال ہیں جب تو ظاہر ہے کہ ان کی تکذیب یا توہین و تنقیص سے آدمی یقیناً قہر قہار و غضب جبار میں گرفتار ہو جائے گا کہ توبہ نعوذ باللہ وہ حضور صلی اللہ تعالیٰ علیہ وسلم کے مقدس بال کی توہین کے وبال میں پڑ گیا اور اگر واقع میں حضور صلی اللہ تعالیٰ علیہ وسلم کے مبارک بال نہیں ہیں بلکہ لوگوں نے خواہ مخواہ مشہور کر دیا ہے تو بھی اس کی تعظیم و تکریم کرنے میں کوئی دینی نقصان نہیں بلکہ نیک نیتی اور عقیدت کی بناء پر ثواب ہی کی امید ہے کیونکہ عمل کے ثواب کا دار و مدار نیت پر ہے اور اللہ تعالیٰ اپنے بندوں کی نیتوں کا جاننے والا اور ان کے اعمال کو دیکھنے والا ہے!

اس سلسلے میں احمد آباد کا ایک واقعہ میری زندگی کی ایک ناقابل فراموش داستان ہے۔ بارہویں شریف کے مہینے میں عام طور پر احمد آباد میں بہت سی جگہوں پر موئے مبارک کی زیارت کرائی جاتی ہے۔ ایک مرتبہ غالباً ”ولی چکلا“ یا کسی دوسرے محلہ میں کسی جگہ موئے مبارک کی زیارت کا جلسہ تھا۔ لوگ زیارت کر رہے تھے کہ ناگہاں ایک وہابی عقیدہ کا نوجوان اکڑ گیا اور اہل محلہ سے مطالبہ کیا کہ اس بال کے موئے مبارک ہونے کا ثبوت کیا ہے؟ میں کس طرح یہ تسلیم کر لوں کہ یہ حضور صلی اللہ تعالیٰ علیہ وسلم ہی کا مقدس بال شریف ہے؟ اس پر بہت زیادہ ”تو تو میں میں“ ہوئی۔ چنانچہ محلہ کے لوگ اس نوجوان کو لیکر میرے پاس دارالعلوم شاہ عالم میں آئے۔ اس نوجوان نے بڑی بے باکی اور بے ادبی کے ساتھ مجھ سے گفتگو شروع کی اور مجھ سے بھی یہی مطالبہ کیا کہ آپ ثابت کیجئے کہ شہر احمد آباد میں جتنی جگہوں پر موئے مبارک ہیں، وہ واقعی حضور صلی اللہ تعالیٰ علیہ وسلم ہی کے ”بال شریف“ ہیں۔ اس کا کیا ثبوت ہے؟

اس وقت قدرتی طور پر مجھے یہ جواب سمجھ میں آیا کہ میں نے اس سے انتہائی نرمی اور محبت کے لہجہ میں پوچھا کہ تمہارا کیا نام ہے؟ اس نے کہا کہ ”عبدالقادر“ پھر میں نے پوچھا تمہارے والد کا کیا نام ہے؟ تو اس نے کہا کہ ”عبداللہ بھائی“ میں ایک منٹ خاموش رہا پھر میں نے اس سے پوچھا کہ کیا تم عبداللہ بھائی کے بیٹے ہو؟ اس نے کہا ”جی ہاں“ میں پھر ایک منٹ خاموش رہا اور میں نے پھر اس سے پوچھا کہ ”کیا تم عبداللہ بھائی“ ہی کے بیٹے ہو؟ میرے اس سوال پر وہ بھڑک اٹھا اور چلا کر کہا کہ کی آپ بار بار مجھے سے یہی سوال کرتے ہیں کہ ”تم عبداللہ بھائی ہی کے بیٹے ہو؟ میں چپ رہا۔ جب اس کا غصہ بہت تیز ہو گیا تو میں نے کہا کہ ”میں نہیں مانتا کہ تم عبداللہ بھائی کے بیٹے ہو؟“ جب تک تم اس کا ثبوت نہیں پیش کرو گے۔ میں ہرگز ہرگز تم کو عبداللہ بھائی کا بیٹا نہیں مان سکتا۔ یہ سن کر وہ خاموش ہو گیا۔ اب میں نے ڈانٹتے ہوئے تڑپ کر کہا کہ ”بولتے کیوں نہیں؟ کیا ثبوت ہے کہ تم عبداللہ بھائی کے بیٹے ہو؟“ پھر

بھی وہ چپ رہا۔ مگر اس کا چہرہ اتر گیا۔ میں نے جب محسوس کر لیا کہ یہ اب لا جواب ہو چکا ہے تو میں نے خود اس سے کہا کہ بھائی! اس کے سوا تمہارے پاس اور کیا ثبوت ہے؟ کہ تمہاری ماں نے یہ بتایا ہے کہ تم عبداللہ ہی کے بیٹے ہو۔ تمہاری ماں کے سوا تمہارے عبداللہ کا بیٹا ہونے پر دنیا بھر میں نہ کوئی گواہ ہے نہ کوئی ثبوت۔ مگر تم محض اپنی ماں کے کہنے پر عبداللہ کے باپ ہونے کا اتنا پکا یقین رکھتے ہو کہ خانہ کعبہ کے اندر سر پر قرآن رکھ کر بھی تم یہی کہو گے کہ میں عبداللہ کا بیٹا ہوں۔ تو عزیز من! فقط ایک عورت کے کہہ دینے سے تم نے ماں لی اور یقین کر لیا کہ تمہارا باپ عبداللہ ہے تو آج سینکڑوں برس سے ہزاروں لاکھوں انسان یہ کہتے چلے آئے ہیں کہ احمد آباد کے تمام موئے مبارک حضور صلی اللہ تعالیٰ علیہ وسلم ہی کے بال شریف ہیں تو اگر ہم لوگ اس بات کا یقین کر لیں کہ یہ حضور صلی اللہ تعالیٰ علیہ وسلم ہی کے مقدس بال ہیں تو اس میں اعتراض کی کیا گنجائش ہے؟ ایک عورت تو جھوٹ بھی بول سکتی ہے مگر سینکڑوں برس کے ہزاروں لاکھوں مسلمانوں کے بارے میں یہ کیونکر باور کیا جاسکتا ہے کہ یہ سب جھوٹے ہیں؟

میری یہ جذبات سے بھری ہوئی گفتگو سن کر وہ اس قدر متاثر ہوا کہ رو پڑا۔ یہاں تک کہ وہ میرے گھٹنوں پر سر رکھ کر رونے لگا اور کہا کہ حضور میں توبہ کرتا ہوں کہ اب کبھی بھی ان مقدس بالوں کی تکذیب یا توہین و تنقیص نہیں کروں گا۔ اور مجھے یقین ہو گیا کہ واقعی ہزاروں لاکھوں مسلمانوں کی بات جھوٹ اور غلط نہیں ہو سکتی!

اس کے بعد وہ نوجوان کہنے لگا کہ حضور! لیکن ایک شبہ میرے دل میں اور ہے جو کانٹے کی طرح کھٹک رہا ہے۔ اس کے بارے میں بھی حضور کچھ روشنی ڈالیں۔ میں تو بہت ہی ممنون ہوں گا۔ شاید میرا یہ شبہ بھی دور ہو جائے میں نے کہا کہ وہ کیا ہے؟ تو کہنے لگا کہ رحمت عالم صلی اللہ تعالیٰ علیہ وسلم کو اس دنیا سے تشریف لے گئے ساڑھے تیرہ سو برس سے زائد ہو گئے۔ اس طویل مدت اور اتنے لمبے زمانے میں بال تو بال کوئی ہڈی بھی اپنی اصلی حاصل پر بدستور قائم نہیں رہ سکتی کیا کوئی بال ساڑھے تیرہ سو برس تک بغیر گلے سزے "جیوں کاتیوں" اپنی اصلی حالت پر باقی رہ سکتا ہے؟

میں نے چکار کر اس کو جب دیا کہ بیٹا! تم بالکل ٹھیک کہتے ہو۔ میرے اور تمہارے بال ساڑھے تیرہ سو برس کو کیا؟ برس دو برس بھی ایک حالت پر سلامت اور باقی نہیں رہ سکتے۔ لیکن حضور صلی اللہ تعالیٰ علیہ وسلم کا ارشاد ہے کہ **إِنَّ اللَّهَ حَرَّمَ عَلَيَّ الْأَرْضَ أَنْ تَأْكَلَ أَجْسَادَ الْأَنْبِيَاءِ فَنَبِيُّ اللَّهِ حَتَّى يُرْزَقَ** ﴿مکتوٰۃ باب الجسد ص ۱۲۱﴾
یعنی اللہ تعالیٰ نے زمین پر حرام فرما دیا ہے کہ وہ نبیوں کے بدن کو کھائے۔ اللہ عزوجل کے سب نبی زندہ ہیں اور ان کو روزی دی جاتی ہے!

اس حدیث سے ثابت ہوتا ہے کہ حضور صلی اللہ تعالیٰ علیہ وسلم زندہ ہیں۔ لہذا ان کے مقدس جسم کا گلنا سڑنا محال ہے اور حضور صلی اللہ تعالیٰ علیہ وسلم کے بال شریف حضور صلی اللہ تعالیٰ علیہ وسلم ہی کے جسم کا ایک جزو ہیں۔ تو اللہ تعالیٰ نے حضور صلی اللہ تعالیٰ علیہ وسلم کے ان بالوں کو بھی یہ فضیلت عطا فرمادی ہے کہ وہ حضور صلی اللہ تعالیٰ علیہ وسلم کے جسم مبارک کی طرح کبھی سڑگل نہیں سکتے۔ تم دیکھ لو کہ سینکڑوں برس سے احمد آباد کے ان تمام مقدس بالوں کا ایک ہی حالت پر قائم رہنا یہ بھی ایک کھلی ہوئی دلیل ہے کہ یہ سب حضور صلی اللہ تعالیٰ علیہ وسلم ہی کے موئے مبارک ہیں۔ ورنہ اگر کسی دوسرے کے یہ بال ہوتے تو کبھی کے سڑگل کر فنا ہو چکے ہوتے۔ یہ سن کو وہ نوجوان پھر آبدیدہ ہو گیا اور کہنے لگا کہ خدا کی قسم! میرے تمام شبہات دور ہو گئے اور مجھ کو یقین کامل ہو گیا کہ ”یہ موئے مبارک بالکل اصلی ہیں“ میں نے خدا کا شکر ادا کیا۔ لوگ بھی بہت خوش ہوئے اور وہ نوجوان بھی وہابیت سے متنفر ہو کر پختہ سنی ہو گیا۔

فالحمد لله على ذلك.

تصویریں

حدیث نمبر ۳۰

عَنْ سَعِيدِ بْنِ أَبِي الْحَسَنِ قَالَ كُنْتُ عِنْدَ ابْنِ عَبَّاسٍ إِذْ جَاءَهُ رَجُلٌ
فَقَالَ يَا ابْنَ عَبَّاسٍ إِنِّي رَجُلٌ " إِنَّمَا مَعِيشَتِي مَن صَنَعَةِ يَدِي وَإِنِّي
أَصْنَعُ هَذِهِ التُّصَاوِيرَ فَقَالَ ابْنُ عَبَّاسٍ لَا أُحَدِّثُكَ إِلَّا مَا سَمِعْتُ مِنْ
رَسُولِ اللَّهِ صَلَّى اللَّهُ عَلَيْهِ وَسَلَّمَ سَمِعْتُهُ يَقُولُ مِنْ صُورَ صُورَةَ فَإِنَّ اللَّهَ
مُعَلِّبُهُ حَتَّى يَنْفُخَ فِيهِ الرُّوحَ وَلَيْسَ بِنَا لِيحَ فِيهَا أَبَدًا أَقْرَبًا الرَّجُلُ رُبُوعًا
شَدِيدَةً وَأَصْفَرًا وَجْهَهُ فَقَالَ وَيَحْكُ إِنِّي آيْتٌ إِلَّا أَنْ تَصْنَعَ لِعَلَيْكَ
بِهَذَا الشَّجَرِ وَكُلِّي شَيْءٍ لَيْسَ فِيهِ رُوحٌ " ﴿سُكُوتُ بَابِ التَّعَادُلِ﴾

ترجمہ :- سعید بن ابی الحسن راوی ہیں انہوں نے کہا کہ میں حضرت ابن عباس رضی اللہ عنہما کے پاس تھا کہ ناگہاں ان کے پاس ایک آدمی آیا اور کہا کہ اے ابن عباس! میں ایسا آدمی ہوں کہ میری روزی میرے ہاتھ کی کاریگری سے چلتی ہے اور میں ان تصویروں کو بناتا ہوں تو ابن عباس نے فرمایا کہ تم سے وہی حدیث بیان کرتا ہوں جس کو میں نے خود رسول اللہ صلی اللہ تعالیٰ علیہ وسلم سے سنا ہے۔ میں نے حضور صلی اللہ تعالیٰ علیہ وسلم کو یہ فرماتے ہوئے سنا ہے کہ جو شخص تصویر بنائے گا۔ اللہ تعالیٰ اس کو اس وقت تک عذاب دے گا جب تک کہ وہ اس تصویر میں روح نہ پھونک دے اور وہ اس تصویر میں کبھی بھی روح نہیں پھونک سکے گا۔ تو اس آدمی نے لمبا سانس کھینچا اور ﴿خوف سے﴾ پیلا پڑ گیا۔ پھر ابن عباس نے فرمایا کہ تیرا

ناس ہو۔ اگر تو اس کے بنانے سے باز نہیں رہ سکتا تو ان درختوں اور بے
جان والی چیزوں کی تصویر بنایا کر!

حضرت سعید بن ابی الحسن

اس حدیث کے راوی سعید بن ابی الحسن بصری تابعی محدث ہیں اور علم حدیث میں
حضرت عبداللہ بن عباس اور حضرت ابو ہریرہ رضی اللہ عنہم کے شاگرد رشید ہیں اور ان کے
شاگردوں کی فہرست میں قتادہ اور عون جیسے حدیثوں کے پہاڑ ہیں۔ ۱۰۹ھ میں ان کا وصا
ل ہوا۔ ﴿اکمال﴾

شرح حدیث

یہ بخاری شریف کی حدیث ہے۔ اس حدیث کا مطلب بالکل ہی واضح ہے کہ
جاندار چیزوں کی تصویر بنانے والے کو خداوند قہار و جبار یہ فرما کر عذاب دے گا کہ تم اپنی
بنائی ہوئی تصویروں میں روح پھونک کر ان کو زندہ کرو جب تک تم ان تصویروں میں
روح نہ پھونکو گے عذاب میں گرفتار رہو گے اور ظاہر ہے کہ وہ ان تصویروں میں کبھی بھی
روح نہیں پھونک سکے گا اس لیے وہ اس وقت تک عذاب میں مبتلا رہے گا جب تک اللہ
تعالیٰ اس کے گناہ کو معاف فرما کر اس کو نہ بخش دے!

فوائد و مسائل

۱- اس دور پر فتن کی دینی مصیبتوں میں سے ایک بہت بڑی مصیبت یہ بھی ہے کہ
ہر قسم کے سامانوں پر جاندار مخلوقات کی تصویریں عموماً نظر پڑتی ہیں۔ ایک طرف تو مسلم
نوجوانوں کا یہ حال ہے کہ وہ ایکٹروں اور ایکٹرسوں یا لیڈروں کی تصویروں سے اپنے
مکانوں کو سجا کر ہر کمرے کو بت خانہ بنائے ہوئے ہیں۔ دوسری طرف جاہل صوفی
کہلانے والوں کی یہ حرکت ہے کہ وہ بزرگوں کی کچھ اصلی کچھ فرضی تصویریں اپنے گھروں
میں رکھے ہوئے ہیں۔ روزانہ ان پر ہار پھول چڑھاتے ہیں اور بعض ان تصویروں کے
سامنے مراقبہ کرتے ہیں جو سراسر گمراہی ہے۔ واضح ہے کہ ان تصویروں کا رکھنا سخت حرام

و ناجائز اور گناہ کبیرہ ہے۔ لہذا علماء کرام اور پابند شرع مشائخ کا فرض ہے کہ ان جاہل اور بدعتی صوتی بننے والے باباؤں کو ہمیشہ جھاڑتے، پھٹکارتے اور لتاڑتے رہیں اور عوام کو ان بے شرع لوگوں سے دور رہنے کی تلقین کرتے رہیں اور جن گھروں میں بھی تصویریں ہوں، علماء کرام کو چاہئے کہ ہرگز ہرگز نہ ان گھروں میں قیام کریں، نہ ان گھروں میں کھانا کھائیں تاکہ لوگوں کو عبرت ہو!

۲- کیمرا یا قلم یا پنسل سے کسی جاندار مخلوق کی تصویر بنانا یا بنوانا یا خریدنا بیچنا یا گھر

میں رکھنا یہ سب حرام اور گناہ ہے!

۳- غیر جاندار چیزوں کی تصویریں بنانے میں شرعاً کوئی حرج نہیں ہے!

۴- حج فرض، یا تبلیغ اسلام یا حقوق العباد کی ادائیگی یا دوسرے ضروری دینی مقاصد

کے لیے سفر کے پاسپورٹ پر تصویر لگانا بوجہ ضرورت اور مجبوری اس کے جائز ہونے کا

فتویٰ دیا جائے گا۔ بشرطیکہ تصویر لگانے والا اس سے راضی نہ ہو اور بادل ناخواستہ مجبوری

کی بناء پر تصویر بنوانا اور لگانا ہو!

زمین کے خزانے

حدیث نمبر ۳۱

عَنْ عُقْبَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ يَوْمًا فَصَلَّى عَلَى أَهْلِ
أَحَدِ صَلَوَاتِهِ عَلَى الْمَيِّتِ ثُمَّ انْصَرَفَ عَلَى الْمِنْبَرِ فَقَالَ إِنِّي فَرَطٌ
لَكُمْ وَأَنَا شَهِيدٌ عَلَيْكُمْ وَإِنِّي وَاللَّهِ لَأَنْظُرُ إِلَى حَوْضِي الْأَنْ وَإِنِّي
أَعْطَيْتُ مَفَاتِيحَ خَزَائِنِ الْأَرْضِ وَإِنِّي وَاللَّهِ مَا أَخَافُ عَلَيْكُمْ أَنْ
تُشْرِكُوا بَعْدِي وَلَكِنِّي أَخَافُ أَنْ تَنَافَسُوا فِيهَا

﴿بخاری کتاب الحوض ج ۲ ص ۹۷۵﴾

ترجمہ :- حضرت عقبہ سے روایت ہے کہ حضور صلی اللہ علیہ وسلم ایک دن گھر سے باہر تشریف لے گئے اور ”شہداء احد“ کی قبروں پر اس طرح نماز پڑھی جیسے میت پر نماز پڑھی جاتی ہے۔ پھر پلٹ کر منبر پر رونق افروز ہوئے اور ارشاد فرمایا کہ میں تمہارا پیش رو اور تمہارا گواہ ہوں اور میں خدا کی قسم اپنے حوض کو اس وقت دیکھ رہا ہوں اور بیشک مجھ کو زمین کے خزانوں کی کنجیاں دے دی گئی ہیں اور میں بخدا یقین کے ساتھ کہتا ہوں کہ مجھ کو تم لوگوں کے بارے میں ذرا بھی یہ ڈر نہیں ہے کہ تم لوگ میرے بعد مشرک ہو جاؤ گے لیکن مجھے یہ خوف ہے کہ تم لوگ دنیا میں رغبت اور ایک دوسرے پر حسد کرو گے!

حضرت عقبہ

عقبہ بن عامر جہنی صحابی ہیں۔ یہ حضرت امیر معاویہ رضی اللہ عنہ کے دور حکومت میں مصر کے گورنر تھے۔ پھر گورنری سے معزول کر دیئے گئے اور مصر ہی میں ۵۸ھ کے سال ان کا وصال ہوا۔ صحابہ اور تابعین کی بہت بڑی جماعت نے ان سے حدیثوں کی روایت کی ہے۔ ﴿آمال﴾

فوائد و مسائل

اس حدیث سے مندرجہ ذیل فوائد و مسائل پر روشنی پڑتی ہے۔

زیارت قبور

۱۔ حضور صلی اللہ تعالیٰ علیہ وسلم شہداء احد کی شہادت کے آٹھ سال بعد ان کی قبروں کی زیارت کے لیے تشریف لے گئے۔ اس سے ثابت ہوتا ہے کہ خاص زیارت کے قصہ سے قبروں پر جانا خصوصاً ”شہداء و صالحین کی قبروں کی زیارت کرنی یہ حضور صلی اللہ علیہ وسلم کی سنت ہے!“

جو لوگ قبروں کی زیارت کے سفر کو شرک یا معصیت ٹھہراتے ہیں، وہ صراحتاً اس حدیث کی مخالفت کرتے ہیں اور سراسر گمراہی و بد عقیدگی کے وبال میں گرفتار ہیں۔ علامہ صادی رحمۃ اللہ علیہ نے آیت ”وَابْتَغُوا إِلَيْهِ الْوَسِيلَةَ“ کی تفسیر میں تحریر فرمایا ہے کہ ”اولیاء اللہ کے مقابر کی زیارت کرنے والے مسلمانوں کو اس خیال سے کافر کہنا کہ زیارت قبور غیر اللہ کی عبادت ہے۔ یہ بالکل کھلی ہوئی گمراہی ہے۔ اولیاء اللہ کی قبروں کی زیارت ہرگز ہرگز غیر اللہ کی عبادت نہیں ہے بلکہ یہ اللہ عزوجل کے بارے میں محبت رکھنے کی ایک نشانی ہے۔ ﴿صادی ج ۱ ص ۲۳۵﴾“

۲۔ اس حدیث میں ﴿صلی علی اہل احد صلواتہ علی المیت﴾ کے بارے میں وقول ہیں علامہ کرمانی نے فرمایا کہ اس سے مراد یہ ہے کہ نماز جنازہ میں جس طرح میت کے لیے دعا پڑھی جاتی ہے۔ اسی طرح حضور علیہ الصلوٰۃ والسلام نے

شہداء احد کے لیے ان کی قبروں کے پاس دعا مانگی!

لیکن دوسرے شارحین حدیث نے فرمایا کہ آپ نے پورے آٹھ برس کے بعد شہدائے احد کی قبروں پر ٹھیک اسی طرح نماز جنازہ ادا فرمائی جس طرح آپ دوسری اموات کی نماز جنازہ پڑھتے تھے۔ اس صورت میں یہ حضور صلی اللہ علیہ وسلم کے خصائص میں سے شمار کیا جائے گا کہ آٹھ برس کے بعد کسی میت کی قبر پر نماز جنازہ پڑھی جائے۔ دوسرے لوگوں کے لیے ایسا کرنا جائز نہیں!

۳۔ حضور صلی اللہ تعالیٰ علیہ وسلم نے منبر پر یہ فرمایا کہ ﴿انی فرط لکم﴾ کہ میں تم لوگوں کے لیے ”پیش رو“ ہوں ﴿فرط﴾ عربی زبان میں اس شخص کو کہتے ہیں جو کہیں جانے والی جماعت سے پہلے ہی پہنچ کر۔ اس جماعت کے تمام ضروریات کا انتظام مہیا کیا کرتا ہے۔ حضور صلی اللہ تعالیٰ علیہ وسلم نے اپنے بارے میں فرمایا کہ میں تم تمام امتیوں کے لیے ”فرط“ ہوں۔ یعنی تم سے پہلے عالم آخرت میں پہنچ کر تمہاری شفاعت اور تمہاری مغفرت کا تمہارے آنے سے پہلے ہی انتظام کروں گا!

۴۔ اس حدیث میں ﴿وانا شہید علیکم﴾ فرما کر حضور علیہ الصلوٰۃ والسلام نے یہ اعلان فرما دیا کہ میں تمام امتیوں کا قیامت میں گواہ ہوں۔ یعنی تم لوگوں کے ایمان اور اعمال و افعال کے متعلق میں خداوند عالم جل جلالہ کے حضور گواہی دوں گا! اس حدیث سے یہ مسئلہ صاف ہو گیا کہ حضور صلی اللہ تعالیٰ علیہ وسلم قیامت تک آنے والے اپنے ایک ایک ”امتی“ اور ان کے اعمال و افعال سے باخبر ہیں اور سب کچھ ان کے علم میں ہے۔ ورنہ ظاہر ہے کہ بغیر دیکھے اور بغیر جانے کسی بات کی گواہی دینی شرعاً حرام و ناجائز ہے۔ اس لیے یہ کیونکر ممکن ہے کہ حضور صلی اللہ تعالیٰ علیہ وسلم بے جانے قیامت میں اپنی امت کے لیے گواہی دیں گے!

۵۔ اس حدیث میں حضور صلی اللہ تعالیٰ علیہ وسلم نے یہ بھی فرمایا کہ ﴿وانی والله لانظر الی حوضی الان﴾ یعنی خدا کی قسم! میں اس وقت اپنے حوض ﴿کوثر﴾ کو دیکھ رہا ہوں۔

اس سے ثابت ہوتا ہے کہ حضور صلی اللہ تعالیٰ علیہ وسلم کی نگاہ نبوت اتنی معجزانہ تھی کہ عالم دنیا میں اپنے منبر پر رونق افروز ہوتے ہوئے۔ عالم آخرت میں جنت کے اندر اپنے حوض کوثر کو دیکھ لیا۔ اس حدیث سے یہ مسئلہ آفتاب نیم روز کی طرح روشن ہو گیا کہ جس طرح حضور صلی اللہ تعالیٰ علیہ وسلم کی ذات و صفات، تمام مخلوقات میں بے مثل و بے مثال ہے اسی طرح آپ کے ہر ہر عضو شریف کی طاقتیں اور توانائیاں بھی بے مثل و بے مثال ہیں۔ لہذا حضور صلی اللہ تعالیٰ علیہ وسلم کے اعضاء شریفہ کی معجزانہ طاقتوں کو اگر کوئی اپنے اعضاء کی طاقتوں پر قیاس کرے تو یہ بہت بڑی گمراہی اور جہالت ہے۔ کہاں حضور صلی اللہ تعالیٰ علیہ وسلم؟ اور کہاں ہم عیوب و نقائص کے پتلے؟

چہ نسبت خاک را با عالم پاک

۶۔ اس حدیث میں حضور صلی اللہ تعالیٰ علیہ وسلم نے ارشاد فرمایا کہ ﴿وَاتِنِي اعطيت مفاتيح خزائن الارض﴾ یعنی زمین کے خزانوں کی کنجیاں مجھے عطا کی گئیں ہیں۔ مطلب یہ ہے کہ اللہ تعالیٰ نے زمین کے تمام خزانوں کی کنجیاں میرے ہاتھ میں دیدی ہیں۔ خزانے کی کنجیوں کو کسی کے ہاتھ میں دے دینا، اس کا کیا مطلب ہوتا ہے؟ تمام دنیا جانتی ہے کہ جب کوئی شخص یہ کہتا ہے کہ میں نے تو ”تالاکنجی“ فلاں کے ہاتھ میں دیدیا ہے تو اس کا مطلب یہی ہوا کرتا ہے کہ میں نے فلاں شخص کو اپنے خزانوں میں تصرف کا مالک و مختار بنا دیا ہے۔ اب قابل غور یہ بات ہے کہ ”زمین کے خزانوں“ سے یہاں کیا مراد ہے؟ تو بعض شارحین حدیث نے یہ فرمایا کہ اس سے مراد آپ کی وہ فتوحات ہیں جو آپ کو یہ خلفاء راشدین یا ان کے بعد کے امراء و سلاطین کو حاصل ہوئیں کہ سلطنت روم و فارس وغیرہ کے تمام خزانے مسلمانوں کے ہاتھ میں آئے۔ چنانچہ حضرت ابو ہریرہ رضی اللہ عنہ اس حدیث کو سنا کر فرمایا کرتے تھے کہ ”انتم تنسلونہا“ یعنی زمین کے خزانے جو حضور علیہ الصلوٰۃ والسلام کو عطا کیے گئے تم لوگ اس کو نکال رہے ہو اور حاصل کر رہے ہو!

اور بعض شارحین حدیث نے فرمایا کہ ان خزانوں کے علاوہ سونا، چاندی، ہیرے،

جواہرات، لوہا، تانبا، پتیل وغیرہ قسم قسم کی دھاتیں اور تیل، بیٹرل وغیرہ کے خزانے بھی مراد ہیں کہ سب خزانے حضور صلی اللہ تعالیٰ علیہ وسلم کی بدولت حضور صلی اللہ تعالیٰ علیہ وسلم کی امت کو ملے گئے۔

۷۔ فقیر راقم الحروف کا خیال ہے کہ شارحین حدیث نے زمین کے خزانوں کے بارے میں اسلامی فتوحات یا زمین کی قسم قسم کی کانوں کا جو تذکرہ کیا ہے۔ یہ مثال کے طور پر ہے۔ ورنہ ”خزائن الارض“ صرف یہی سب اور اتنی چیزیں نہیں ہیں۔ بلکہ ”خزائن الارض“ میں وہ چیزیں داخل ہیں جو زمین میں سے نکلتی ہیں۔ اس بناء پر تمام جمادات، نباتات اور حیوانات سبھی زمین کے خزانے ہیں۔ ظاہر ہے کہ ہر قسم کی سبزیاں، غلے، پھل، قسم قسم کے ذائقے اور غذائیں، طرح طرح کی دوائیں، یہ سب زمین ہی میں سے نکلتی ہیں۔ جانداروں کے نطفے بھی زمین سے نکلی ہوئی غذاؤں ہی کی پیداوار ہیں کیونکہ اگر جاندار زمین سے نکلی ہوئی غذائیں نہ کھاتے تو ان کی زندگی کہاں ہوتی؟ ان کے جسم میں خون کہاں سے پیدا ہوتا؟ اور بلاخون کے نطفہ اور منی کہاں سے پیدا ہوتی؟ غرض تمام جانور اور جان دار اور ان جانداروں کی زندگانی کا سارا ساز و سامان زمین ہی سے نکلتا ہے۔ اس لحاظ سے ”خزائن الارض“ میں تمام حیوانات، نباتات، جمادات، داخل ہیں بلکہ زمین و آسمان کے درمیان کی کائنات بھی زمین کے خزانوں میں شامل ہیں۔ کیونکہ بدلی بارش ازلے تو س قزح، ہالہ، رعد برق غرض تمام فضائی کائنات زمین ہی سے نکلے ہوئے ”بخارات“ کی پیداوار ہیں۔

لہذا اب اس حدیث شریف کا یہ مطلب ہوا کہ زمین کی ساری کائنات اور تمام مخلوقات جو سب زمین کے خزانے ہیں۔ اللہ تعالیٰ نے مجھے ان سب میں تصرف کا مالک و مختار بنا دیا ہے۔

جب حدیث کے اندر لفظ ”خزائن الارض“ میں کوئی تقييد یا تخصیص موجود نہیں ہے بلکہ جمع کی اضافت استخراق کا افادہ کر رہی ہے تو پھر اس صورت میں ظاہر ہے کہ یقیناً اس لفظ کو اس کے عموم ہی پر باقی رکھا جائے گا اور اس کے عام ہونے ہی کی صورت

میں یہ حدیث مقام مدح میں حضور صلی اللہ تعالیٰ علیہ وسلم کے شایان شان رہے گی کہ اللہ تعالیٰ نے اپنے محبوب کو کل کائنات زمین کا مختار بنا دیا ہے۔ واللہ تعالیٰ اعلم!

۸۔ حضور صلی اللہ تعالیٰ علیہ وسلم نے اس حدیث میں یہ بھی ارشاد فرمایا کہ ﴿وَإِنِّي وَاللَّهُ مَا أَخَافُ عَلَيْكُمْ أَنْ تُشْرِكُوا بَعْدِي﴾ یعنی خدا کی قسم میں یقین کے ساتھ کہتا ہوں کہ مجھے اپنے بعد میں تمہارے مشرک ہو جانے کا کوئی خوف نہیں ہے۔ حضور صلی اللہ تعالیٰ علیہ وسلم اس حدیث میں غیب کی خبر دے رہے ہیں کہ میری امت قیامت تک مشرک نہیں ہوگی اور اس امت میں شرک نہیں پھیلے گا۔

اگرچہ بعض حدیثوں میں یہ آیا ہے کہ اس وقت تک قیامت نہیں قائم ہوگی جب تک کہ ”قبیلہ دوس“ کی عورتیں بتوں کا طواف نہ کریں گی۔ ان دونوں حدیثوں میں تطبیق اس طرح دی جائے گی کہ حضور صلی اللہ تعالیٰ علیہ وسلم کے ارشاد کا یہ مطلب ہے کہ حضور صلی اللہ تعالیٰ علیہ وسلم کی ساری امت ایک دم مشرک ہو جائے۔ ایسا تو قیامت تک نہیں ہوگا۔ لیکن کہیں کہیں کچھ بستیوں والے یا کچھ افراد شرک میں مبتلا ہو جائیں۔ ایسا ہو سکتا ہے۔ چنانچہ ”قبیلہ دوس“ کی عورتوں میں شرک پھیل جائے گا۔ جیسا کہ بعض حدیثوں میں آیا ہے۔

۹۔ حدیث کا آخری ٹکڑا ﴿وَلَكِنِّي أَخَافُ عَلَيْكُمْ أَنْ تَنَافَسُوا فِيهَا﴾ کا یہ مطلب ہے کہ مجھے یہ خوف اور ڈر ہے کہ میری امت والے دنیا کی محبت میں گرفتار ہو کر اس طرح دنیا کی رغبت میں پھنس جائیں گے کہ ایک دوسرے سے بغض و حسد کریں گے اور جنگ و جدال، کشت و قتال کا بازار گرم کریں گے۔ چنانچہ بعض روایتوں میں یہ بھی آیا ہے کہ جیسے اگلی امتیں دنیا کی رغبتوں میں پھنس کر ہلاک ہو گئیں۔ اسی طرح میری امت بھی دنیاوی رغبتوں کا شکار ہو کر ہلاکت کے غار میں گر پڑے گی!

چنانچہ حضور صلی اللہ تعالیٰ علیہ وسلم نے سینکڑوں برس پہلے جو غیب کی خبر دی تھی آپ کی یہ پیشین گوئی حرف بہ حرف پوری ہوئی کہ صحابہ اور تابعین کے بعد دنیاوی رغبتوں کے باعث امت رسول میں تحاسد و تباغض کا دار و درہ اس شدت اور تیزی کے ساتھ رونما

ہو گیا کہ مسلمانوں کے درمیان جنگ و جدال، اور کشت و قتال کا بازار گرم ہو گیا اور روز بروز مسلمانوں کا یہ مرض اس تیزی کے ساتھ بڑھتا چلا جا رہا ہے کہ کچھ بھی نہیں کہا جاسکتا کہ آئندہ قوم مسلم کا کیا حال ہوگا؟ مسلمانوں کے ہر طبقے میں حرص و ہوس اور بغض و حسد کی بیماری اس طرح پھیل گئی ہے کہ ”مسلم معاشرہ“ اقوامِ عالم کی نگاہوں میں اس قدر ذلیل و خوار ہو چکا ہے کہ غیر مسلموں کا بچہ بچہ مسلمانوں کے کرتوت اور کردار سے متنفر و بیزار نظر آ رہا ہے۔ گھر گھر میں سامانوں اور جائیدادوں کے جھگڑوں کی کشمکش اور دنیاوی اقتدار کی جنگ سے مسلم معاشرہ جنگ و جدال کی آماجگاہ اور کشت و قتال کا میدانِ کارزار بنا ہوا ہے۔ جس کا نتیجہ نظروں کے سامنے ہے کہ مسلم قوم ہلاکت و تباہی کے ایسے عمیق غار میں گرتی چلی جا رہی ہے کہ اب نصرتِ خداوندی کے سوا اس قوم کی صلاح و فلاح کی کوئی صورت نظر نہیں آ رہی ہے۔ لیا اسفاه و یا حسرتاہ۔

علماء کی دست بوسی

حدیث نمبر ۳۲

عَنْ زَارِعٍ وَكَانَ فِي وَفْدِ عَبْدِ الْقَيْسِ قَالَ لَمَّا قَدِمْنَا الْمَدِينَةَ فَجَعَلْنَا
تَتَبَادَرُ مِنْ رُؤَاغِنَا فَنُقِلُ يَدَ رَسُولِ اللَّهِ صَلَّى اللَّهُ عَلَيْهِ وَسَلَّمَ وَرِجْلَهُ
رِوَاهُ أَبُو دَاوُدَ ﴿مشکوٰۃ باب المعالم ص ۴۰۲﴾

ترجمہ :- حضرت زارع جو قبیلہ عبدالقیس کے نمائندوں میں شامل تھے
فرماتے ہیں کہ جب ہم مدینہ میں آئے تو ہم لوگ جلدی جلدی اپنی
سواروں سے اتر پڑے اور ہم حضور صلی اللہ تعالیٰ علیہ وسلم کے ہاتھ اور
پاؤں کو بوسہ دینے لگے!

حضرت زارع

زارع بن عمر رضی اللہ عنہ صحابی ہیں اور قبیلہ عبدالقیس کے جو نمائندے حضور صلی
اللہ تعالیٰ علیہ وسلم کی خدمت میں حاضر ہوئے تھے یہ اس وفد میں شامل تھے۔ محدثین نے
ان کو "بصری محدثین" کی فہرست میں داخل کیا ہے اور ان کی حدیثیں عام طور پر بصری
محدثین ہی کے پاس رہیں۔ ﴿اکمال﴾

فوائد و مسائل

۱- اس حدیث سے ثابت ہوا کہ علماء و مشائخ اور صلحاء امت کے ہاتھ پاؤں کو
عقیدت و محبت سے چومنا جائز ہے۔ چنانچہ حضرت شیخ عبدالحق محدث دہلوی رحمۃ اللہ
علیہ نے تحریر فرمایا ہے کہ

اگر علماء اور بادشاہ کے ہاتھ کو ان کے علم اور دینداری نیز دین کی تعظیم کی نیت سے
کوئی چوم لے تو اس میں کوئی حرج نہیں ہے ہاں اگر کسی دنیاوی غرض کے لالچ میں ایسا

کرے تو یہ سخت مکروہ ہے! ﴿اشعۃ المصائب ج ۴ ص ۲۳﴾

۲- علماء کا ہاتھ چومنے پر طعنہ زنی کرنے والوں کے لیے اس حدیث اور شیخ محقق کی تصریح میں یقیناً ہدایت کا بہت بڑا سامان ہے بشرطیکہ ان کے دلوں پر عناد و انکار کی مہر نہ لگ چکی ہو۔

مگر حقیقت تو یہ ہے کہ علماء کرام کے اعزاز و وقار اور ان کے اثر و اقتدار کو حاسدانہ نگاہوں سے دیکھنے والے کبھی بھی اور کہیں بھی اور کسی طرح بھی اپنی زبانوں کو اعتراض کی گندگی سے نہیں بچائیں گے۔ کیونکہ ”حسد“ ایک ایسی آگ ہے کہ تمام سمندروں کا پانی بھی اس آگ کو نہیں بجھا سکتا۔ اور اس آگ کے بجھنے کی اس کے سوا کوئی صورت ہی نہیں ہے کہ حاسد کی زندگی کا چراغ ہی بجھ جائے۔ حضرت شیخ سعدی علیہ الرحمۃ نے بڑے پتے کی بات لکھ دی ہے کہ

بمیرتا برہی اے حسود! کیسے رنجے است

کہ از مشقت آں جز بمرگ نتواں رست

یعنی اے حسد کرنے والے! تو مر جا! کیونکہ تیرا یہ حسد ایک ایسا رنج ہے کہ تو اس

کی مشقت سے بغیر مرے ہوئے چھٹکارا نہیں پاسکتا۔

تین منجیات، تین مہلکات

حدیث نمبر ۳۳

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ ثَلَاثٌ مُنْجِيَاتٌ " وَثَلَاثٌ مُهْلِكَاتٌ " فَأَمَّا الْمُنْجِيَاتُ فَتَقْوَى اللَّهِ فِي السِّرِّ وَالْعَلَانِيَةِ وَالْقَوْلُ بِالْحَقِّ فِي الرِّضَا وَالسُّخْطِ وَالْقَصْدُ فِي الْغَنِيِّ وَالْفَقْرِ وَأَمَّا الْمُهْلِكَاتُ فَهَوَى مُتَّبِعٌ " وَشُحٌّ مُطَاعٌ " وَاعْتِجَابُ الْمَرْءِ بِنَفْسِهِ وَهِيَ أَشَدُّ هُنَّ.

(مشکوٰۃ باب الغضب والكبر ص ۳۳۲)

ترجمہ: حضرت ابو ہریرہ رضی اللہ تعالیٰ عنہ راوی ہیں کہ رسول اللہ صلی اللہ تعالیٰ علیہ وسلم نے فرمایا کہ تین (خصلتیں) نجات دلانے والی اور تین (خصلتیں) ہلاکت میں ڈالنے والی ہیں۔ نجات دلانے والی (خصلتیں) یہ ہیں۔ ۱- ظاہر و باطن میں اللہ سے ڈرنا ۲- خوشی و ناراضگی میں حق بولنا ۳- مالداری اور فقیری میں درمیانی چال چلنا اور ہلاکت میں ڈالنے والی (خصلتیں) یہ ہیں۔ ۱- نفسانی خواہشوں کی پیروی کرنا ۲- بخیلی کی الماعت کرنا ۳- اپنی ذات پر گھمنڈ کرنا۔ اور یہ تینوں میں سب سے زیادہ سخت ہے۔

فوائد و مسائل

۱ - حضور صلی اللہ تعالیٰ علیہ وسلم کے اس ارشاد گرامی کا مطلب بالکل واضح ہے۔ کہ تین خصلتیں وہ ہیں جو دنیا اور آخرت کے عذابوں سے نجات دالنے والی ہیں

اور تین خصلتیں ایسی ہیں جو انسان کو دنیا و آخرت دونوں جگہوں میں ہلاک کر دینے والی ہیں۔

نجات دلانے والی خصلتوں کی فہرست یہ ہے!

۱۔ تقویٰ

ظاہر و باطن میں خدا سے ڈرنا۔ ظاہر ہے کہ خوفِ الہی تمام نیکیوں کے کرنے اور تمام گناہوں سے بچنے کا سرچشمہ ہے۔ جب تنہائی اور مجمع، ظاہر و باطن ہر جگہ ہر حال میں بندہ خدا سے ڈرتا رہے گا۔ تو یقیناً وہ ہر جگہ اور ہر حال میں وہی کام کرے گا۔ جس سے اللہ تعالیٰ خوش ہو۔ اور ان تمام باتوں سے بچے گا جن سے اللہ تعالیٰ ناراض ہو۔ ظاہر ہے کہ جس شخص کا یہ حال ہوگا۔ وہ انشاء اللہ تعالیٰ ضرور دونوں جہان کے عذاب سے نجات پا جائے گا!

۲۔ حق بولنا

اسی طرح جو شخص اس خصلت کا عادی بن جائے گا کہ وہ خوشی کی حالت میں ہو یا ناراضگی کی حالت میں ہر جگہ ہر حال میں وہ حق بات ہی بولے گا۔ تو وہ گناہ کی باتوں سے ہمیشہ محفوظ رہے گا۔ اور اپنی اس حق گوئی پر جہاد کے ثواب کا مستحق ہوگا۔ لہذا انشاء اللہ تعالیٰ وہ عذاب دارین سے نجات پا جائے گا!

۳۔ درمیانی چال

اسی طرح امیری اور فقیری دونوں حالتوں میں جو درمیانی چال چلے گا تو ظاہر ہے کہ وہ دونوں حالتوں میں گناہوں سے بچے گا۔ جس کا ثمرہ دونوں جہان کے عذابوں سے بچنا ہے۔ واللہ تعالیٰ اعلم!

ہلاک کر دینے والی خصلتوں کی فہرست یہ ہے!

۱۔ خواہشِ نفس کی پیروی

نفسِ امارہ کی پیروی ہی تمام گناہوں کی جڑ ہے۔ قرآن مجید نے بہت ہی واضح لفظوں

میں ارشاد فرمایا کہ "إِنَّ النَّفْسَ لَا قَارَةَ بِالسُّوءِ" یعنی "نفس امارہ" کا یہ کام ہی ہے کہ وہ انسان کو ہمیشہ گناہوں کا حکم دیتا رہتا ہے اور مصیبتوں پر ابھارتا رہتا ہے اور ظاہر ہے کہ "معصیت اور گناہ" ہلاکت کے سوا اور کس چیز کا سبب بن سکتی ہے؟

۲۔ بخیلی کی اطاعت

اسی طرح بخیلی کی اطاعت بھی ہر قسم کی نیکیوں سے روکنے والی ہے اور بخیل کو دنیا و آخرت میں کہیں بھی آرام و راحت نصیب نہیں ہو سکتا۔ دنیا میں بھی وہ طرح طرح کی تکلیفیں اٹھاتا ہے اور آخرت میں تو جہنم کے سوا اس کا کوئی ٹھکانہ ہی نہیں ہے۔

بخیل از بود زاہد بخرد بر
بہشتی نباشد بحکم خبر

یعنی بخیل اگرچہ خشکی اور سمندر ہر جگہ کا زاہد بن جائے۔ پھر بھی وہ حدیث کے فرمان سے "جنتی" نہیں ہوگا!

اپنی ذات پر گھمنڈ

اسی طرح اپنی ذات پر گھمنڈ یعنی اپنے کو سب سے اچھا سمجھنا یہ بھی عذاب دارین کا سبب ہے اور یہ تو وہ ہولناک گناہ اور خوفناک معصیت ہے کہ ابلیس اسی "أَنَا حَبِیر" گھمنڈ کے گھمنڈ میں مارا گیا اور ذلیل کر کے بہشت سے نکالا گیا اور قیامت تک خالق کائنات اور اس کی تمام مخلوقات کی لعنتوں میں گرفتار رہے گا!

غیبت زنا سے بدتر

حدیث نمبر ۳۴

عَنْ أَبِي سَعِيدٍ وَجَابِرٍ قَالَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْغَيْبَةُ أَشَدُّ مِنَ الزِّنَا قَالُوا يَا رَسُولَ اللَّهِ وَكَيْفَ الْغَيْبَةُ أَشَدُّ مِنَ الزِّنَا قَالَ إِنَّ الرَّجُلَ لَيَزْنِي فَيَتُوبُ اللَّهُ عَلَيْهِ وَفِي رِوَايَةٍ فَيَتُوبُ فَيُغْفِرُ اللَّهُ لَهُ وَإِنَّ صَاحِبَ الْغَيْبَةِ لَا يُغْفَرُ لَهُ حَتَّى يَغْفِرَهَا لَهُ صَاحِبُهُ.

﴿مکتوٰۃ باب حفظ اللسان ص ۴۱۵﴾

ترجمہ :- حضرت ابوسعید و حضرت جابر رضی اللہ عنہما سے مروی ہے کہ رسول اللہ صلی اللہ تعالیٰ علیہ وسلم نے فرمایا کہ غیبت زنا سے زیادہ سخت ﴿گناہ﴾ ہے تو صحابہ نے کہا کہ یا رسول اللہ! صلی اللہ تعالیٰ علیہ وسلم غیبت زنا سے زیادہ سخت ﴿گناہ﴾ کس طرح ہے؟ تو حضور صلی اللہ تعالیٰ علیہ وسلم نے فرمایا کہ آدمی زنا کرتا ہے۔ پھر توبہ کر لیتا ہے تو اللہ تعالیٰ اس کی توبہ قبول فرما کر اس کو بخش دیتا ہے لیکن غیبت کرنے والے کو خداوند تعالیٰ اس وقت تک نہیں بخشے گا جب تک وہ اس کو وہ شخص نہ معاف کر دے جس کی اس نے غیبت کی ہے!

حضرت جابر رضی اللہ تعالیٰ عنہ

حضرت جابر بن عبد اللہ انصاری رضی اللہ عنہ بہت ہی مشہور صحابی ہیں۔ ان سے بکثرت احادیث مروی ہیں۔ ان کی کنیت ابو عبد اللہ ہے۔ جنگ بدر اور اس کے بعد کی

اٹھارہ لڑائیوں میں حضور علیہ الصلوٰۃ والسلام کے ساتھ شریک جہاد رہے شام اور مصر بھی تشریف لے گئے تھے۔ ان کے شاگردوں کی تعداد بہت زیادہ ہے۔ مدینہ منورہ میں ۷۴ ھ کے سال ۹۳ سال کی عمر پا کر وصال فرمایا۔ سب سے آخری صحابی جن کا مدینہ میں وصال ہوا وہ یہی جابر بن عبد اللہ انصاری ہیں۔ رضی اللہ تعالیٰ عنہ۔ ﴿اکمال﴾

فوائد و مسائل

﴿۱﴾ غیبت ان گناہوں میں سے ہے جو سب سے زیادہ کثیر الوقوع ہے اور باوجود یہ کہ انتہائی سخت گناہ کبیرہ ہے۔ یہاں تک کہ زنا سے بھی بدتر ہے مگر اس زمانے میں بہت ہی کم لوگ ہیں جو اس گناہ سے محفوظ ہیں۔ عوام تو عوام، جہال تو جہال بڑے بڑے علماء اور مشائخ اور عابد و زاہد لوگوں کا دامن اس گناہ سے آلودہ نظر آتا ہے۔ غضب یہ ہے کہ لوگ اس طرح غیبت کے عادی ہو گئے ہیں کہ گویا غیبت ان کے نزدیک کوئی گناہ کی بات ہی نہیں ہے۔ شاید ہی کوئی مجلس ایسی ہوگی جو اس گناہ کی نحوست سے خالی ہو!

غیبت کیا ہے؟

کسی کو غائبانہ برا کہنا یا پیٹھ پیچھے اس کا کوئی عیب بیان کرنا یہی ﴿غیبت﴾ ہے۔ چنانچہ مشکوٰۃ شریف میں ایک حدیث ہے کہ خود حضور اکرم صلی اللہ تعالیٰ علیہ وسلم نے صحابہ سے فرمایا کہ

کیا تم لوگ جانتے ہو؟ کہ غیبت کیا چیز ہے؟ صحابہ نے کہا کہ اللہ عزوجل اور اس کے رسول زیادہ جانتے والے ہیں۔ حضور صلی اللہ تعالیٰ علیہ وسلم نے فرمایا تمہارا اپنے ﴿دینی﴾ بھائی کی ان باتوں کو بیان کرنا جن کو وہ ناپسند سمجھتا ہے ﴿یہی غیبت ہے﴾ صحابہ نے کہا کہ یہ بتائیے کہ اگر میرے ﴿دینی﴾ بھائی میں واقعی وہ باتیں موجود ہوں ﴿تو کیا ان باتوں کو کہنا بھی غیبت ہوگی؟﴾ تو حضور صلی اللہ تعالیٰ علیہ وسلم نے فرمایا کہ اگر اس کے اندر وہ باتیں ہوں گی جیسی تو تم اس کی غیبت کرنے والے کہلاؤ گے اور اگر اس میں وہ باتیں نہ ہوں، جب تو تم اس پر بہتان لگانے والے ہو جاؤ گے ﴿جو ایک

دوسرا گناہ کبیرہ ہے ﴿﴾۔ ﴿مکتوٰۃ باب حفظ اللسان ص ۳۱۲﴾

اور اگر کسی شخص کا کوئی عیب اس کو ذلیل کرنے کی نیت سے اس کے منہ پر کہہ دیا جائے تو یہ ”ایذارسانی“ ہے اور غیبت و بہتان کی طرح یہ ”ایذارسانی“ بھی گناہ کبیرہ ہے ہاں اگر اصلاح کی نیت سے کسی کا کوئی عیب اس کے سامنے نصیحت کرتے ہوئے بیان کیا جائے تو یہ نہ غیبت ہے نہ بہتان نہ ایذارسانی بلکہ یہ امر بالمعروف اور نہی عن المنکر یعنی نیکیوں کا حکم دینا اور برائیوں سے روکنا ہے اور بہت ہی بڑے ثواب کا کام ہے۔ واللہ تعالیٰ اعلم!

کن کن لوگوں کی غیبت جائز ہے

حضرت علامہ ابوزکریا محی الدین بن شرف نووی ﴿متون ۶۷۶﴾ نے مسلم شریف کی شرح میں تحریر فرمایا ہے کہ شرعی اغراض و مقاصد کے لیے کسی کی غیبت کرنا جائز اور مباح ہے اور اس کی چھ صورتیں ہیں!

اول :- مظلوم کا حاکم کے سامنے کسی ظالم کے ظالمانہ عیوب کو بیان کرنا تاکہ اس کی دادرسی ہو سکے۔

دوم :- کسی شخص کو برائی سے روکنے کے لیے کسی صاحب اقتدار کے سامنے اس کی برائیوں کا ذکر کرنا تاکہ وہ صاحب اقتدار اپنے رعب داب سے اس کو برائیوں سے روک دے۔

سوم :- مفتی کے سامنے فتویٰ طلب کرنے کے لیے کسی کے عیوب کو پیش کرنا!

چہارم :- مسلمانوں کو شر و فساد اور نقصان سے بچانے کے لیے کسی کے عیوب کو بیان کر دینا۔ مثلاً جھوٹے راویوں، جھوٹے گواہوں، بد مذہب، مصنفوں اور واعظوں کے جھوٹ اور بد مذہبی کو لوگوں سے بیان کر دینا تاکہ لوگ گمراہی کے نقصان سے محفوظ رہیں۔ یا شادی بیان کے بارے میں مشورہ کرنے والے سے فریق ثانی کے عیوب کو بتا دینا، یا خریدار کو نقصان سے بچانے کے لیے سامان یا سودا بیچنے والے کے عیوب سے

باخبر کر دینا۔

پہنجم :- جو شخص علی الاعلان فسق و فجور اور بدعات و معصیات کا مرتکب ہو اس کے عیوب کو بیان کرنا۔

ششم :- کسی شخص کی شناخت اور پہچان کرانے کے لیے اس کے کسی مشہور عیب کو اس کے نام کے ساتھ ذکر کر دینا۔ جیسے محدثین کا طریقہ ہے کہ ایک ہی نام کے چند راویوں میں امتیاز اور ان کی شناخت کے لیے ﴿عمش چندھا﴾ اعرج ﴿لنگڑا﴾ اعمی ﴿اندھا﴾ طویل ﴿لمبا﴾ وغیرہ عیوب کو ان کے ناموں کے ساتھ ذکر کر دیتے ہیں جس کا مقصد ہرگز ہرگز نہ توہین و تنقیص ہے۔ نہ ایذا رسانی بلکہ صرف راویوں کی شناخت اور ان کے تعارف کے لیے ایسا کیا جاتا ہے۔ ﴿نودی علی المسلم ص ۳۲۲﴾

پہلو ان کون ہے؟

حدیث نمبر ۳۵

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَيْسَ الشَّدِيدُ
بِالصُّرَعَةِ إِنَّمَا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ.

﴿مسلم شریف ج ۲ ص ۳۲۶﴾

ترجمہ :- حضرت ابو ہریرہ رضی اللہ عنہ راوی ہیں کہ رسول اللہ صلی اللہ تعالیٰ
علیہ وسلم نے فرمایا کہ لوگوں کو پچھاڑ دینے والا پہلو ان نہیں ہے۔ پہلو ان تو
وہی ہے جو غصہ کے وقت اپنے نفس کا مالک ہے!

شرح حدیث

حدیث کا مطلب یہ ہے کہ عام طور پر لوگ اس شخص کو بہت ہی طاقتور اور
”پہلو ان“ سمجھتے ہیں جو دوسروں کو پچھاڑ دے اور لوگ اس کو نہ پچھاڑ سکیں لیکن اللہ
عزوجل و رسول صلی اللہ تعالیٰ علیہ وسلم کے نزدیک بہت زیادہ طاقتور اور پہلو ان وہ شخص
ہے کہ اگرچہ وہ کسی کو پچھاڑ نہیں سکتا۔ لیکن اس میں قوت و علم اور طاقت برداشت کا اتنا
عظیم خزانہ ہو کہ وہ شدت غیظ و غضب کی حالت میں بھی اپنے نفس پر پورا پورا کنٹرول
اور قابو رکھتا ہو اور غصہ کی حالت میں بھی اس سے کوئی ایسا فعل صادر نہ ہو جو عقل یا
شریعت کے خلاف ہو بلکہ عین غضب کی حالت میں بھی اس کے غصہ کے جوش پر اس کا
ہوش غالب رہتا ہو جس کی وجہ سے وہ کوئی خلاف شرع حرکت نہ کر سکے! اس لیے لوگوں
کو پچھاڑ دینے والا نہ تو شریعت کی نگاہ میں کوئی قابل تعریف کارنامہ انجام دینے والا ہے

نہ دنیا و آخرت میں کسی مدح و ثناء کا مستحق اور اجر و ثواب کا حقدار ہے مگر عین حالت غیظ و غضب میں جو شخص اپنے نفس پر کنٹرول اور قابو رکھے اور اس طرح اپنے نفس امارہ پر غالب ہو کر اس کو دبائے رکھے کہ گناہ کا صدر ہونا تو بڑی بات ہے اس کے حاشیہ خیال میں کسی گناہ کا تصور بھی نہ گزرے۔ یہ شریعت کی بارگاہ میں یقیناً دنیا و آخرت کے اندر لائق صد تحسین و آفرین ہے اور دونوں جہان میں انعام و اکرام کے اجر و ثواب کے قابل ہے!

جسمانی و روحانی طاقت

اس کا راز یہ ہے کہ کسی کو پچھاڑ دینا یا بہت زیادہ بوجھ اٹھالینا، یا مضبوط چیزوں کو توڑ ڈالنا یہ سب جسمانی طاقتوں کے کارنامے ہیں مگر نفس پر کنٹرول اور شہوانی و غضبانی طاقتوں پر قابو پالینا یہ ”روحانی طاقت“ کا کرشمہ ہے اور یہ آفتاب سے زیادہ روشن حقیقت ہے کہ روحانی طاقت والا جسمانی طاقت والے سے بہت زیادہ باکمال اور طاقتور ہوا کرتا ہے۔ یہی وہ حقیقت ہے جس کی طرف اشارہ کرتے ہوئے ڈاکٹر اقبال نے کہا کہ۔

کوئی اندازہ کر سکتا ہے اس زور بازو کا
نگاہِ مردِ مومن سے بدل جاتی ہیں تقدیریں

غصہ طریقہ

کسی خلاف طبیعت چیز یا بات پر نفس کا جوش مارنا، اس کیفیت کا نام ”غصہ“ ہے غصہ بذاتِ خود نہ اچھا ہے نہ برا بلکہ غصہ اپنے اچھے یا برے اثرات و ثمرات کے لحاظ سے اچھا یا برا ہوا کرتا ہے۔ اگر کسی انسان میں بالکل ہی غصہ کا مادہ ہی نہ ہو تو وہ انسان بہت سے انسانی کمالات سے محروم رہ جائے گا۔ یہاں تک کہ وہ اپنی جان و مال کی حفاظت کا بھی اہل نہیں رہے گا۔ ظاہر ہے کہ سانپ کو مار ڈالنا، چوروں اور ڈاکوؤں سے لڑنا، کفار سے جہاد کرنا، مجرموں کو سزائیں دینا یہ سب غصہ ہی کے کارنامے تو ہیں۔ اگر

سانپ کو دیکھ کر آپ کو غصہ نہ آئے بلکہ اس پر پیار آجائے تو آپ سانپ کو دیکھ کر فوراً ہی اس کو اپنے کلیجے سے چٹالیں گے اور اس کے چکنے چکنے منہ کا بوسہ لینا شروع کر دیں گے اور وہ چند ہی منٹ میں آپ کو ”عدم آباد“ کا ٹکٹ دے دیگا۔ اور ذرا دیر میں نہ آپ ہندوستان میں رہیں گے نہ پاکستان میں بلکہ بغیر ویزا اور پاسپورٹ کے آپ ”قبرستان“ میں پہنچ جائیں گے۔ یہ غضبی قوت اور غصہ کی طاقت ہی کا کرشمہ تو ہے کہ آپ سانپ کو مار کر اپنے سرمایہ حیات کی حفاظت کا سامان کر لیتے ہیں۔ آپ کو اپنے دشمنوں پر غصہ آتا ہے اسی لیے تو کیسے کیسے خوفناک ہتھیار اور ان کی گرفتاری کے لیے کیسے کیسے تیز رفتار ہوائی جہاز اور راکٹ آپ نے ایجاد کیے ہیں۔ یہ ساری جنگی ایجادات حضرت غصہ ہی کا طفیل تو ہیں جن سے آج دنیا میں چہل پہل ہے۔ اگر موسموں کے مظالم، جاڑا، گرمی اور بدن کی عریانی پر آپ کو غصہ نہ آتا تو یہ سینکڑوں قسم کی پوشاکیں کہاں سے تیار ہوتیں؟ بہر حال یہ عرض کرنا ہے کہ غصہ ہر انسان میں ہونا کمال انسانی کے لوازم میں سے ہے اور غصہ فی نفسہ اور بذات خود نہ اچھا ہے نہ برا۔ بلکہ غصہ اچھا اور برا اس وجہ سے ہوا کرتا ہے کہ بے محل غصہ آیا اور اس کے برے اثرات ظاہر ہوئے مثلاً ایک ماں سے پھڑے ہوئے بھوکے پیاسے دودھ پیتے بچے کی گریہ و بکا اور اس کے رونے پر آپ کو غصہ آگیا اور آپ نے اس بچے کا گلا گھونٹ کر اس کو مار ڈالا تو ظاہر ہے کہ رحمت و شفقت کے موقع پر آپ کا غصہ یقیناً بے محل اور بے موقع ہے اور اس غصہ سے جو بے رحمی کا اثر ظاہر ہوا بلاشبہ وہ دنیا و آخرت میں قابل مذمت، لائق عذاب اور مخلوقات و خالق کائنات کی ناراضگی کا سبب ہے! اور اگر کسی خوفناک ڈاکو کو ڈاکہ ڈالتے وقت دیکھ کر آپ کو غصہ آیا اور آپ نے مارے غصہ کے دانت پیستے ہوئے بندوق چلا کر اس ڈاکو کا خاتمہ کر دیا تو چونکہ آپ کا یہ غصہ بالکل بر محل اور عین موقع کے مطابق ہے کہ آپ نے ایک خطرناک ڈاکو کو قتل کر کے ہزاروں بندگانِ خدا کو سکون و اطمینان کی جنتِ دلاوی لہذا آپ گورنمنٹ کے انعام، پبلک کے اعزاز و اکرام اور خداوند ذوالجلال کی طرف سے اجر لازوال کے مستحق ہوں گے!

ایک مثال

گویا یوں سمجھ لیجئے کہ غصہ ایسا ہی ہے جیسے ”استرہ“ ظاہر ہے کہ اگر ”استرہ“ سے حجامت بنائی جائے تو یہ بہت ہی اچھی چیز ہے اور اگر استرہ سے ٹاک کاٹ لی جائے تو یہ بہت ہی بری چیز ہے۔ تو ”استرہ“ بذات خود نہ اچھا ہے نہ برا بلکہ اگر اس سے اچھا کام لیا جائے تو یہ اچھا ہے اور اگر اس سے برا کام لیا جائے تو یہ برا ہے۔ بس غصہ بھی بالکل ایسا ہی ہے کہ اگر غصہ آنے پر اس غصہ سے کوئی اچھا کام ہو تو یہ غصہ اچھا ہے اور اگر اس غصہ سے کوئی برا کام ہو تو یہ غصہ برا ہے۔ اس لیے نہ یہ کہنا صحیح ہے کہ ہر غصہ اچھا ہے نہ یہ کہنا صحیح ہے کہ ہر غصہ برا ہے بلکہ حقیقت یہ ہے کہ غصہ اچھا بھی ہے اور برا بھی۔

حضور صلی اللہ تعالیٰ علیہ وسلم کے ارشاد گرامی کا یہی مطلب ہے کہ جو شخص غصہ کی حالت میں اپنے نفس پر کنٹرول رکھے کہ اس کے غصہ سے کوئی خلاف شریعت کام نہ ہونے پائے وہ ”پہلوان“ کہلانے کا مستحق ہے اور ایسا آدمی دنیا و آخرت میں اجر و ثواب کا حق دار ہے کیونکہ اس کے غصہ سے کوئی برا کام نہیں ہوا۔ لہذا اس کا غصہ برا نہیں ہے۔
واللہ تعالیٰ اعلم!

درازی عمر کا نسخہ

حدیث نمبر ۳۶

عَنْ أَنَسِ بْنِ مَالِكٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ سَرَّهُ أَنْ يُبْسَطَ لَهُ فِي رِزْقِهِ وَيُنْسَأَ لَهُ فِي أَثَرِهِ فَلْيَصِلْ رَحِمَهُ

﴿مشکوٰۃ باب البر والصلہ ص ۳۱۹﴾

ترجمہ :- حضرت انس بن مالک رضی اللہ عنہ سے روایت ہے۔ انہوں نے کہا کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ جس شخص کو یہ اچھا لگے کہ اس کی روزی میں فراخی اور اس کی عمر میں درازی ہو تو اس کو چاہئے کہ اپنے رشتہ داروں کے ساتھ نیک سلوک کرے۔

فوائد و مسائل

۱- اس بات کو ہر شخص جانتا ہے کہ یہ دنیا عالم اسباب ہے یہاں کے ہر کام کے لیے کوئی نہ کوئی سبب ضرور ہوا کرتا ہے اس لیے ”رزق“ میں زیادتی اور عمر کی درازی کے بھی چند اسباب ہیں ان میں سے ایک سبب یہ بھی ہے کہ آدمی اپنے رشتہ داروں کے ساتھ صلہ رحمی اور نیک سلوک کرتا رہے تو اس عمل خیر کی برکت سے انشاء اللہ تعالیٰ اس کی روزی میں فراخی و فراوانی ہو جائے گی اور اس کی عمر بھی بڑھ جائے گی!

۲- اس حدیث کی شرح میں حضرت عبدالحق محدث دہلوی رحمۃ اللہ علیہ نے فرمایا کہ جب شارع علیہ السلام نے یہ خبر دی ہے تو ایک مومن کے لیے ضروری ہے کہ اس پر ایمان رکھے اور بے چون و چرا اس پر عمل کرتا رہے اور صلہ رحمی کیوں روزی اور عمر کی

زیادتی کا سبب ہے؟ اور کس طرح سبب ہے؟ اس کا علم خدا کے سپرد کر دے اور ہرگز ہرگز اس معاملہ میں بحث و مباحثہ نہ کرے۔ ﴿مجمع اللغات ج ۳ ص ۱۰۹﴾

کیوں؟ اس لیے کہ دنیا عالم اسباب ہے اور خداوند کریم مسبب الاسباب ہے۔ اس نے جس چیز کو جس چیز کا سبب بنانا چاہا اس کا سبب بنا دیا۔ کیوں ہوا؟ کیسے ہوا؟ کس لیے ہوا؟ بندہ اس کی حکمتوں سے نہ کا حقہ واقف ہے نہ واقف ہو سکتا ہے۔ سب جانتے ہیں کہ ”سکھیا“ زہر قاتل ہے اور ”تریاق“ زہروں کا علاج ہے مگر کوئی بتا تو دے؟ کہ ”سکھیا“ کیوں؟ اور کیسے؟ اور کس لیے زہر قاتل ہے؟ اور ”تریاق“ کیوں؟ اور کیسے؟ اور کس لیے زہروں کا علاج ہے؟ ان اسباب و مسببات کے ربط و ارتباط کو ”مسبب الاسباب“ کے سوا کوئی نہیں جانتا؟

ایک سوال و جواب

ہاں! یہاں یہ ایک سوال ضرور پیدا ہوتا ہے کہ ”باب القدر“ کی حدیثوں میں مذکور ہے کہ بچہ ماں کے شکم میں رہتا ہے۔ اسی وقت ایک فرشتہ اس کی عمر روزی اور سعادت و شقاوت خدا کے حکم سے لکھ دیتا ہے جو مٹ نہیں سکتا تو جس قدر عمر اور روزی فرشتہ نے لکھ دی ہے اب اس سے زیادہ عمر اور روزی کیسے بڑھ سکتی ہے؟ تو اس سوال کا شارحین حدیث نے کئی طرح سے جواب دیا ہے۔ ان میں سے چند یہ ہیں!

۱۔ انسان کی عمر اور روزی کی مقدار تو گھٹ بڑھ نہیں سکتی۔ فرشتہ نے بحکم الہی جتنی عمر اور روزی لکھ دی ہے اس کی مقدار تو اتنی ہی رہے گی مگر اللہ تعالیٰ اس مقدار میں اتنی برکت عطا فرمادے گا کہ یہ بہت زیادہ معلوم ہونے لگے گی۔

کسی چیز میں ”برکت“ اور ”بے برکتی“ کا تجربہ تو تقریباً ہر انسان کو ہوتا ہی رہتا ہے۔ یہی بارہ گھنٹے کا دن کبھی اتنا مختصر ہوتا ہے کہ کوئی کام ہی نہیں ہوتا اور چٹ پٹ دن ختم ہو جاتا ہے اور کبھی اتنا دراز ہو جاتا ہے کہ کئی کئی دنوں کا کام ایک ہی دن میں ہو جاتا ہے اور دن اتنا بڑا معلوم ہوتا ہے کہ کانٹے نہیں کٹتا۔ چنانچہ مصنفین اسلام مثلاً مولانا

جلال الدین سیوطی، امام غزالی، اعلیٰ حضرت مولانا احمد رضا خاں صاحب بریلوی وغیرہ ایسے ایسے بابرکت لوگ گزرے ہیں کہ ان کی عمروں میں اس قدر زیادہ برکت ہوگئی کہ ان کی تصنیفات اور ان کی عمروں کا حساب لگایا جائے تو ایک ایک دن میں اتنے اتنے اوراق ان بزرگوں نے تصنیف کر دیئے ہیں کہ اگر آج کوئی بڑا ہی زود نویس ان کو نقل کرنا چاہے تو ایک ہفتہ میں بھی ان کو نقل نہیں کر سکتا۔ کیوں؟ اسی لیے تو کہ ان بزرگوں کے اوقات میں برکت ہوا کرتی تھی تو ان کی تھوڑی سی عمریں اگرچہ مقدار میں تو تھوڑی تھیں مگر برکت ہو جانے سے ان کی عمریں بہت بڑھ گئیں اور لمبی لمبی عمروں والے اگرچہ مقدار میں تو ان کی عمریں بہت لمبی تھیں مگر برکت نہیں ہوئی تو اتنی جلد ان کی عمریں ختم ہو گئیں کہ گویا بہت ہی کم تھیں۔

تو اس حدیث میں ”صلہ رحمی“ کرنے والے کی روزی اور عمر میں زیادتی اور درازی کا یہی مطلب ہے کہ اس کی روزی اور عمر میں برکت ہو جاتی ہے!

۲۔ بعض شارحین حدیث نے فرمایا کہ رزق اور عمر میں زیادتی کا یہ مطلب ہے کہ اس کی روزی اور عمر ضائع نہیں ہوتی بلکہ فرشتہ نے جو روزی اور عمر لکھ دی ہے نہ اس روزی کا ایک دانہ ضائع ہوتا ہے نہ اس عمر کا ایک لمحہ برباد ہوتا ہے اور دوسرے لوگوں کی روزی اور عمر کا بہت سا حصہ ضائع ہو جایا کرتا ہے تو جس کی روزی اور عمر کا کچھ حصہ بیماریوں اور دوسرے عوارض کی وجہ سے ضائع اور بیکار ہو گیا گویا اس کی روزی اور عمر گھٹ گئی اور جس کی روزی اور عمر بالکل ہی ضائع اور برباد نہیں ہوئی گویا اس کی روزی اور عمر بڑھ گئی!

۳۔ بعض علماء نے فرمایا کہ روزی اور عمر بڑھنے کا یہ مطلب ہے کہ اللہ تعالیٰ اس کو نیک اولاد عطا فرماتا ہے جس کی بدولت مرنے کے بعد بھی اس کا ذکر جمیل دنیا میں باقی رہتا ہے یا اس سے کوئی ایسا نیک کام انجام پا جاتا ہے کہ ہمیشہ اس کی نیک نامی کا ڈنکا بجتا رہتا ہے تو گویا اس کی روزی اور عمر بڑھ گئی اور جس کے مرتے ہی اس کی نیک نامی کا نام و نشان بالکل مٹ جاتا ہے گویا اس کی روزی اور عمر گھٹ گئی۔ ﴿حدیثی مکتوٰۃ ص ۳۱۹﴾
واللہ تعالیٰ اعلم!

قبر میں ثواب

حدیث نمبر ۳

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا مَاتَ
الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ إِلَّا مِنْ صَدَقَةٍ جَارِيَةٍ أَوْ عِلْمٍ
يُنْتَفَعُ بِهِ أَوْ وَلَدٍ صَالِحٍ يَدْعُو لَهُ رَوَاهُ مُسْلِمٌ ﴿مختلہ کتاب العلم ص ۳۲﴾

ترجمہ :- حضرت ابو ہریرہ رضی اللہ عنہ نے کہا کہ رسول اللہ صلی اللہ تعالیٰ
علیہ وسلم نے فرمایا ہے کہ جب انسان مر جاتا ہے تو اس سے اس کے عمل کا
ثواب کٹ جاتا ہے مگر تین عمل سے ﴿کہ ان کا ثواب مرنے کے بعد بھی
ملا رہتا ہے﴾ ۱- صدقہ جاریہ کا ثواب - ۲- یا اس علم کا ثواب جس سے
لوگ فائدہ اٹھائیں - ۳- یا نیک اولاد جو اس کے لیے دعا کرتی رہے۔ ﴿

شرح حدیث

انسان جب تک زندہ رہتا ہے قسم قسم کے اعمال صالحہ کرتا رہتا ہے اور اس کو اس
کے نیک اعمال کا ثواب ملا رہتا ہے مگر جب انسان مر جاتا ہے تو اس کے اعمال کا سلسلہ
ختم ہو جاتا ہے اس کے اجر و ثواب کا سلسلہ بھی کٹ جاتا ہے لیکن تین آدمی ایسے خوش
انصیب ہیں کہ مرنے کے بعد بھی اس کے اعمال کے اجر و ثواب کا سلسلہ قائم رہتا ہے اور
براہ ان کی قبروں میں ثواب پہنچتا رہتا ہے۔

ان میں سے پہلا شخص تو وہ ہے جو اپنی زندگی میں کوئی مصدقہ جاریہ کر کے مرا

ہو۔ تو اگرچہ وہ مر کر قبر میں سو رہا ہے۔ اور کوئی عمل نہیں کر رہا ہے مگر اس کے نامہ اعمال میں اس کے ”صدقہ جاریہ“ کا ثواب برابر درج ہوتا رہتا ہے۔

”صدقہ جاریہ“ کیا ہے؟ مثلاً مسجد بنوانا، مدرسہ بنوانا، کنواں بنوانا، مسافر خانہ بنوانا یا کار خیر کے لیے کوئی جائیداد وقف کر دینا جب تک یہ چیزیں باقی رہیں گی برابر ان کے ثواب کا سلسلہ قائم رہے گا اور ہر لحظہ اور ہر لمحہ اس کا ثواب ملتا رہے گا اس کی بنوائی ہوئی مسجد میں جو نمازیں پڑھی جائیں گی جس طرح نماز پڑھنے والوں کو ثواب ملے گا اسی طرح مسجد بنوانے والے کو بھی اس کا ثواب ملتا رہے گا۔ اس کے بنوائے ہوئے مدرسہ میں جو لوگ پڑھیں گے، پڑھائیں گے، اس کے بنوائے ہوئے کنویں سے جتنے پیا سے سیراب ہوں گے، جتنے لوگ وضو کریں گے ان سب کا ثواب مدرسہ اور کنواں بنوانے والے کو ملے گا۔ اسی طرح جائیداد موقوفہ سے جتنے کار خیر ہوں گے سب کا ثواب واقف کو ملتا رہے گا اور وقف کرنے والے کی قبر میں اجر و ثواب پہنچتا رہے گا۔

دوسرا شخص وہ ہے جو کوئی ایسا علم چھوڑ کر مرا ہو، جس سے امت رسول صلی اللہ تعالیٰ علیہ وسلم کو نفع حاصل ہوتا ہو۔ مثلاً کوئی مفید کتاب لکھ کر مرا ہو یا کچھ شاگردوں کو علم پڑھا کر مر گیا ہو یا علم دین کی کتابیں خرید کر وقف کر گیا ہو تو جس طرح علم دین پڑھنے پڑھانے والوں کو ثواب ملے گا اسی طرح اس شخص کی قبر میں بھی اجر و ثواب ملتا رہے گا۔ تیسرا شخص وہ ہے جس نے اپنی اولاد کو تعلیم و تربیت دیکر نیک اور صالح بنا دیا ہو تو اس کے مرنے کے بعد اس کی نیک اولاد جو اس کے لیے ایصالِ ثواب اور دعاءِ مغفرت کرتی رہے گی اس کا اجر و ثواب اس کو ہمیشہ ملتا رہے گا۔

خداوند کریم ہر مسلمان کو دنیا میں ان تینوں اعمالِ صالحہ کی توفیق عطا فرمائے۔ آمین!

بیٹیاں

حدیث نمبر ۳۸

أَنَّ عَائِشَةَ زَوْجَ النَّبِيِّ صَلَّى اللَّهُ عَلَيْهِ وَسَلَّمَ قَالَتْ جَاءَ بِنْتِي امْرَأَةً
وَمَعَهَا ابْتَانٌ لَهَا فَسَلَّتْنِي فَلَمْ تَجِدْ عِنْدِي شَيْئًا غَيْرَ تَمْرَةٍ وَاحِدَةٍ
فَاعْطَبْتُهَا أَيَّامًا فَأَخْلَتْهَا نَفْسُهَا بَيْنَ ابْنَتَيْهَا وَلَمْ تَأْكُلْ مِنْهَا شَيْئًا ثُمَّ
قَامَتْ فَخَرَجَتْ وَابْنَتَيْهَا فَدَخَلَ عَلَى النَّبِيِّ صَلَّى اللَّهُ عَلَيْهِ وَسَلَّمَ
فَحَدَّثَتْهُ حَدِيثَهَا فَقَالَ النَّبِيُّ صَلَّى اللَّهُ عَلَيْهِ وَسَلَّمَ مَنْ ابْتَلَى مِنَ الْبَنَاتِ
بِشَيْءٍ فَأَخْسَنَ إِلَيْهِنَّ كُنَّ لَهُ سِتْرًا مِنَ النَّارِ.

﴿مسلم ج ۲ باب الاحسان الی البنات﴾

ترجمہ :- حضور نبی صلی اللہ تعالیٰ علیہ وسلم کی زوجہ مبارکہ حضرت بی بی عائشہ
صدیقہ رضی اللہ عنہا نے فرمایا کہ میرے پاس ایک عورت اپنی دو لڑکیوں
کے ساتھ آئی اور مجھ سے کچھ مانگا تو میرے پاس اس نے ایک کھجور کے سوا
کچھ نہیں پایا۔ میں نے وہی کھجور اس کو دیدی۔ تو اس نے اس کھجور کو اپنی
دونوں لڑکیوں کے درمیان تقسیم کر دیا اور خود اس میں سے کچھ بھی نہیں کھایا۔
پھر وہ اٹھی اور اپنی دونوں لڑکیوں کے ساتھ باہر چلی گی۔ پھر جب میرے
پاس نبی کریم صلی اللہ تعالیٰ علیہ وسلم تشریف لائے تو میں نے حضور صلی اللہ
تعالیٰ علیہ وسلم سے اس عورت کی بات بیان کر دی تو حضور صلی اللہ تعالیٰ علیہ
وسلم نے فرمایا کہ جو شخص بیٹیوں کے ساتھ جتلا کیا گیا اور ان کے ساتھ اچھا
سلوک کیا تو یہ بیٹیاں اس کے لیے جہنم سے پردہ بن جائیں گی!

فوائد و مسائل

۱- اس حدیث کی بعض روایتوں میں یوں بھی آیا ہے کہ حضور صلی اللہ تعالیٰ علیہ وسلم نے فرمایا اِنَّ اللّٰهَ قَدْ اَوْجَبَ لَهَا بِهَا الْجَنَّةَ اَوْ اَعْتَقَهَا بِهَا مِنَ النَّارِ (مسلم جلد ۲ ص ۳۳۰) یعنی اللہ تعالیٰ نے اس عورت کے لیے جنت واجب فرمادی، یا حضور صلی اللہ تعالیٰ علیہ وسلم نے یہ فرمایا کہ اس عورت کو اللہ تعالیٰ نے جہنم سے آزاد فرمادیا۔

اور حضرت انس بن مالک رضی اللہ تعالیٰ عنہ کی روایت میں یوں آیا ہے کہ جو مسلمان دو بیٹیوں کو ان کے بالغ ہونے تک پرورش کر لے گا تو حضور صلی اللہ تعالیٰ علیہ وسلم نے اپنی دو انگلیوں کو ملا کر فرمایا کہ میں اور وہ دونوں اس طرح قیامت کے دن ساتھ رہیں گے۔

۲- اس حدیث میں ہے کہ جب بھیک مانگنے والی عورت اپنی دو لڑکیوں کے ساتھ حضرت بی بی عائشہ صدیقہ رضی اللہ عنہما کے پاس آئی تو اس وقت حضرت بی بی عائشہ صدیقہ کے پاس ایک ہی کھجور تھی، وہی ایک کھجور انہوں نے سوال کرنے والی عورت کو دیدی۔ اس سے ثابت ہوتا ہے کہ صدقہ کے لیے مال کثیر ہی ضروری نہیں ہے بلکہ کم سے کم چیز کو بھی صدقہ کرنے میں شرم و حیا نہیں کرنی چاہئے۔ اللہ تعالیٰ نیتوں کو دیکھنے والا ہے وہ تھوڑے صدقہ پر بھی زیادہ ثواب عطا فرماتا ہے بشرطیکہ صدقہ دینے والے میں اخلاص نیت ہو!

۳- اس حدیث میں بیٹی والے باپ کو حضور صلی اللہ تعالیٰ علیہ وسلم نے ”مِنْ ابْتِلَیِّ مِنَ الْبَنَاتِ بِشَیْءٍ“ فرمایا۔ یعنی خدا نے اس کو بیٹیاں دیکر امتحان اور آزمائش میں ڈالا۔ سوال یہ ہے کہ خدا نے بیٹیوں کو باپ کے لیے ذریعہ ابتلا و آزمائش کیوں فرمایا؟ تو اس کی وجہ یہ ہے کہ لوگ چونکہ عموماً بیٹیوں سے رغبت نہیں رکھتے، بلکہ بعض تو نفرت کرتے ہیں چنانچہ قرآن کریم میں انسانی عادت کا بیان فرماتے ہوئے حضرت حق جل مجدہ نے ارشاد فرمایا کہ وَ اِذَا بُشِّرَ اَحَدُهُمْ بِالْاُنْثٰی ظَلَّ وَجْهَهُ سُوْدًا وَ هُوَ كَظْلَمٍ یعنی جب کسی کو بیٹی ملنے کی بشارت دی جاتی ہے تو اس کا منہ کالا پڑ جاتا ہے اور وہ گھٹنے لگتا ہے!

غرض بیٹیاں عام طور پر ناپسندیدہ ہوا کرتی ہیں اور جب کسی کو کوئی ایسی چیز ملے جو اس کو پسند نہ ہو تو درحقیقت وہ چیز اس کے لیے ذریعہ ابتلاء اور آزمائش ہی کا سامان ہوگی؟ اسی لیے حضور صلی اللہ تعالیٰ علیہ وسلم نے بیٹیوں کو باپ کے لیے ذریعہ ابتلاء اور آزمائش اور امتحان کا سامان بتایا۔

۴- اس حدیث میں ان ماؤں اور باپوں کے لیے بہت بڑی ”بشارتِ عظمیٰ“ اور عظیم الشان خوشخبری ہے جو چند بیٹیوں کے ماں، باپ ہیں اور محبت و شفقت کے ساتھ ان بیٹیوں کو خدا کی نعمت سمجھ کر پالتے اور پرورش کرتے ہیں اور بالغ ہو جانے پر پورے اعزاز کے ساتھ ان کی شادی بیاہ کر کے ان کو اپنے گھر سے رخصت کرتے ہیں۔ انشاء اللہ تعالیٰ ان ماؤں اور باپوں کو حضور صلی اللہ تعالیٰ علیہ وسلم قیامت کے دن اپنے ساتھ رکھیں گے اور یہ ایمان ہے کہ قیامت کے دن جس خوش نصیب کو حضور صلی اللہ تعالیٰ علیہ وسلم کا دامن رحمت مل گیا، اس کا بیڑا پار ہو گیا۔ یقیناً اللہ تعالیٰ اس کو جہنم سے آزاد فرما دے گا اور ضرور اس کو جنت عطا فرما دے گا!

حضور اقدس صلی اللہ تعالیٰ علیہ وسلم کی اس حدیث کو پیش نظر رکھ کر اس پر ایمان کے ساتھ پورے پورے طور پر عمل کرنا ہر مسلمان کے لیے اس کی سعادت دارین کی گارنٹی ہے۔ اللہ تعالیٰ ہر بیٹی والے ماں باپ کو اس آزمائش اور امتحان میں کامیاب فرمائے اور اپنی امداد و نصرت سے ایسے والدین کی خاص طور پر مدد فرمائے۔ آمین بجاہ النبی الامین صلی اللہ تعالیٰ علیہ والہ وصحبہ اجمعین!

خیر خواہی

حدیث نمبر ۳۹

عَنْ زِيَادِ بْنِ عِلَاقَةَ قَالَ سَمِعْتُ جَرِيْدَ بْنَ عَبْدِ اللَّهِ يَوْمَ مَاتَ الْمُغْبِرَةَ
بُنْ شُعْبَةَ قَامَ فَحَمِدَ اللَّهَ وَأَثْنَى عَلَيْهِ وَقَالَ عَلَيْكُمْ بِاتِّقَاءِ اللَّهِ وَحُدَّةِ
لَا شَرِيكَ لَهُ وَالْوَقَارِ وَالسَّكِينَةِ حَتَّى يَأْتِيَكُمْ أَمِيرٌ " فَإِنَّمَا يَأْتِيكُمْ
الآنَ ثُمَّ قَالَ اسْتَغْفِرُوا لِأَمِيرِكُمْ فَإِنَّهُ كَانَ يُحِبُّ الْعَفْوَ ثُمَّ قَالَ أَمَا
بَعْدُ فَإِنِّي أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ قُلْتُ أَبَايُكَ عَلَى
الْإِسْلَامِ فَشَرَطَ عَلَيَّ وَالنُّصْحَ لِكُلِّ مُسْلِمٍ فَبَايَعْتُهُ عَلَى هَذَا وَرَبِّ
هَذَا الْمَسْجِدِ إِنِّي لَنَاصِحٌ " لَكُمْ ثُمَّ اسْتَغْفَرَ وَنَزَلَ ﴿بخاری جلد ۱ ص ۱۳﴾

ترجمہ :- زیاد بن علاقہ سے روایت ہے انہوں نے کہا کہ میں نے حضرت
جریر بن عبد اللہ سے سنا۔ جس دن مغیرہ بن شعبہ ﴿حاکم کوفہ﴾ کا وصال ہوا تو
وہ ﴿خطبہ کے لیے﴾ کھڑے ہوئے اور اللہ عزوجل کی حمد و ثناء کی اور فرمایا کہ
تم لوگوں پر لازم ہے کہ اللہ عزوجل سے ڈرو جو وحدہ لا شریک لہ ہے۔ اور
وقار و سکون کو لازم پکڑو یہاں تک کہ تمہارا دوسرا حاکم آجائے اور وہ اب آتا
ہی ہے پھر کہا کہ اپنے سابق حاکم کے لیے مغفرت کی دعا کرو۔ اس لیے کہ وہ
بھی عفو و درگزر کو پسند کرتے تھے۔ پھر فرمایا کہ جب میں حضور صلی اللہ تعالیٰ
علیہ وسلم کی خدمت میں ﴿بیعت کے لیے﴾ حاضر ہوا اور میں نے عرض کیا
کہ میں اسلام پر بیعت کرتا ہوں تو آپ نے اسلام کے ساتھ یہ شرط لگا کر کہ

ہر مسلمان کی ”خیر خواہی“ کرنا مجھے بیعت فرمایا۔ تو میں نے اس شرط پر آپ سے بیعت کر لی۔ مجھے اس مسجد کے رب کی قسم ہے کہ اے کوفہ والو! میں تمہارا خیر خواہ ہوں۔ پھر آپ نے مغفرت کی دعا مانگی اور منبر پر سے اتر گئے!

شرح حدیث

حضرت جریر بن عبداللہ بجلي رضی اللہ عنہ نے کوفہ کے گورنر حضرت مغیرہ بن شعبہ رضی اللہ عنہ کی وفات کے دن کوفہ کی جامع مسجد میں خطبہ پڑھتے ہوئے اس حدیث کو بیان فرمایا۔ چونکہ گورنر کے انتقال کے بعد عموماً عوام میں انتشار پھیل جانے کا خطرہ ہوتا ہے خصوصاً کوفہ جہاں کے لوگ انتشار اور ہیجان پھیلانے کے عادی تھے۔ اس خطرہ کا بہت زیادہ امکان تھا اس لیے حضرت جریر بن عبداللہ بجلي نے عوام کو پرسکون رہنے کی تلقین فرمانے کے لیے یہ خطبہ دیا اور اس خطبہ میں خدا کی حمد و ثناء کرنے کے بعد آپ نے یہ ارشاد فرمایا کہ اے مسلمانو! تم لوگ اپنے ہر عمل اور اپنی ہر حرکت و سکون میں ہمیشہ خوف الہی کہ اپنے پیش نظر رکھو۔ اور خبردار خبردار! کوئی ایسی حرکت نہ کرو۔ جس سے اللہ تعالیٰ تم پر ناراض ہو جائے پھر فرمایا کہ تم لوگ نہایت ہی سکون و اطمینان کے ساتھ رہو۔ بہت جلد مرکزی حکومت کی طرف سے نیا گورنر آنے والا ہے جو آکر نظام حکومت سنبھال لے گا پھر آپ نے عوام سے یہ فرمائش کی کہ ”تم لوگ اپنے سابق گورنر ۛ حضرت مغیرہ بن شعبہ ۛ کے لیے دعائیں مانگو کہ اللہ تعالیٰ ان کو اپنی مغفرت کے انعام و اکرام سے نوازے۔ کیونکہ تمہارا سابق گورنر بہت زیادہ درگزر کرنے والا اور خطا کاروں کی خطائیں معاف کرنے والا تھا۔ پھر اس کے بعد آپ نے یہ حدیث سنائی کہ میں جب بارگاہ رسالت میں اسلام قبول کرنے کے لیے حاضر ہوا اور میں نے حضور صلی اللہ تعالیٰ علیہ وسلم کی بارگاہ میں یہ درخواست پیش کی کہ یا رسول اللہ صلی اللہ تعالیٰ علیہ وسلم! میں اسلام پر قائم رہنے کی بیعت کرتا ہوں تو حضور صلی اللہ تعالیٰ علیہ وسلم نے اس شرط پر مجھ کو بیعت فرمایا کہ اسلام پر قائم رہنے کے ساتھ ساتھ تم عمر بھر ہر مسلمان کی خیر خواہی کرتے رہنا۔ چنانچہ میں نے اس شرط کو قبول کرتے ہوئے بیعت کی۔ لہذا میں اس مسجد کے رب کی قسم

کھا کر کہتا ہوں کہ میں جس طرح اپنی بیعت کے مطابق آج تک ہر مسلمان کی خیر خواہی کرتا رہا ہوں، تمہارا بھی خیر خواہ ہوں اور تمہاری خیر خواہی کا جذبہ رکھتے ہوئے میں تم لوگوں کو پرسکون رہنے کی تلقین کرتا ہوں اس کے بعد آپ نے مغفرت کی دعا فرمائی اور منبر سے اتر گئے!

حضرت مغیرہ بن شعبہ

بہت ہی شاندار اور زیرک و ہوشیار صحابی ہیں۔ ملکی انتظام، اور نظم و نسق قائم کرنے کا ان کو بڑا ملکہ اور بہترین مہارت تھی۔ انتہائی طاقتور، عالی دماغ اور بہادر تھے۔ ان کا تعلق قبیلہ ثقیف سے تھا اس لیے ثقفی کہلاتے ہیں۔ جنگ خندق کے سال ۵ھ میں اسلام قبول کیا اور ہجرت کر کے مدینہ منورہ چلے گئے!

حضرت عمر رضی اللہ عنہ نے اپنے دور خلافت میں ان کو بصرہ کا گورنر مقرر کیا تھا اور حضرت امیر معاویہ رضی اللہ عنہ نے اپنے دور حکومت میں ان کو کوفہ کا گورنر بنا دیا تھا۔ چنانچہ کوفہ کی گورنری کے دوران ہی ۵۰ھ میں مرض طاعون میں مبتلا ہو کر ستر سال کی عمر میں وصال فرمایا اور ان کے بعد حضرت جریر بن عبداللہ بجلي ہی کو مرکزی گورنمنٹ نے کوفہ کا گورنر بنا دیا۔ ﴿اکمال وغیرہ﴾

فوائد و مسائل

۱- اس حدیث کو امام بخاری نے کتاب الشروط میں بھی ذکر کیا ہے اور امام مسلم نے کتاب الایمان میں اور امام نسائی نے بیعت کے باب میں تحریر کیا ہے!

۲- "نَصِبْتَهُ" عربی میں بہت ہی جامع لفظ ہے۔ اردو میں اس کا ترجمہ "خیر خواہی" کرنا۔ ﴿دوسروں کا بھلا چاہنا﴾ ہے!

دوسروں کا بھلا چاہنا اور ہر مسلمان کے ساتھ "خیر خواہی" کرنا۔ اس کے مفہوم میں بڑی وسعت ہے اور حقیقت تو یہ ہے کہ "ہر مسلمان کی خیر خواہی" یہ ایک ایسا عمل خیر ہے کہ اگر ہر مسلمان اس تعلیم نبوت کو حرز جان بنا کر اس پر عمل شروع کر دے تو ایک دم

مسلمانوں کے بگڑے ہوئے معاشرہ کی کاپیا پلٹ جائے اور ”مسلم معاشرہ“ آرام و راحت اور سکون و اطمینان کا ایک ایسا گہوارہ بن جائے کہ دنیا ہی میں بہشت کے سکون و اطمینان کا جلوہ نظر آنے لگے!

ظاہر ہے کہ جب ہر مسلمان اپنی زندگی کا یہ نصب العین بنا لے گا کہ میں ہر مسلمان کی خیر خواہی کروں گا تو ہر قسم کے مکروہ فریب، نقصان و ضرر، ظلم و ستم، بغض و حسد، خلاف و شقاق، عناد و نفاق، بد خواتی و ایذا رسانی تمام قبیح خصلتوں کا مسلمانوں کے گھروں سے جنازہ نکل جائے گا اور ہر مسلمان ہر ایک مسلمان کے لیے صلاح و فلاح اور نفع رسانی و بھلائی کے سوا نہ کچھ کر سکے گا نہ کچھ سوچ سکے گا نہ کوئی مسلمان کسی مسلمان کے ساتھ خیانت کرے گا، نہ چغلی غیبت اور اقترا پروازی کا مرتکب ہوگا۔ نہ ظلم کے کسی پہلو کو بھی اپنے گوشہ خیال میں آنے دے گا نہ کسی کے بنتے ہوئے کام میں روڑا اٹکائے گا۔ بلکہ وہ سب کا بھلا چاہے گا اور سب کے ساتھ بھلائی کرے گا جس کا قدرتی نتیجہ یہ ہوگا کہ لوگ بھی اس کی خیر خواہی اور بھلائی کریں گے۔ اور وہ بھی ہر نقصان سے محفوظ رہے گا اور ہمیشہ اس کا بھلا ہوتا رہے گا!

۳- علامہ کرمانی نے ”النصح لکل مسلم“ کی شرح میں تحریر فرمایا کہ ”وَأَمَّا النَّصِيحَةُ لِلْعَامَّةِ فَرِشَادُهُمْ إِلَى مَصَالِحِهِمْ وَكَفُّ الْأَذَى عَنْهُمْ“ یعنی عام مسلمانوں کے ساتھ خیر خواہی کا یہ مطلب ہے کہ ہر مسلمان کو اس کی مصلحتوں اور بھلائیوں کی طرف رہنمائی کرتے رہنا اور ہر مسلمان سے ہر قسم کی تکالیف کو دور کرتے رہنا جس کا خلاصہ یہ ہے کہ ہر مسلمان کی ہر قسم کی نفع رسانی کرنا اور ہر مسلمان کو ہر قسم کی ضرر رسانی سے بچانا۔
واللہ تعالیٰ اعلم!

کھا کر کہتا ہوں کہ میں جس طرح اپنی بیعت کے مطابق آج تک ہر مسلمان کی خیر خواہی کرتا رہا ہوں، تمہارا بھی خیر خواہ ہوں اور تمہاری خیر خواہی کا جذبہ رکھتے ہوئے میں تم لوگوں کو پرسکون رہنے کی تلقین کرتا ہوں اس کے بعد آپ نے مغفرت کی دعا فرمائی اور منبر سے اتر گئے!

حضرت مغیرہ بن شعبہ

بہت ہی شاندار اور زیرک و ہوشیار صحابی ہیں۔ ملکی انتظام اور نظم و نسق قائم کرنے کا ان کو بڑا ملکہ اور بہترین مہارت تھی۔ انتہائی طاقتور، عالی دماغ اور بہادر تھے۔ ان کا تعلق قبیلہ ثقیف سے تھا اس لیے ثقفی کہلاتے ہیں۔ جنگ خندق کے سال ۵ھ میں اسلام قبول کیا اور ہجرت کر کے مدینہ منورہ چلے گئے!

حضرت عمر رضی اللہ عنہ نے اپنے دور خلافت میں ان کو بصرہ کا گورنر مقرر کیا تھا اور حضرت امیر معاویہ رضی اللہ عنہ نے اپنے دور حکومت میں ان کو کوفہ کا گورنر بنا دیا تھا۔ چنانچہ کوفہ کی گورنری کے دوران ہی ۵۰ھ میں مرض طاعون میں مبتلا ہو کر ستر سال کی عمر میں وصال فرمایا اور ان کے بعد حضرت جریر بن عبداللہ بجلي ہی کو مرکزی گورنمنٹ نے کوفہ کا گورنر بنا دیا۔ ﴿اکمال وغیرہ﴾

فوائد و مسائل

۱- اس حدیث کو امام بخاری نے کتاب الشروط میں بھی ذکر کیا ہے اور امام مسلم

نے کتاب الایمان میں اور امام نسائی نے بیعت کے باب میں تحریر کیا ہے!

۲- "نُصِيْحَتُهُ" عربی میں بہت ہی جامع لفظ ہے۔ اردو میں اس کا ترجمہ

"خیر خواہی" کرنا۔ ﴿دوسروں کا بھلا چاہنا﴾ ہے!

دوسروں کا بھلا چاہنا اور ہر مسلمان کے ساتھ "خیر خواہی" کرنا۔ اس کے مفہوم میں

بڑی وسعت ہے اور حقیقت تو یہ ہے کہ "ہر مسلمان کی خیر خواہی" یہ ایک ایسا عمل خیر ہے

کہ اگر ہر مسلمان اس تعلیم نبوت کو حرز جان بنا کر اس پر عمل شروع کر دے تو ایک دم

مسلمانوں کے بگڑے ہوئے معاشرہ کی کایا پلٹ جائے اور ”مسلم معاشرہ“ آرام و راحت اور سکون و اطمینان کا ایک ایسا گہوارہ بن جائے کہ دنیا ہی میں بہشت کے سکون و اطمینان کا جلوہ نظر آنے لگے!

ظاہر ہے کہ جب ہر مسلمان اپنی زندگی کا یہ نصب العین بنا لے گا کہ میں ہر مسلمان کی خیر خواہی کروں گا تو ہر قسم کے مکروہ فریب، نقصان و ضرر، ظلم و ستم، بغض و حسد، خلاف و شقاق عناد و نفاق، بدخواہی و ایذا رسانی تمام قبیح خصلتوں کا مسلمانوں کے گھروں سے جنازہ نکل جائے گا اور ہر مسلمان ہر ایک مسلمان کے لیے صلاح و فلاح اور نفع رسانی و بھلائی کے سوا نہ کچھ کر سکے گا نہ کچھ سوچ سکے گا نہ کوئی مسلمان کسی مسلمان کے ساتھ خیانت کرے گا، نہ چغلی غیبت اور اقترا پروازی کا مرتکب ہوگا۔ نہ ظلم کے کسی پہلو کو بھی اپنے گوشہ خیال میں آنے دے گا نہ کسی کے بنتے ہوئے کام میں روڑا اٹکائے گا۔ بلکہ وہ سب کا بھلا چاہے گا اور سب کے ساتھ بھلائی کرے گا جس کا قدرتی نتیجہ یہ ہوگا کہ لوگ بھی اس کی خیر خواہی اور بھلائی کریں گے۔ اور وہ بھی ہر نقصان سے محفوظ رہے گا اور ہمیشہ اس کا بھلا ہوتا رہے گا!

۳- علامہ کرمانی نے ”النُّصْحُ لِكُلِّ مُسْلِمٍ“ کی شرح میں تحریر فرمایا کہ ”وَأَمَّا النَّصِيحَةُ لِلْعَامَّةِ فَارشادُهُمْ إِلَى مَصَالِحِهِمْ وَكَفِّ الْأَذَى عَنْهُمْ“ یعنی عام مسلمانوں کے ساتھ خیر خواہی کا یہ مطلب ہے کہ ہر مسلمان کو اس کی مصلحتوں اور بھلائوں کی طرف رہنمائی کرتے رہنا اور ہر مسلمان سے ہر قسم کی تکالیف کو دور کرتے رہنا جس کا خلاصہ یہ ہے کہ ہر مسلمان کی ہر قسم کی نفع رسانی کرنا اور ہر مسلمان کو ہر قسم کی ضرر رسانی سے بچانا۔
• اللہ تعالیٰ اعلم!

بول میں ہلکے، تول میں بھاری

حدیث نمبر ۲۰

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ كَلِمَتَانِ حَبِيبَتَانِ إِلَى الرَّحْمَنِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ ۝

ترجمہ :- حضرت ابو ہریرہ رضی اللہ عنہ راوی ہیں انہوں نے کہا کہ نبی صلی اللہ علیہ وسلم نے فرمایا ہے کہ دو کلمے رحمن کو بہت زیادہ محبوب ہیں۔ یہ زبان پر بہت ہی ہلکے اور میزان ﴿عمل﴾ میں بہت ہی بھاری ہیں ﴿وہ دو کلمے یہ ہیں﴾ سبحان اللہ و بحمدہ سبحان اللہ العظیم ﴿۔

فوائد و مسائل

۱- یہ صحیح بخاری شریف کی سب سے آخری حدیث ہے۔ امام بخاری علیہ الرحمۃ نے اپنی کتاب کو ”انما الاعمال بالنیات“ کی حدیث سے شروع فرمایا اور اس حدیث پر اپنی کتاب کو ختم فرمایا۔ اس لیے کہ حدیث نیت کا تعلق دنیا سے ہے کیونکہ دنیا اعمال کا گھر ہے اور اعمال کا ثواب نیت پر موقوف ہے اور اس حدیث کا تعلق آخرت سے ہے کیونکہ میزان عمل کی تول آخرت میں ہوگی۔ اس میں ایک لطیفہ اشارہ ہو گیا کہ میزان عمل میں اسی کے اعمال کا وزن بھاری ہو گیا جس کی نیت اچھی ہوگی!

۲- ان دونوں جملوں میں خدا کی تسبیح اور حمد کا ذکر ہے۔ علامہ کرمانی نے بیان فرمایا ہے کہ اللہ تعالیٰ کی صفات دو قسم کی ہیں۔ ایک ”صفات وجودیہ“ جیسے حیات، علم،

قدرت، کلام، سمع، بصر وغیرہ ان کو ”صفات الاکرام“ کہتے ہیں۔ دوسری ”صفات عدمیہ“ جیسے لا شریک لہ، لا مثل لہ، لا فناء لہ وغیرہ ان کو ”صفات الجلال“ کہتے ہیں۔ اسی لیے اللہ تعالیٰ نے قرآن مجید میں اپنی ذات اقدس کو ذوالجلال والاکرام فرمایا ہے!

تو ان کلمات میں ”تسبیح“ سے خدا کی صفات الجلال کی طرف اشارہ ہے اور ”حمد“ سے صفات الاکرام کی طرف اشارہ ہے اور اس کا حاصل مطلب یہ ہے کہ میں اللہ تعالیٰ کو تمام عیوب و نقائص سے پاک جانتا اور مانتا ہوں اور اس کی تمام صفات کمالیہ کے ساتھ اس کی حمد و ثنا کرتا ہوں۔ ﴿حواشی بخاری ۱۱۲۹﴾

۳- اس حدیث میں ”کلمتان“ سے مراد ”کلامان“ ہے کیونکہ لغت میں کلام کو بھی کلمہ کہتے ہیں۔ لہذا اس حدیث کا یہ مطلب ہے کہ یہ دو کلام یعنی دو جملے ایسے ہیں جو اللہ تعالیٰ کو بہت زیادہ محبوب اور پسند ہیں۔ زبان پر بہت ہلکے پھلکے ہیں کیونکہ چھوٹے چھوٹے جملے ہیں مگر قیامت کے دن میزان عمل میں جب اعمال تولے جائیں گے تو ان جملوں کے اجر و ثواب کا وزن بہت بھاری ہوگا یعنی عمل بہت تھوڑا سا ہے مگر اس کا اجر و ثواب بہت زیادہ ہے۔

۴- بخاری شریف کی ”کتاب الدعوات“ میں ہے کہ ان دونوں جملوں میں سے ایک جملہ کے ثواب کا ذکر فرماتے ہوئے حضور اکرم صلی اللہ تعالیٰ علیہ وسلم نے ارشاد فرمایا کہ مَنْ قَالَ سُبْحَانَ اللَّهِ وَبِحَمْدِهِ فِي يَوْمٍ مِائَةَ مَرَّةٍ حُطَّتْ خَطَايَاهُ وَإِنْ كَانَتْ مِثْلَ زَبَدِ الْبَحْرِ“ یعنی جو شخص دن بھر میں ایک سو مرتبہ ﴿سبحان اللہ و بحمده﴾ پڑھ لے تو اس کے تمام گناہ ﴿صغیرہ﴾ معاف کر دیئے جائیں گے۔ اگرچہ اس کے گناہ سمندر کی جھاگ کے برابر ہوں۔ ﴿﴾

۵- کسی عمل پر اجر و ثواب عطا فرمانا خداوند کریم کے فضل و کرم پر موقوف ہے وہ مالک بے نیاز چاہتا ہے تو نھوڑے سے عمل پر اجر عظیم عطا فرمادیتا ہے اور اس کے فضل و کرم کی کوئی حد نہیں ہے۔ قرآن مجید میں اس کا ارشاد ہے۔ ذَالِكُمْ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ ۝

یعنی اللہ تعالیٰ اپنا فضل جس کو چاہتا ہے۔ عطا فرماتا ہے اور اللہ تعالیٰ بہت بڑے
 فضل والا ہے!

لہذا اگر کسی چھوٹے عمل پر اپنے فضل عظیم سے وہ ثواب عظیم عطا فرمائے تو یہ اس
 کے فضل و کرم کا جلوہ ہے۔ ﴿وَاللَّهُ ذُو الْفَضْلِ الْعَظِيمِ﴾

وَاجِرُدْعُوْنَا اِنَّ الْحَمْدَ لِلّٰهِ رَبِّ الْعَالَمِيْنَ وَصَلَّى اللّٰهُ تَعَالَى عَلٰى خَيْرِ خَلْقِهِ
 مُحَمَّدٍ وَاٰلِهِ وَصَحْبِهِ اَجْمَعِيْنَ بِرَحْمَتِهِ وَهُوَ اَرْحَمُ الرَّاحِمِيْنَ ۝

مختصر تذکرہ محدثین

﴿صحاح ستہ کے مصنفین اور دوسرے چند محدثین کا تعارف﴾

حضرت امام بخاری

آپ کی کنیت ابو عبد اللہ اور نام و نسب محمد بن اسمعیل بن ابراہیم بن مغیرہ بن بردزب بخاری جعفی ہے۔ آپ کے پردادا ”مغیرہ“ حاکم بخارا ”یمان جعفی“ کے ہاتھ پر شرف بہ اسلام ہوئے اور چونکہ اس زمانے کا دستور تھا کہ جو شخص کسی کے ہاتھ پر مسلمان ہوتا تھا اس کی اسی قبیلہ کی طرف نسبت کیا کرتے تھے اس لیے امام بخاری کو بھی لوگ ”جعفی“ کہنے لگے۔

آپ ۱۳ شوال ۱۹۴ھ کو جمعہ کے دن بعد نماز جمعہ پیدا ہوئے اور باسٹھ برس کی عمر میں شب شنبہ عید الفطر کی رات میں عشاء کی نماز کے وقت ۲۵۶ھ میں وفات پائی اور ”خرجک“ نامی گاؤں میں جو سمرقند سے دس میل کے فاصلہ پر ہے مدفون ہوئے۔

آپ بچپن ہی میں نابینا ہو گئے تھے مگر آپ کی والدہ کی دعاؤں سے خداوند تعالیٰ نے پھر آپ کو بصارت عطا فرمادی۔ بچپن ہی سے حدیثوں کے یاد کرنے کا شوق تھا اور حافظہ بے حد قوی تھا۔ دس برس کی عمر سے حدیثیں یاد کرنے لگے یہاں تک کہ سولہ برس کی عمر میں حضرت عبد اللہ بن مبارک ﴿شاگرد ابو حنیفہ﴾ کی تمام کتابوں کو یاد کرنا ۱۱۱۔ پھر اپنی والدہ اور اپنے بھائی احمد بن اسمعیل کے ہمراہ حج کے لیے گئے۔ حج کے بعد والدہ اور بھائی تو وطن واپس چلے آئے مگر آپ حجاز میں حدیث پڑھنے کے لیے ٹھہر گئے۔ پھر تمام علمی در کتابوں کا سفر کر کے ایک ہزار اسی شیوخ کی خدمتوں میں حاضری دیکر چھ

لاکھ حدیثوں کو زبانی یاد کر لیا۔ آپ نے علم حدیث کی طلب میں مکہ مکرمہ، مدینہ منورہ، کوفہ، بصرہ، بغداد، مصر، واسط، الجزائر، شام، بلخ، بخارا، مرو، ہرات، نیشاپور وغیرہ علمی مرکزوں کا بار بار سفر فرمایا۔ آپ نے بہت سی کتابیں تصنیف فرمائی ہیں۔ مگر آپ کی ”صحیح بخاری شریف“ بہت ہی شاندار اور بلند پایہ حدیث کی کتاب ہے جو صحاح ستہ میں سب سے بڑی اور عظیم الشان کتاب ہے جس کو چھ لاکھ حدیثوں میں سے انتخاب کر کے سولہ برس کی محنت شاقہ اٹھا کر آپ نے تصنیف فرمایا۔ اس کتاب میں کل حدیثیں اگر مکررات و تعلقات و متابعات کو شامل کر کے شمار کی جائیں تو نو ہزار بیاسی حدیثیں ہیں۔ اور اگر مکررات کو حذف کر کے گنتی کی جائے تو صحیح بخاری شریف کی کل حدیثوں کی تعداد صرف دو ہزار سات سو اکتھارہ جاتی ہیں۔ آپ کے شاگردوں کی تعداد نوے ہزار ہے جنہوں نے صحیح بخاری شریف کو بلا واسطہ خود امام بخاری سے پڑھا اور آپ کے سب سے آخری شاگرد محمد بن یوسف فربری ہیں جنہوں نے ۳۲۰ھ میں وفات پائی۔

امیر بخارا خالد بن احمد ذہلی نے اس بناء پر کہ آپ اس کے لڑکوں کو اس کے دربار میں حدیث پڑھانے کے لیے تشریف نہیں لے گئے آپ کو بخارا سے شہر بدر کر دیا۔ آپ بخارا سے نیشاپور چلے گئے مگر وہاں کے متکبر حاکم سے بھی آپ کی نہیں بنی تو مجبوراً آپ ایک چھوٹے سے گاؤں خرتجک میں بیٹھ کر حدیثوں کا درس دینے لگے۔ یہاں تک کہ اسی گاؤں میں آپ کی وفات ہو گئی۔ دفن کے بعد آپ کی قبر کی مٹی سے مشک کی خوشبو آنے لگی۔ چنانچہ مدتوں تک یہ سلسلہ جاری رہا کہ لوگ دور دور سے آ کر آپ کی قبر کی مٹی کو خوشبو کی وجہ سے اٹھالے جاتے تھے۔

امام بخاری رضی اللہ تعالیٰ عنہ نہایت زاہد و پرہیزگار اور صاحب تقویٰ و عبادت گزار تھے۔ عمر بھر کسی کی غیبت نہیں کی۔ امراء و سلاطین کے درباروں میں کبھی نہیں گئے۔ درس حدیث کے بعد فاضل اوقات میں کثرت نوافل اور تلاوت قرآن مجید کا شغل رکھتے تھے۔

رحمۃ اللہ تعالیٰ ﴿بستان الحدیثین مقدمہ بخاری وغیرہ﴾

امام مسلم

آپ کی کنیت ابوالحسن اور نام و نسب مسلم بن حجاج بن مسلم ہے اور لقب عساکرالدین ہے۔ بنی قشیر قبیلہ کی طرف نسبت ہونے کی وجہ سے ”قشیری“ کہلاتے ہیں۔ نیشاپور کے رہنے والے ہیں۔ جو خراسان کا بہت ہی خوبصورت اور مردم خیز شہر ہے۔ ۲۰۲ھ میں پیدا ہوئے اور بعضوں نے آپ کا سنہ ولادت ۲۰۴ھ اور بعض نے ۲۰۶ھ تحریر کیا ہے مگر ان کی وفات پر تمام مورخین کا اتفاق ہے کہ ۲۴ رجب المرجب ۲۶۱ھ میں آپ کا وصال ہوا۔

آپ کا شمار حدیث کے جلیل القدر اماموں میں ہے۔ آپ نے حدیث کی طلب میں عراق، حجاز، شام، مصر وغیرہ کے بہت سے علمی مراکز کا سفر کیا۔

آپ کے استادوں میں امام احمد بن حنبل، یحییٰ بن نیشاپوری، قتیبہ بن سعید، اسحاق بن راہویہ، عبداللہ بن مسلمہ، قعنبنی وغیرہ سینکڑوں ائمہ حدیث ہیں اور امام ترمذی و ابو بکر بن خزیمہ جیسے حدیث کے پہاڑوں نے آپ کی شاگردی اختیار کی۔ تین لاکھ حدیثیں آپ کو زبانی یاد تھیں۔

آپ کی بہت سی تصانیف میں سے آپ کی کتاب ”صحیح مسلم شریف“ جو صحاح ستہ میں داخل ہے۔ اس میں فن حدیث کے عجائبات اور خاص کر لطائف اسناد اور متون حدیث کے حسن سیاق کی ایسی بے مثال مثالیں ہیں جو بلاشبہ نوادرات کا درجہ رکھتی ہیں! آپ کی وفات کا سبب بڑا ہی عجیب و غریب ہے۔ آپ ایک حدیث کی تلاش میں کتابوں کی ورق گردانی کرتے رہے، کھجوروں کا لیک ٹوکرا آپ کے قریب رکھا ہوا تھا۔ مطالعہ کی حالت میں ایک ایک کھجور اس میں سے کھاتے رہے اور مطالعہ میں اس قدر منہمک ہو گئے کہ حدیث ملنے تک تمام کھجوریں تناول فرما گئے اور آپ کو کچھ خبر نہیں ہوئی اس کے بعد آپ کو دردِ شلم ہوا اور یہی آپ کی وفات کا سبب بنا۔ رحمہ اللہ تعالیٰ

﴿بیتہ النبیین: اکمال وغیرہ﴾

امام ترمذی

آپ کی کنیت ابو عیسیٰ اور نام و نسب محمد بن عیسیٰ بن سورہ بن موسیٰ بن ضحاک سلمیٰ بوغی ہے۔ ”بوغ“ ایک گاؤں کا نام ہے جو شہر ”ترمذ“ سے چھ کوس کے فاصلہ پر ہے۔ اس گاؤں کی طرف نسبت ہونے سے آپ ”بوغی“ بھی کہلاتے ہیں۔ آپ اسی گاؤں میں ۲۰۹ھ میں پیدا ہوئے اور ۱۷ رجب شب دو شنبہ ۲۷۹ھ میں وفات پائی۔ اور خاص ”ترمذ“ شہر میں مدفون ہوئے!

آپ امام بخاری کے سب سے مشہور شاگرد و جانشین شمار کیے جاتے ہیں اور آپ کو یہ شرف بھی حاصل ہے کہ خود امام بخاری نے بعض حدیثوں میں ان کی شاگردی اختیار فرمائی ہے۔ علم حدیث کے لیے ہزاروں میل کا سفر کیا۔ آپ کی تصنیفات میں سے ”جامع ترمذی شریف“ بے حد مشہور و مقبول کتاب ہے جو صحاح ستہ میں داخل ہے اور اس قدر مفید کتاب ہے کہ مجموعی حیثیت سے اس کو صحاح ستہ کی تمام کتابوں پر فوقیت حاصل ہے۔ آپ اپنے دور کے بے مثال عابد و زاہد تھے۔ شب بیداری اور خوف الہی سے گریہ و زاری کے سبب سے پہلے آنکھوں میں آشوب چشم ہوا، پھر بینائی جاتی رہی۔ رحمہ اللہ تعالیٰ بہت ان الحمد شین و اکمال وغیرہ

امام ابوداؤد

آپ کا نام و نسب سلیمان بن اشعث بن شداد بن عمرو ہے۔ ۲۰۲ھ میں بمقام بصرہ آپ کی ولادت ہوئی۔ اور ۱۴ شوال ۲۷۵ھ کو بصرہ ہی میں آپ کی وفات ہوئی۔ آپ کا وطن بصرہ تھا۔ مگر بارہا آپ نے بغداد میں اقامت فرمائی اور مدتوں بغداد میں رہے۔ آپ نے علم حدیث کی طلب میں حجاز، عراق، خراسان، جزیرہ وغیرہ کا سفر فرمایا اور ہزاروں محدثین سے حدیث کی سماعت و روایت فرمائی۔ عمر بھر حدیث کا درس دیتے رہے۔ اسی لیے آپ کے شاگردوں کی تعداد اس قدر زیادہ ہے کہ ان کا شمار انتہائی دشوار ہے!

”کتاب سنن ابوداؤد“ آپ کی مشہور تصنیف ہے۔ پانچ لاکھ حدیثوں میں سے جن

کر چار ہزار آٹھ سو احادیث آپ نے اپنی اس کتاب میں جمع فرمائی ہیں۔ کتاب سنن ابو داؤد صحاح ستہ میں داخل ہے۔ بغداد کے اولیاء کرام آپ کا بے حد احترام کرتے تھے۔ بغداد کے ایک صاحب کرامت مشہور ولی حضرت سہل بن عبداللہ تستری ایک دن امام ابو داؤد کی ملاقات کے لیے آئے اور فرمایا کہ اے ابو داؤد! آپ اپنی زبان باہر نکالئے۔ میں آپ کی زبان کا بوسہ لوں گا کیونکہ آپ اس زبان سے حضور اکرم صلی اللہ تعالیٰ علیہ وسلم کی حدیثیں بیان فرماتے ہیں۔ چنانچہ اس کے اصرار سے مجبور ہو کر امام ابو داؤد نے اپنی زبان منہ سے باہر نکالی اور سہل عبداللہ تستری نے نہایت گرم جوشی اور پیار کے ساتھ امام ابو داؤد کی زبان چوم لی! ﴿رحمہ اللہ تعالیٰ﴾

﴿بتان الحدیثین و تاریخ ابن ماجہ وغیرہ﴾

امام نسائی

امام قاضی ابو عبد الرحمن احمد بن شعیب بن علی نسائی بہت ہی جلیل القدر اور بلند پایہ محدث ہیں۔ آپ کی کتاب ”سنن نسائی“ صحاح ستہ میں داخل ہے۔ علامہ ابن حجر عسقلانی نے فرمایا کہ آپ کے اساتذہ و تلامذہ اس قدر زیادہ ہیں کہ ان کا شمار نہیں کیا جاسکتا۔ درس حدیث و فتاویٰ و تصنیف کے ساتھ ساتھ اعلیٰ درجے کے عبادت گزار تھے۔ تمام عمر صوم و داؤدی کے پابند رہے۔ یعنی ایک دن کا ناغہ لے کر ہمیشہ روزہ رکھتے رہے۔ امراء و سلاطین کے درباروں سے سخت متنفر اور ان لوگوں کی ملاقاتوں سے ہمیشہ پرہیز کرتے رہے۔ ۲۱۳ھ میں آپ خراسان کے شہر ”نساء“ میں پیدا ہوئے اور مصر کے حاسد علماء کے ہاتھوں سے بلا تصور مار کھا کر اور زخمی ہو کر آپ مکہ مکرمہ چلے آئے اور ۱۳ صفر ۳۱۳ھ میں آپ کو شہادت نصیب ہوئی اور صفا و مردہ کے درمیان مدفون ہوئے۔ مگر یونس کا قول ہے کہ آپ کی وفات ۱۳ صفر ۳۱۳ھ کو فلسطین میں ہوئی۔ پھر وہاں سے آپ کی ایش مبارکہ مکہ مکرمہ پہنچائی گئی۔ ﴿واللہ تعالیٰ اعلم﴾ ﴿رحمہ اللہ تعالیٰ﴾

﴿بتان الحدیثین و اکمال تہذیب الحدیث﴾

امام ابن ماجہ

ابو عبد اللہ کنیت، محمد بن یزید نام اور ربیع قزوینی نسبت ہے مگر عام طور پر ”ابن ماجہ“ کے عرف کے ساتھ مشہور ہیں اور صحیح قول یہی ہے کہ ”ماجہ“ آپ کی والدہ کا نام ہے۔ صحاح ستہ میں ”سنن ابن ماجہ“ آپ ہی کی تصنیف ہے۔ آپ ”قزوین“ کے رہنے والے ہیں۔ جو ایران کے صوبہ آذربائیجان کا ایک مشہور شہر ہے۔ آپ نے حدیث کی طلب میں حجاز، عراق، شام، خراسان کا علمی سفر فرمایا۔ اور خاص کر بصرہ، کوفہ اور بغداد و حرین شریفین و دمشق کے شہروں میں مقیم رہ کر تقریباً تین سو دس شیوخ سے احادیث کی روایت فرمائی اور لاکھوں حدیثوں کے ذخیروں میں سے انتخاب کر کے چار ہزار روایات کو مختلف ابواب کے تحت پوری مناسبت کے ساتھ اپنی کتاب ”سنن ابن ماجہ“ میں درج فرمایا۔ عمر بھر علم حدیث کے درس و تدریس کا مشغلہ رہا۔ بلند پایہ محدثین میں آپ کا شمار ہے!

۲۰۹ھ میں آپ کی ولادت ہوئی اور ۲۱ رمضان ۲۷۳ھ میں آپ کی وفات ہوئی۔ محمد بن علی قہرمان اور ابراہیم بن دینار دراق دو بزرگوں نے آپ کو غسل دیا اور آپ کے بھائی ابوبکر نے آپ کی نماز جنازہ پڑھائی۔ اور آپ کے دونوں برادران ابوبکر و عبد اللہ اور آپ کے فرزند عبید اللہ نے آپ کو قبر میں اتارا۔ رحمہ اللہ تعالیٰ

﴿تاریخ ابن ماجہ وغیرہ﴾

امام دارمی

ان کی کنیت ابو محمد اور نام و نسب عبد اللہ بن عبد الرحمن دارمی ہے۔ ”سمرقند کے علماء میں سے نہیات ہی بلند پایہ حافظ حدیث ہیں۔ امام مسلم، امام ترمذی، امام ابو داؤد کے اساتذہ میں سے ہیں۔ ابو خاتم نے ان کے بارے میں فرمایا کہ یہ پانے زمانے کے امام تھے۔ قبیلہ بنی تمیم میں ایک خاندان دارم بن مالک بن منظلہ کی طرف نسبت ہونے کی وجہ سے ”دارمی“ کہلاتے ہیں۔ ۱۸۱ھ میں پیدا ہوئے اور ۲۵۵ھ میں وفات پائی۔ چوتھری برس کی عمر شریف ہوئی۔ رحمۃ اللہ تعالیٰ ﴿اکمال﴾

امام بیہقی

ابوبکر احمد بن حسین بیہقی شعبان ۳۸۴ھ میں نیشاپور سے تیس کوس اور ”بیہق“ نامی گاؤں میں پیدا ہوئے۔ اس لیے ”بیہقی“ کہلاتے ہیں۔ زہد و تقویٰ اور دیانت و عبادت میں علماء ربانیین کی تمام خصائل حمیدہ کے جامع تھے۔ امام حاکم کے بلند مرتبہ شاگردوں میں سے ہیں۔ فن حدیث و فقہ اور تصانیف میں یکتائے روزگار ہوئے ہیں۔ مشہور فقیہ وقت محمد بن عبدالعزیز مروزی کا بیان ہے کہ ایک روز میں نے خواب میں دیکھا کہ ایک صندوق زمین سے آسمان کی طرف اڑا جا رہا ہے اور اس کے ارد گرد نور چمک رہا ہے۔ میں نے دریافت کیا کہ یہ کیا چیز ہے؟ تو فرشتوں نے جواب دیا کہ یہ امام بیہقی کی تصنیفات کا صندوق ہے جو بارگاہِ الہی میں مقبول ہو گیا ہے۔ آپ کی کل تصنیفات کا اندازہ بڑے سائز کے سولہ ہزار صفحات کے قریب ہے۔ ۱۰ جمادی الاولیٰ ۴۵۸ھ میں آپ کا وصال ہوا۔ لوگ ان کو تابوت میں رکھ کر ”بیہق“ گاؤں میں لائے اور مقام خسرو جرو میں دفن کیا۔ رحمہ اللہ تعالیٰ ﴿بتن الحمد میں و اکمال﴾

امام خطابی

ان کی کنیت ابوسلیمان اور نام و نسب احمد بن محمد خطابی ہے۔ اپنے دور کے ”علامت العصر“ اور یکتائے دہر تھے۔ فقہ و حدیث اور ادب و غیرہ میں بہت ہی باکمال اور فخر روزگار تھے۔ ان کی تصنیفات بھی بہت ہی مشہور اور عجیب ہیں۔ معالم السنن، اعلام السنن، غریب الحدیث آپ کی مشہور کتابیں ہیں۔ آپ شارح الحدیث بھی ہیں۔ ۳۸۸ھ میں آپ کا وصال ہوا۔ رحمہ اللہ تعالیٰ ﴿اکمال﴾

امام بغوی

ابومحمد حسین بن مسعود بغوی فقیہ شافعی کا شارح فقہ و حدیث کے اماموں میں سے بہت ہی متقی و پرمیزگار اور صحیح العقیدہ و یندار عالم دین تھے۔ کتاب المصابیح، شرح السنن، حدیث میں کتاب العجیب فقہ میں اور معالم التنزیل تفسیر میں آپ کی مشہور تصنیفات ہیں۔

خراسان کے ایک شہر "بنخور" یا "بلغ" کی طرف نسبت کی وجہ سے بغوی کہلاتے ہیں۔
۵۱۶ھ میں آپ کی وفات ہوئی۔ رحمہ اللہ تعالیٰ ﴿اکمال﴾۔

امام نووی

آپ کی کنیت ابو کریا اور نام و نسب محی الدین محی بن شرف نووی ہے۔ اپنے دور کے امام اور بہت بڑے عالم و فاضل، انتہائی متقی و پرہیزگار فقیہ و محدث تھے۔ صاحب تصانیف کثیرہ ہیں۔ فقہ میں ان کی کتاب الروضہ حدیث میں الریاض اور الاذکار شروح حدیث شرح مسلم وغیرہ بہت مشہور ہیں۔ آپ دمشق کے ایک گاؤں "نوی" کے رہنے والے تھے۔ ۶۵۰ھ میں جب کہ آپ کی عمر انیس برس کی تھی اپنے گاؤں سے دمشق شہر آئے اور علوم حاصل کر کے فقہ و حدیث میں فضل و کمال حاصل کیا۔ آپ بہت بڑے حق گو، انتہائی قناعت پسند اور سادہ زندگی بسر کرنے والے تھے۔ بہت زیادہ شب بیدار اور دن رات علمی مشاغل اور اعمال صالحہ میں مصروف رہتے تھے۔ رجب ۶۷۷ھ میں وفات پائی۔ آپ کی قبر شریف نووی گاؤں میں مسلمانوں کی زیارت گاہ ہے۔ پینتالیس برس کی عمر پائی۔ رحمہ اللہ تعالیٰ ﴿اکمال﴾

نوٹ:- اس قسم کے دو سو محدثین و فقہاء امت کے مفصل حالات، ان کی علمی و عملی خدمات اور عبادات و کرامات کا تذکرہ ہماری کتاب "اولیائے رجال الحدیث" میں پڑھیے۔ اس کتاب کو مدارس عربیہ کے طلبہ و مدرسین، واعظین اور عامۃ المسلمین سبھی نہایت ہی والہانہ عقیدت کے ساتھ پڑھتے ہیں!

دعا

اے خداوند جہاں ' اے کردگار
 سارے عالم کا تو ہے پروردگار
 شکر تیرا کس طرح سے ہو ادا
 نعمتیں یا رب ہیں تیری بے شمار
 خالق و مالک تو سب کا بالیقین
 سب ہیں تیرے بندۂ خدمت گزار
 سب کا تو معبود ' سب عابد ترے
 تیرے در کے سب گدائے خاکسار
 نیکیوں سے ہاتھ خالی ہیں مرے
 تیری رحمت کا ہوں میں امیدوار
 بخش دے یا رب گناہوں کو مرے
 تو ہے غفار ' اور میں عصیاں شعار
 ہے ترے دربار میں یہ التجا
 گو نہیں دنیا میں میرا کچھ وقار
 وعدہ فرمایا ترے محبوب نے
 دو جہاں میں ہیں جو میرے غمگسار
 میری امت کو "مری چالیس بات"
 جو بھی پہنچا دے گا بن کر دیندار

حشر یوں فرمائے گا اس کا خدا
 وہ بنا ہوگا فقیہ تادم
 اور میں ہو جاؤں گا اس کا شفیع
 اور گواہی دوں گا اس کی شاندار
 یہ بشارت سن کر اے رب کریم!
 نخل دل میں آگنی میرے بہار
 اس لیے ”چالیس اقوال رسول“
 چھاپتا ہوں لکھ کے یا رب بار بار
 فضل سے اپنے عطا کر اے خدا
 اعظمی کو بھی یہ رتبہ، یہ وقار

قطعاتِ تاریخ

ایں رسالہ چو تحریر کرد اعظمی گفت ہاتھ کہ ”احسن صدمرحبا
گر کے سال تصنیف پرسدگو گشت تاریخ او ، باغ فردوس ما

۱۳۹۳ھ

دیگر

لکھ رہا ہوں حدیث رسول خدا میری تحریر میں خلد انوار ہے
ہے تصور حبیب خدا کا مجھے سامنے میرے طیبہ کا دربار ہے
مصطفیٰ کے یہ چالیس اقوال ہیں ان پہ قربان جنت کا گلزار ہے
جمع چالیس ایسی حدیثیں ہوئیں حشر میں جن سے بیڑا مرا پار ہے
مومنوں کے لیے ”باغ فردوس“ ہے کفر کے واسطے حق کی تلوار ہے

یہ جواہر حدیثوں کے ہیں اعظمی!

ان کی تاریخ اقوال مختار ہے

۱۳۹۳ھ

تاریخ اختتام تصنیف

۲۷ رمضان المبارک ۱۳۹۳ھ

تاریخ افتتاح تصنیف

۲۶ جمادی الاخریٰ ۱۳۹۳ھ

ایمان کی کسوٹی

سرکارِ مدینہ، سلطانِ باقرینہ، قرارِ قلب و سینہ، صاحبِ منقظِ سینہ، باعزت
 نزول سکینہ، اک خدمت میں کسی نے عرض کیا: یا رسول اللہ! میں سچا پکا مومن
 کب بنوں گا؟ فرمایا: "تُوْحِبَّ اللہَ تَعَالَى سے محبت کرے گا۔" اُس نے عرض کیا،
 "میرے آقا! میری محبت اللہ تعالیٰ سے کب ہوگی؟" فرمایا: "تُوْحِبَّ اَسْرَکَی اللہِ تَعَالَى
 سے محبت کرے گا۔ پھر عرض کیا: اللہ تعالیٰ کے حبیب سے میری محبت کب ہوگی؟"
 فرمایا: "جب تو اُن کی راہ پر چلے گا اور اُن کی سنت کی پیروی کرے گا اور اُن
 سے محبت کرنے والوں کے ساتھ محبت اور اُن سے بغض رکھنے والوں کے ساتھ
 بغض رکھے گا اور کسی سے محبت کرے تو اُن کی محبت کی وجہ سے کرے اور اگر کسی
 سے عداوت رکھے تو بھی اُن کی ہی وجہ سے رکھے۔"

پھر فرمایا: "لوگوں کا ایمان ایک جیسا نہیں بلکہ جس کے دل میں میری محبت
 جتنی زیادہ ہوگی اتنا ہی اُس کا ایمان قوی ہوگا۔ یوں ہی لوگوں کا کفر ایک جیسا
 نہیں بلکہ جس کے دل میں میرے متعلق بغض زیادہ ہوگا اُس کا کفر بھی اتنا ہی
 بڑا ہوگا۔" پھر فرمایا: "خبردار! جس کے دل میں حضور کی محبت نہیں اس کا ایمان
 نہیں۔" خبردار! جس کے دل میں حضور کی محبت نہیں اُس کا ایمان نہیں۔ خبردار! جس
 کے دل میں حضور کی محبت نہیں اُس کا ایمان نہیں۔" (دلائل الخیرات)

میرا دین و ایمان فرشتے جو پوچھیں

تمہارا پیغام ہی ہے جانبِ اشارہ کروں میں

(حضورِ نبویؐ، عظم ہند)

تسبیح حضرت سیدہ فاطمہ الزہراء عینہا اللہ

دن بھر محنت کرنے اور طویل سفر کرنے پر کس دن دور کرنے کے لیے اس سے بہتر اور کوئی وظیفہ نہیں۔

تسبیح فاطمہ الزہراء پڑھ کر سونے جب صبح کو اٹھے گا تو ایسا معلوم ہوگا کہ رات بھر کنیزوں نے ہاتھ پاؤں دبائے ہیں۔ درد بدن کیلئے اور گرنے سے چوٹ آنے پر یہاں

تہمت کہ اگر کسی عضو میں عیب ہو جانے کا اندیشہ ہو تو تسبیح فاطمہ الزہراء کا ورد کرے۔ اگر کوئی عضو معطل ہو گیا ہو تو ورد

میں رکھے۔ رفتہ رفتہ وہ عیب جاتا رہے گا۔ اور فضیلت کا یہ علم کہ اس دن میں تمام جہان میں کسی کا عمل اس کے برابر بلند کیا جائے جو اس کے مثل پڑھے۔ وہ تسبیح یہ ہے۔

سُبْحَانَ اللَّهِ ۳۳، الْحَمْدُ لِلَّهِ ۳۳، اللَّهُ أَكْبَرُ ۳۳ بار

بارگاہ رسالت میں فیضان سنت کی مقبولیت

ایک بزرگ کا بیان ہے، خدا عزوجل نے کہ تم! میرے
نے یہ ایمان افروز خواب دیکھا ہے۔

حضور اکرم ﷺ سامنے سے اپنے دست مبارک میں ایک کتاب لے کر تشریف لارہے ہیں دائیں طرف
حضرت غوث اعظم رحمۃ اللہ علیہ ہیں اور بائیں طرف اعلیٰ حضرت
مولانا احمد رضا خاں رحمۃ اللہ علیہ ہیں۔

اعلیٰ حضرت رحمۃ اللہ علیہ نے حضور ﷺ کی خدمت
میرے عرض کیا: یا رسول اللہ ﷺ یہ کونسی کتاب ہے؟
حضور ﷺ نے کتاب دکھاتے ہوئے فرمایا، یہ "فیضان سنت"
ہے اور یہ محمد الیاس قادری کے طرف سے میری امت کے تحفہ ہے۔
الحمد للہ حضور ﷺ کے دست مبارک میں جو کتاب
تھی اس پر "فیضان سنت" لکھا ہوا صاف پڑھا جا رہا تھا۔

ایک اور صاحب کا بیان ہے کہ میں نے خواب میں دیکھا
کہ سرکار ﷺ نے میز سے ایک ضخیم کتاب اٹھائی اور اس کے
ورقے گردانے شروع کیے اور اس کا باب فیضان درود و سلام نکالا اور اسے
دیکھ کر چہرہ نور خوشی سے جگمگانے لگا۔ پھر وہ کتاب واپس رکھ دی
جب آپ تشریف لے گئے تو میں نے میز سے کتاب کو اٹھا کر دیکھا
تو اس پر "فیضان سنت" لکھا تھا۔

تعمیرِ مکتبہ

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَكْفُرَ بِهِ

سُنَّتِ كِي رِيہائیں

بِسْمِ اللّٰهِ الرَّحْمٰنِ الرَّحِیْمِ

تبلیغِ قرآن و سنت کی عالمگیر غیر سیاسی تحریک دعوتِ اسلامی کے فہمکے فہمکے مدنی ماحول میں بکثرت سنتیں سیکھی اور سکھائی جاتی ہیں۔ آپ بھی "دعوتِ اسلامی" کے مشکبار مدنی ماحول سے ہر دم وابستہ رہیے! اپنے شہر کے ہفتہ وار سنتوں بھرے اجتماع میں پابندی و وقت کے ساتھ شرکت فرما کر خوب خوب سنتوں کی بہاریں لٹیتے۔ کراچی میں سنتوں بھرا اجتماع فیضانِ مدینہ محلہ سو اگراں بسری منڈی میں ہر ہفتہ کو نمازِ مغرب کے بعد شروع ہو جاتا ہے "دعوتِ اسلامی" کے سنتوں کی تربیت کے لئے بیشمار مدنی قافلے شہر بہ شہر، گاؤں بہ گاؤں سفر کرتے رہتے ہیں، آپ بھی **سنتوں بصر** سفر اختیار فرما کر اپنی آخرت کے لئے نیکیوں کا ذخیرہ اکٹھا کریں۔